

171

ಚಿತ್ರಾಂಗದಾ

6.1 ~~553~~ 553 Rev. 6

ಕುವೆಂಪು



8K1.6
KUP

ಉದಯರವಿ
ವಾಣೀವಿಲಾಸಪುರಂ
ಮೈಸೂರು

ಶ್ರೀ ಶಂಕರ ಕರ್ನಾಟಕ ಪುಸ್ತಕ
ಭಾಂಡಾರ
ಮಾಳನುಡ್ಡಿ ಧಾರವಾಡ.

ಚಿತ್ರಾಂಗದಾ

ಕುವೆಂಪು

AKSHARA GRANTHALAYA



ACC.NO. 111364

ಉದಯರವಿ
ವಾಣೀವಿಲಾಸವುರಂ
ಮೈಸೂರು



ಮೊದಲನೆಯ ಮುದ್ರಣ :	೧೯೩೬
ಎರಡನೆಯ ಮುದ್ರಣ :	೧೯೪೬
ಮೂರನೆಯ ಮುದ್ರಣ :	೧೯೪೯
ನಾಲ್ಕನೆಯ ಮುದ್ರಣ :	೧೯೫೬

111364

Copyright
All Rights Reserved by the Author

ಎಲ್ಲ ಹಕ್ಕುಗಳನ್ನೂ ಕಾದಿರಿಸಿದೆ

8K1-6
KUPC

ಬೆಲೆ :

ಸಾಧಾ ಪ್ರತಿ : ರೂ. ೨-೦-೦]

[ಕ್ಯಾಲಿಕೊ ಪ್ರತಿ : ರೂ. ೩-೪-೦

ಮುದ್ರಣಕಾರರು :

ವೆಸ್ಲಿ ಪ್ರೆಸ್ ಮತ್ತು ಪಬ್ಲಿಷಿಂಗ್ ಹೌಸ್, ಮೈಸೂರು

ಗಣಕೀಕರಣ ಆಗಿದೆ

ಅರಿಕೆ

ಚಿತ್ರಾಂಗದೆಯ ಕಥೆ ವ್ಯಾಸಭಾರತದ ಮಹಾಸಾಗರದಲ್ಲಿ ಬಿಂದು ಮಾತ್ರವಾಗಿ ಕಾಣಿಸಿಕೊಂಡಿದೆ. 'ಕನ್ನಡ ಜೈಮಿನಿಭಾರತ'ದಲ್ಲಿ ಅರ್ಜುನ ಬಭ್ರುವಾಹನರ ಕಾಳಗವನ್ನು ವರ್ಣಿಸುವಾಗ ಲಕ್ಷ್ಮೀಶನು ಪ್ರಾಸಂಗಿಕವಾಗಿ ಆಕೆಯ ಪಾತ್ರವನ್ನು ನಮ್ಮ ಮುಂದೆ ತರುತ್ತಾನೆ. ಅಲ್ಲಿ ನಮ್ಮ ಮುಂದೆ ಬರುವವಳು ಬಭ್ರುವಾಹನನ ತಾಯಿ. ಅಲ್ಲಿಯ ಆಕೆಯ ಚಿತ್ರವನ್ನು 'ಉತ್ತರ ಚಿತ್ರಾಂಗದಾ' ಎಂದು ಕರೆಯಬಹುದು. ವಂಗ ಕವಿ ರವೀಂದ್ರನಾಥ ಠಾಕೂರರ ಇಂಗ್ಲಿಷಿಗೆ ಭಾಷಾಂತರವಾಗಿರುವ 'ಚಿತ್ರಾ' ನಾಟಕದಲ್ಲಿ ಚಿತ್ರಾಂಗದೆಯ ಪೂರ್ವಜೀವನವನ್ನು ಚಿತ್ರಿಸಿದ್ದಾರೆ. ಅಲ್ಲಿ ಆಕೆಯನ್ನು ಶೃಂಗಾರದ ಪರಿಪೂರ್ಣತೆಯಲ್ಲಿ ಚಿರಸ್ಥಾಯಿಯನ್ನಾಗಿ ಮಾಡಿದ್ದಾರೆ. ಅವರ ಚಿತ್ರವನ್ನು 'ಪೂರ್ವ ಚಿತ್ರಾಂಗದಾ' ಎಂದು ಕರೆಯಬಹುದು. ಈ ಕನ್ನಡ ಕಾವ್ಯದಲ್ಲಿ ಸೃಷ್ಟಿಯಾಗಿರುವ ಚಿತ್ರಾಂಗದೆಯ ಮೈಯಲ್ಲಿ ಲಕ್ಷ್ಮೀಶ ಮತ್ತು ಠಾಕೂರರ ಚಿತ್ರಾಂಗದೆಯರ ನೆತ್ತರು ಕೊಂಚಮಟ್ಟಿಗೆ ಹರಿಯುತ್ತಿರುವುದಾದರೂ ವಂಶಪಾರಂಪರ್ಯವೊಂದು ವಿನಾ ಮತ್ತೆ ಬಹು ವಿಸಯಗಳಲ್ಲಿ ಈಕೆ ಬೇರೆಯಾಗಿದ್ದಾಳೆ. ಇಲ್ಲಿ ಲಕ್ಷ್ಮೀಶನ ಕೃತಿಯಲ್ಲಿರುವಂತೆ ಅತಿಮಾನುಷ ಪೌರಾಣಿಕತೆಯಿಂದ ಪಾರಾಗುವ ಅನುಕೂಲವಿಲ್ಲ; ಠಾಕೂರರ ಕೃತಿಯಲ್ಲಿರುವಂತೆ ತಾರುಣ್ಯದ ಸಂಯಮರಹಿತ ವ್ರತಭ್ರಷ್ಟತೆಗೆ ಪ್ರಾಯಶ್ಚಿತ್ತ ವಿಹೀನವಾದ ಭೋಗ ಕಿರೀಟವನ್ನಿಟ್ಟು ಪ್ರೇಮದ ಮಂಗಳಾರತಿಯೆತ್ತುವುದಕ್ಕೂ ಸಾಧ್ಯವಾಗಿಲ್ಲ.

'ಪೂರ್ವ ಚಿತ್ರಾಂಗದೆ'ಯನ್ನು ಚಿತ್ರಿಸುವ ಕೆಲವು ಸನ್ನಿವೇಶಗಳಿಗೆ ಈ ಕಾವ್ಯ ಠಾಕೂರರಿಗೆ ಋಣಿಯಾಗಿದೆ. ಮದನನು ವರವನ್ನೀಯುವ ದರಲ್ಲಿಯೂ, ಆತನಿಗೂ ಚಿತ್ರಾಂಗದೆಗೂ ನಡೆಯುವ ಸಂಭಾಷಣೆಯಲ್ಲಿಯೂ ಓದುಗರು ಅದನ್ನು ಚೆನ್ನಾಗಿ ಗುರುತಿಸಬಹುದು. 'ಉತ್ತರ ಚಿತ್ರಾಂಗದೆ'ಯ ಚಿತ್ರದಲ್ಲಿ ಲಕ್ಷ್ಮೀಶನ ಋಣ ಅಷ್ಟು ಮೇಲೆದ್ದು ಕಾಣದಿದ್ದರೂ ಮೇಧಾವಿಯಾದ ಓದುಗನಿಂದ ಅದು ತಪ್ಪಿಸಿಕೊಳ್ಳಲಾರದೆಂದು ತೋರುತ್ತದೆ. ಆದರೂ ಈ ಚಿತ್ರಾಂಗದೆ ಆ ಚಿತ್ರಗಳೆರಡನ್ನೂ ಕೂಡಿಸಿ ತಯಾರಾದವಳಲ್ಲ. ಅವುಗಳಿಂದ ಮೂಡಿ ಸೃಷ್ಟಿಯಾಗಿದ್ದಾಳೆ. ಗಣಿತ ಕರ್ಮವಾಗಿಲ್ಲ; ಕಲಾಕೃತಿಯಾಗಿದ್ದಾಳೆ.

ಈ ದೀರ್ಘಕಾವ್ಯವನ್ನು ಸರಳರಗಳೆಯಲ್ಲಿ* ಬರೆದಿದ್ದೇನೆ. ಕೈಲಾದ ಮಟ್ಟಿಗೆ ರಗಳೆಯಾಗದಂತೆ ನೋಡಿಕೊಳ್ಳಲು ಪ್ರಯತ್ನ ಸಿದ್ಧೇನೆ. ಪ್ರಯತ್ನ ಸಿದ್ಧೇನೆ ಎಂಬುದರ ಸಂಪೂರ್ಣಾರ್ಥ ತಿಳಿದವರಿಗೆ ತಿಳಿಯುತ್ತದೆ.

ರಾಗರಹಿತವಾದ ಧೀರಶೈಲಿಯಿಂದ ಓದುವುದಕ್ಕೆ ಸಾಧ್ಯವಾಗುವಂತೆಯೇ ರಾಗಸಹಿತವಾಗಿ ಭಾರತವೋದಿದಂತೆ ಓದಲೂ ಸಾಧ್ಯ ಎಂಬುದನ್ನು ಗಮಕಿವರ್ಯರಲ್ಲೊಬ್ಬರಾಗಿರುವ ಶ್ರೀಮಾನ್ ಕೆ. ಕೃಷ್ಣರಾಯರು ಮನೋಹರವಾಗಿ ನಿದರ್ಶಿಸಿದ್ದಾರೆ ಎಂದು ಹೇಳಲು ಹೆಮ್ಮೆಯಾಗುತ್ತದೆ.

ಕಾವ್ಯದಲ್ಲಿ ಅಲ್ಲಲ್ಲಿ ಬರುವ ಮಿಶ್ರೋಪಮೆ ಮಹೋಪಮೆಗಳು ಪಾಶ್ಚಾತ್ಯ ಸಾಹಿತ್ಯಗಳ ಪುರಾಣಕಾವ್ಯಗಳನ್ನು ಓದಿರುವವರಿಗೆ ಹೊಸದಲ್ಲವಾದರೂ ಕನ್ನಡದಲ್ಲಿ ಇದೇ ಮೊತ್ತಮೊದಲನೆಯ ಸಾಹಸವೆಂದು ನಂಬುತ್ತೇನೆ. ಆದ್ದರಿಂದ ಜನಮನದ ದೃಷ್ಟಿಯಲ್ಲಿ ಈ ಕಾವ್ಯಕ್ಕೆ ಯಾವ ಸ್ಥಾನ ಮಾನಗಳು ಲಭಿಸುತ್ತವೆ ಎಂಬ ವಿಚಾರದಲ್ಲಿ ಕಾವ್ಯಕರ್ಮವಿನ ಮನಸ್ಸು ತೂಗುಯ್ಯಲೆಯಾಗಿದೆ. ಮಹತ್ತಾಗಿ ಸೋಲುವುದೂ ಗೆಲುವಿನ ಮಹತ್ತಿಗಿಂತ ಕೀಳಲ್ಲವಷ್ಟೆ !

ಮೈಸೂರು, }
೬-೧೦-೧೯೩೬

ಕುವೆಂಪು

* “ ಶ್ರೀ ರಾಮಾಯಣ ದರ್ಶನಂ ” ಎಂಬ ಮಹಾಕಾವ್ಯದ ರಚನೆಯಲ್ಲಿ ಸಿದ್ಧವಾದ ಮಹಾ ಛಂದಸ್ಸಿಗೆ ಹೊಂದಿಕೊಳ್ಳುವಂತೆ ಈ ಮುದ್ರಣದಲ್ಲಿ ಅಲ್ಲಲ್ಲಿ ಹಲವು ಬದಲಾವಣೆಗಳಾಗಿವೆ.

ಚಿತ್ರಾಂಗದಾ

ವಿವರ

					ಪುಟ
ಅರಿಕೆ	iii
ಮೊದಲನೆಯ ಪರ್ವಂ	೧
ಎರಡನೆಯ ಪರ್ವಂ	೧೬
ಮೂರನೆಯ ಪರ್ವಂ	೨೧
ನಾಲ್ಕನೆಯ ಪರ್ವಂ	೫೦
ಐದನೆಯ ಪರ್ವಂ	೬೫
ಆರನೆಯ ಪರ್ವಂ	೮೧

ಚಿತ್ರಾಂಗದಾ

ಮೊದಲನೆಯ ಪರ್ವಂ

ಬ್ರಹ್ಮಮಾನಸ ಮಹದ್‌ಗರ್ಭಸಂಭವೆ, ವಿರಾಟ್
ಪ್ರಭವೆ, ಭವ್ಯಾನಂದ ವಿಭವೆ, ಶಾರದೆ, ವರದೆ,
ಭಾವಚಿಂತಾಖನಿಯೆ, ಶಿಖಿವಾಹನೆಯೆ, ವಾಣಿ,
ಭುವನ ಮೋಹನ ಮಧುರ ದಿವ್ಯ ವೀಣಾಪಾಣಿ,
ವಾಗ್ಗೇವಿ, ಸರಸ ಕವಿತಾ ಕಲಾ ಕಲ್ಯಾಣಿ,
ತುಂಬುವೆನು ನಿನ್ನ ಮಲ ಪಾದಪಂಕಜದಲಿ
ಮುಂಗುರುಳ್ಳುಂಬಿಗಳನೆಲೆ ತಾಯೆ, ಕೃಪೆಗೈದು
ಕಂದನಂ ಕಾರುಣ್ಯದಿಂ ಕಂಡು, ಜಡಮತಿಗೆ
ದಿವ್ಯ ವೈದ್ಯುತ ಜೇತನವನಿತ್ತು ನಲಿದೊಲಿದು
ನರ್ತನಂಗೈಯೆನ್ನ ಜಿಹ್ವೆಯಲಿ. ನಿನ್ನಿಂದೆ,
ಹೇ ಕಾವ್ಯಕಾಮಿನಿಯೆ, ಭುವನ ಸ್ವರ ಮೇಲನದಿ
ನಿಯಮ ಸಂಯಮ ಪೂರ್ಣ ಮಾಧುರ್ಯವುಕ್ಕುತ್ತಿದೆ
ಸ್ವಚ್ಛಂದಮಾನಂದ ಶೀಲಂ ! ಆ ಸ್ಫೂರ್ತಿಯಂ
ದಯಪಾಲಿಸೆನಗೆ ನಾನುಲಿಯಲಿಹ ಗಾನದಲಿ
ಸ್ವಾತಂತ್ರ್ಯ ಮಾಧುರ್ಯ ಸಂಯಮಂಗಳ್ ಪೊಣ್ಣೆ,
ನನ್ನ ಕನ್ನಡನಾಡಿನೆರ್ದೆವೂವರಳ್ಳವೋಲ್.

೧೦

ಓ ಕಲ್ಪನಾ ಸುಂದರಿಯೆ, ನಿನ್ನ ಮಹಿಮೆಯೊಳೆ
ವ್ಯಾಧನಾದಂ ಪ್ರಥಮಕವಿ ! ಪಸುಳೆ ನಾಂ, ತಾಯೆ,
ನೀನೊರ್ಮೆ ಚುಂಬಿಸಲೈನ್ನೀ ತೊದಲ್ವ ತುಟಿ
ಗಾನಗೈಯದೆ ಪೇಳ್ ಬೃಹತ್ ಕಾವ್ಯ ಸಂಗೀತಿಯಂ ?
ಮಲಿನಮುಕುರಂ ಮಹಾಸೂರ್ಯನಂ ಕನ್ನಡಿಸಿ
ತಿರೆಗೆ ಕಾಂತಿಯನೀಯಲೆಳಸಿ ಹಿಗ್ಗುವ ತೆರದಿ,

೨೦

ಪಸುಳಿ ತಾನಾ ದೂರದರಿಲಂ ಪಿಡಿದು ತನ್ನ
 ಕೈದೀವಿಗಿಯ ರಚಿಸಲಾಟಿಪೋಲುನ್ನತ್ತ
 ಸಾಹಸಿ ದಿಗಂತಮಂ ಬೆಂಬತ್ತಿ ತುಡುಕುವೋಲ್,
 ವಾಲ್ಮೀಕಿ ವ್ಯಾಸಾದಿ ಪಂಪ ರನ್ನರ ದಿವ್ಯ
 ಕೀರ್ತಿಕಾಮಿನಿಯಡಿಗಳಮಲತರ ಧೂಳಿಯಂ
 ಶಿರದೊಳಾನುವ ಪುಣ್ಯಮಂ ಬಯಸಿ, ಹೇ ದೇವಿ,
 ನಿನ್ನ ನೆದೆತುಂಬಿ ಪ್ರಾರ್ಥಿಸುವೆ : ಕೃಪೆದೋರೆನಗೆ
 ನಿನ್ನ ವೀಣಾವಾಣಿಯಂ ನೀಡು, ಓ ತಾಯೆ !

೩೦

ಎಳು, ವೀಣೆಯೆ, ಎಳು ! ಹೇಳು ಮುಂದಿನ ಕಥೆಯ,
 ಹೇ ಅಮೃತ ಭಾಷಿಣಿಯೆ ! ಸಂಧ್ಯಾವಿಯತ್ತಳದೊಳ್
 ಆರಕ್ತ ಜೀಮೂತ ಪರಿವಾರವೇಷ್ಟಿತಂ
 ದಿವಸಮಣಿ ಪಶ್ಚಿಮಾಂಬುಧಿಗಳಿಯೆ, ಕತ್ತಲೆಯ
 ಪಾಳೆಯಂ ಬೀಡುಬಿಡೆ ಧಾತ್ರಿಯಲಿ, ಮೈದೋರೆ
 ತಾರೆಗಳ್, ನಿಶೆಯ ವಸನದ ಕಾಂತಿಕುಸುಮಗಳ್,
 ಮೃಗಯಾವಿನೋದದಿಂ ಬಲು ಬಳಲಿದಾ ತರುಣಿ,
 ಚಿತ್ರಾಂಗಿ, ಬನದ ದೇಗುಲಕೊಯ್ಯನೈತಂದು,
 ಬಳಿಯ ಕೊಳದಲಿ ಮಿಂದು, ಹಣ್ಣು ಹಂಪಲು ತಿಂದು,
 ಮಲಗಿದಳ್ ಕಠಿನ ಶಯ್ಯೆಯ ಮೇಲೆ ಕೋಮಲೆ
 ಶಿವಾಲಯದುಪಲತಲದಿ. ಹೇ ಅಮೃತಭಾಷಿಣಿಯೆ,
 ಹೇಳು ಮುಂದಿನ ಕಥೆಯ ! ಎಳು, ವೀಣೆಯೆ, ಎಳು !

೪೦

ನಿದ್ರಾಂಗನೆಯ ಪರಮಸಖಿ, ಸ್ವಪ್ನ ಸುಂದರಿ,
 ವಿಭಾವರಿಯ ನಕ್ಷತ್ರ ಖಚಿತಾಂಬರವನುಟ್ಟು
 ಕಾಮಧನು ಸೂತ್ರದಾ ಕಟಿಬಂಧನವ ತೊಟ್ಟು
 ಭೂಯಾತ್ರೆ ಗೈಯುತಿರೆ—(ಮೋಹನ ವಸಂತದೊಳ್
 ಪೂವಿಂದೆ ಪೂವಿಂಗಿ ಪರಿಮಳವನರಸುತ್ತಿ
 ಮಧುಸಮೀರಣನಲೆಯುವಂತೆ)—ಕಂಡಳು ಬನದ
 ಗುಡಿಯ ಕಲ್ಲಿನ ನೆಲದೊಳೀಶ್ವರಾರ್ಪಿತ ಕುಸುಮ
 ಸನ್ನಿಭಳ್ ಚಿತ್ರಾಂಗಿಯಂ. ಮೆಚ್ಚಿ ನಿಂದಳು ದೇವಿ,
 ಸ್ವಪ್ನ ಸಾಮ್ರಾಜ್ಯದಾ ಚಕ್ರವರ್ತಿನಿಯಾಕೆ,

೫೦

ಸ್ವಪ್ನ ಮಧು ಮಾಯೆಯಂ ಬೀಸಿ ರಮಣಿಯ ಮನಕೆ.
ಯಾಮಿನೀಪ್ರಿಯಸಖಿಯೆ, ಹೇ ಸ್ವಪ್ನ ಕಾಮಿನಿಯೆ,
ಲಲನೆಯಾತ್ಮದೊಳಾವ ಕಮನೀಯ ನಾಕಮಂ
ಕಟ್ಟುತಿಹೆ ತೋರ್ :

ನಿಬಿಡ ನೀರವ ಕಾನನಾಂತರಂ

ನಡುವಗಲ ಮಾತಾಂಡನುರವಣೆಯನಡಗಿಸುತೆ
ತಂಘ ಬನಗತ್ತಲೆಯ ಭೀಷ್ಮ ಸಮ್ಮೋಹನದಿ
ಮೆರೆದತ್ತು ಚಿತ್ರಗತವಾದಂತೆವೋಲ್ ನಿಶ್ಚಲಂ.
ಬಲೋನ್ನತ್ತ ದೈತ್ಯ ಬಾಹುಗಳಂತೆ, ಸುತ್ತಲುಂ
ಭೀಮ ಭೀಷಣ ಕುಟಿಲ ಜಟಿಲ ವಿನ್ಯಾಸದಿಂ
ಶಾಖಾ ಮಹಾ ಶಾಖೆಗಳ ಬೀಸಿ, ಸ್ವಚ್ಛಂದದಿಂ
ಬೆಳೆದಿದುರ್ವಲ್ಲಿ ಭೂಜೇಶ ಕುಲ ಕೀರ್ತಿಗಳ್
ಲಕ್ಷೋಪಲಕ್ಷ ವಾಗಿ. ಬಳ್ಳಿದಿಂಡುಗಳಲ್ಲಿ
ನಿಮಿರಿದುವು ಜೋಲುತಿಹ ಹೆಬ್ಬಾವುಗಳ ಹೋಲಿ
ದೀರ್ಘ ವಕ್ರಾಕಾರದಲಿ. ಹುದುಗಿ ಅಲ್ಲಲ್ಲಿ
ಛಾಯಾ ವಿರೂಪಗಳ್ ಹುದುಗಿದುವು, ದಿನಮಣಿಯ
ಬೆದರಿಕೆಗೆ ಕಾನನವ ಮರೆಗೊಂಡ ಕತ್ತಲೆಯ
ಕುಲದಂತೆವೋಲ್. ಕರದಿ ಬಿಲ್ಲಂ ಪಿಡಿದು, ಮೇಣುಟ್ಟು
ಮಲ್ಲಗಜ್ಜೆಯ ಪೀತವಸನಮಂ, ತಿರುಗುತಿರೆ
ಚಿತ್ರಾಂಗಿ ಕಾನನದ ರಾಣಿ ತಾನೆಂಬವೋಲ್,
ಬನಗತ್ತಲೆಯ ಕರ್ಮಗಿಲೆ ಕಣ್ಮಿಂಚೆಸದು
ಚಿಮ್ಮಿದುದು ಬಿಂಕೆಮರಿಯೊಂದು ಹೊದರೊಡಲಿಂದೆ
ಕರಿಮುಗಿಲ್ಲ ಬದಿಂದೊಗೆವ ಮರಿಮಿಂಚೆನಲ್
ತಿರಿಕವಣೆಯಿಂ ಪಳಂಚುವ ರತ್ನ ಶಿಲೆಯಂತೆ.

೬೦

೭೦

ತೆಕ್ಕನೆಯೆ ಬೆಂಬತ್ತಿದಳ್ ಕನ್ಯೆ : ದಿಟ್ಟಿಯನೆ
ಮಿಕ್ಕು ಮೀರುವ ಜವದಿ ಮುಟ್ಟು ಮುಟ್ಟದೆ ನೆಲಂ
ಮೆಟ್ಟಿ ಮುಂಚುವ ಹರಿಣಶಿಶುವ ಸೌಂದರ್ಯಕ್ಕೆ
ಬಗೆಸೋತು, ಎದೆಯೋತು, ಮುದ್ದಿನಾ ಮುದ್ದೆಯಂ
ಬಂದಿನಿತು ನೋಯಿಸದೆ ಹಿಡಿದೆನೆಂಬಾತುರದಿ

ಕಲ್ಮುಳ್ಳು ಹಳ್ಳಕೊಳ್ಳವ ಹಳುವನೊಂದುಮಂ
 ಲೆಕ್ಕಿಸದೆ ತೆಕ್ಕನೆಯೆ ಬೆಂಬತ್ತಿದಳಾ ಕನ್ಯೆ :
 ಜೈತ್ರಪ್ರಭಾತದಲಿ ಪೂರ್ವದಿಕ್ತಟದಲ್ಲಿ
 ಉದಯನದಿ ಬೆಳ್ಳೊನಲ್ ಪ್ರವಹಿಸೆ ಜಗಂಗಳಿಗೆ
 ಕದಿರ ಚೀರ್ಕೊಳವಿಯಲಿ ಹೊನ್ನೀರನೆರಚುತ್ತೆ,
 ಮಲೆಯ ಹೂದೊಂಟದಲಿ ತಂಬೆಲರ ತೀಟಕ್ಕೆ
 ತಲೆದೂಗಿ ನಲಿದು ತೆರೆತೆರೆಯಾಗಿ ನಗೆಬೀರಿ
 ನೆರೆದಿರಲ್ ಬಣ್ಣ ಬಣ್ಣದ ಕುಸುಮ ಪರಿಷತ್ತು,
 ರೆಕ್ಕೆ ಬಂದಿಹ ಹೂವಿನಂತೆ ಬಣ್ಣದ ಚಿಟ್ಟೆ
 ಪುಷ್ಪದಿಂ ಪುಷ್ಪಕ್ಕೆ ಹಾರಿ ಬಂಡನು ಹೀರಿ
 ಕಂಗೊಳಿಸುತಿರೆ, ಕಂಡು ಬಾಲೆಯೊರ್ವಳ್ ಸೋತು
 ತುಡುಕಲದನೆಳಸುವಳ್ : ಸುಂದರ ಪತಂಗವದು
 ರಾಮನಂ ಮೋಹಿಸಿದ ಮಾರೀಚನಂದದಲಿ
 ಸಿಲುಕಿದಂತೊಮ್ಮೆ ಸಿಲುಕದ ತೆರದಿ ಚಿಮ್ಮುತ್ತೆ
 ಪೀಡಿಸುತೆ ತುದಿಗೆ ಮಂಗಳಮಾಯವಾದಪುದು.
 ಬಯಕೆ ಕೈಗೂಡದಾ ಬಾಲೆ ಹನಿಗಣ್ಣಾಗಿ
 ನಿಡುಸುಯ್ದು ನಿಲ್ಲುವಳ್, ಕಂಬನಿಯೊಳಿನ್ನೊಂದು
 ಹೊಂಗನಸು ಕಾಂಬಳೆಂಬಂತೆ.

೮೦

೯೦

ಬೆಂಬತ್ತಿದಳಾ

ಚಿತ್ರಾಂಗಿ ತಾನಂತೆವೋಲ್ ಹೊಮ್ಮಿಗವರಿಯ ಹಿಂದೆ.
 ಕಂದರಂಗಳನಿಳಿಯುತದ್ರಿಶಿಖರವನೇರಿ,
 ನೆಗೆದು ಹಳ್ಳವ ದಾಂಟೆ, ಕೊಳ್ಳಕೊಳ್ಳವ ಧುಮುಕಿ,
 ಮುಳ್ಳುಹೊದರೊಳು ನುಗ್ಗಿ, ಮೈ ಬಟ್ಟೆ ಗೀರುತ್ತೆ,
 ದಟ್ಟ ಹಳುವಂ ನುಸಿದು, ಬಿದ್ದ ಮೆಳೆಯೊಳು ಜುಣುಗಿ,
 ಬಯಲ ಬೆಳೆದಿರುವೊಣಗು ಹುಲ್ಲಿನಲಿ ಕಿಬ್ಬಿಯಲಿ
 ಕೆಸರಿನಲಿ ಹಾದು ಹಾದೇದುತ್ತೆ, ಚಲದಿಂದೆ
 ಧಾವಿಸಿದಳಂಗನೆ, ಮಿಗದ ಹೊಲಬನೆ ಹಿಡಿದು,
 ತೊಳಲಿ ಬಳಲಿ. ಬೆಮರಿದಳಾ ಬೇಂಟಿಯಾಯಾಸದಿಂ
 ಚಿತ್ತದುದ್ವೇಗದಿಂದಾ ಪೃಥಿವೀಶನಂದನೆ

೧೦೦

ಕನಸಿನೊಳೆ ಕುದಿದು ಕಾಯ್ದು. ಎನಿತು ಬೆನ್ನಟ್ಟಲೇಂ ?
ಎನಿತು ಧಾವಿಸಲೇನು ? ವ್ಯರ್ಥಮಾದುದು ತುದಿಗೆ,
ಯುಕ್ತಿಯಿಂ ಬ್ರಹ್ಮಮಂ ಸಾಧಿಸೆ ಪ್ರಯತ್ನಿಸುವ
ತರ್ಕದ ಬಯಕೆಯಂತೆ ! ರಮಣಿ ನಿಂತಳ್ ಸೋಲ್ತು :—

೧೧೦

ಸುಯ್ಯನಿಂದಾಕೆಯಾ ತುಂಬೆದೆಗಳೇಳುತಿರೆ
ಬೀಳುತಿರೆ, ನೋಡಿದಳ್, ದೂರ ದಿಟ್ಟಿಯನಟ್ಟಿ :
ಮಿಂಚುತಿರ್ದುದು ಬಿಂಕೆಮರಿ ಗಿರಿಯ ಕಂದರದ
ಸುಂದರಾಭೋಗದಲಿ, ಹಸರು ಹಿನ್ನೆಲೆಯಲ್ಲಿ
ಹೊನ್ನ ಹನಿಯಂತೆ. ಪಾರ್ಥಿವಕುಲಾಂಗನೆಯಲ್ಲೆ !
ರೋಷದಿ ಹತಾಶೆಯಿಂ ಮೂಡಿದಾಟೋಪದಿಂ,
ಕೋಪದಿಂ, ಬತ್ತಳಿಕೆಯಿಂ ಸೆಳೆದು ಬಾಣಮಂ
ಪೂಡಿದಳ್ ತಿರುವಿಂಗಿ, ಕೊಲ್ವೆನಾಂ ಕೊಲ್ವೆನೆಂದು.
ಗುರಿನೋಡಿದುದೆ ತಡಂ ಬೆಚ್ಚಿ ಬಿದ್ದಳು ಕನ್ಯೆ
ಅದ್ಭುತ ಪವಾಡಮಂ ಸಂದರ್ಶಿಸಿದ ನೀರ
ವಿಜ್ಞಾನಿಯೊಲ್ ಬೆಪ್ಪುಬೆರಗಾಗಿ.

೧೨೦

ಮತ್ತಾವ

ಮಾಯೆಯಂ ಮಥಿಸಿದೌ ನಿದ್ರಾಸಮುದ್ರದಲಿ,
ಓ ಸ್ವಪ್ನ ಸುಂದರಿಯೆ ? ಸೃಷ್ಟಿಸಲ್ ತೊಡಗಿದರೆ
ನಿನ್ನ ಮಾಯಾಕುಂಚಕಿದಿರೆಲ್ಲಿ ? ಎಣೆಯೆಲ್ಲಿ ?
ದೇಗುಲದ ಕಲ್ಲೆಲದಿ ಮಲಗಿಹ ತಳೋದರಿ
ಅದೇಕಿಂತು ಕಂಪಿಸಳ್ ? ಕಾಣುತಿಹಳೇನಾಕೆ ? ತೋರ್.

ಹೊಮ್ಮಿಗದ ಮರಿಯೆಲ್ಲಿ ? ಗಿರಿಗಪ್ಪರಗಳೆಲ್ಲಿ ?
ಹಳುವೆತ್ತ ? ಹೊದರೆತ್ತ ? ಕಂಗೊಳಿಸುತಿದೆ ಮುಂದೆ
ನಾಕ ವೈಕುಂಠ ಕೈಲಾಸ ಲೋಕಂಗಳನೆ
ತಲೆಮೆಟ್ಟಿ ಗಹಗಹಿಸಿ ನಗುವೊಂದು ಚಾರು ದೃಶ್ಯಂ :
ಮೇಘಾದ್ರಿ ಮುದ್ರಿತ ಸುನೀಲ ಜಲ ಕಲ್ಲೋಲ
ಸ್ಮೃತನ ಸಂಜಾತ ಮೌಕ್ತಿಕಾಫೇನಮಯ
ತಾಂಡವ ತರಂಗಾಟ್ಟಹಾಸ ಸಂಭ್ರಮ ಮತ್ತ
ಕಾಸಾರಮೆಸೆದತ್ತನಂತ ವಿಸ್ತಾರ ಭವ್ಯಂ !

೧೩೦

ವೋಮ ದರ್ಪಣವೊಡೆದು ಮುರಿವೊಂದು ತಿರೆಗಿಳಿಯುತ್ತೇಂ
ದ್ರವಮಾಯ್ತೊ ? ಸೆಲವೆಣ್ಣಿ ನೊಳ್ಳ ಗೆಯೆ ನೀರಾಯ್ತೊ ?

ಸಾಗರವೆ ಸಂಕ್ಲಿಪ್ತ ವೇಷದಲಿ ಮೆರೆದತ್ತೊ ?

ಎನೆ ರಾಜಿಸಾ ಸ್ಥಿತಿ ಸಲಿಲ ವಿಸ್ತೀರ್ಣದೊಳ್,
ಜಲದೇವಿ ವಕ್ಷ್ಯ ದೊಳೆಸೆವ ಪಸ್ಮರ್ಮಣಿಯಂತೆ,

೧೪೦

ನೀಲ ಮಧ್ಯದಿ ಕೆತ್ತಿದೊಂದು ಪಚ್ಚೆಯ ತೆರದಿ
ನಗೆ ಮುಗುಳ್ಳಳಾಲಿಂಗಿಸಿಹ ಹೃದಯವನು ಹೋಲಿ

ದ್ವೀಪವೊಂದವಲೋಕಕಭಿರಾಮತರಮಾಗಿ
ತೇಲಿದುರ್ದುದ್ದಾನ ನೌಕೆಯೋಲ್. ಸುತ್ತಲುಂ

ಆ ದ್ವೀಪ ನಾವೆಯುಂ ಬಳಸಿ ಮೆರೆದುವು ಕಣ್ಣಿ
ಪೇರೊಡಲ ಪೇರಿಸಳ ಹೊಂದಾವರೆಗಳೋಳಿ

ಸೇವಿಸುವ ಪರಿವಾರದಂತೆ. ಕಲಹಂಸಾಳಿ,

ಕೀಲಾಲ ಕ್ರೀಡೆಯಾಸಕ್ತಿಯಿಂ, ಶರದಭ್ರ

ರಂಗದಿಂದಿಳಿತಂದು ಭುವನ ಜೀವನ ಸುಖಕೆ
ಮನಸೋತ ಶ್ವೇತ ಜೀಮೂತ ಶಕಲಗಳೊ ಎನೆ

೧೫೦

ಹೋಲಿ, ರಂಜಿಸಿದುವಲ್ಲಲ್ಲಿ ತೇಲಿ. ದ್ವೀಪವೋ
ತೇಲುತಿಹ ನಂದನೋದ್ಯಾನವೋ ಎನಲಲ್ಲಿ

ಕೋಟಿ ವರ್ಣಂಗಳಿಂ ಬಹು ಪರಿಮಳಂಗಳಿಂ
ಇಂದ್ರಚಾಪಂಗಳನೆ ಬಿತ್ತಿ ಬೆಳೆದಗೆಯಂತೆ

ರಮಣೀಯಮಾದತ್ತು ಪುಷ್ಪಗಳ ಪರಿಷತ್ತು
ತಂಗಾಳಿಗುಲ್ಲೋಲಕಲ್ಲೋಲವಾಗಿ ಬಾಗಿ

ತಲೆದೂಗಿ. ಆ ಎಲ್ಲ ಸೊಬಗಿಂಗೆ ಮುಡಿಯಾಗಿ
ದೂರದ ದಿಗಂತದಲಿ ಗಿರಿಯುತ್ತಮಾಂಗದಲಿ

ಮೈದೋರಿದನು ಆಹ ಹೊಂಬಿಸಿಲಿನೆಳನೇಸರು !

ಸ್ವರ್ಗ ತಾಂ ಸ್ವರ್ಗೀಯತರಮಾಯ್ತು ! ಮರಿ ಮಿಗವೆ
ಬಿರಿದು ಹೊಂಬೊಳಲಾಯ್ತು, ಮದ್ದಿಡಿದ ಮಣ್ಣುಡಿಕೆ

೧೬೦

ಕಿಡಿಗೊಂಡು ಸಿಡಿಯೆ ರಾತ್ರಿಯ ನಭೋಭೋಗದಲಿ
ಕರೆವಂತೆವೋಲ್ ವರ್ಣಮಯ ನಕ್ಷತ್ರವೃಷ್ಟಿ ?

ಬೆಕ್ಕಸದಿ ನೋಡುತಿರ್ದಳ್ ತರಳೆ, ಕಣ್ಣಳೆವೆ

ಇಕ್ಕದೆಯೆ. ಕಂಡಳಿನ್ನೊಂದದ್ಭುತವನಲ್ಲಿ :

ತೇಲುವಾ ದ್ವೀಪ ಮಧ್ಯದ ಪುಷ್ಪರಂಗದೊಳ್

ಅದಾರವಂ ದೇವವಂದಿತ ಮೋಹನಾಕೃತಿಯು

ರುಕ್ಕರಾಗಾತಪ ಸ್ನಾತ ಮಾನವಮೂರ್ತಿ ?

ಕಂಡು ನಿಷ್ಪಂದಳಾದಳು ಕನ್ಯೆ, ಕರುಪಿಟ್ಟು

ಕಂಡರಿಸಿದಂತೆ, ಮೇಣ್ ಕುಂಚಿಗಿಯ ವರ್ಣದ ಕರ್ಮ

೧೭೦

ಚಿತ್ರಸ್ಥವಾದವೋಲ್. ಕಣಿವೆರಸಿ ಕೈಬಿಲ್

ಜಗುಳ್ಳುರುಳಿದುದು ನೆಲಕೆ. ಸ್ಫುರಿಸಿತಾ ಗಂಡೆದೆಯ

ಹೃದಯದಲಿ ತಾನು ಹೆಣ್ಣೆಂಬ ಲಜ್ಜೆಯ ಲಹರಿ

ಮೊತ್ತಮೊದಲ್ : ಕೋಮಲತೆ ಕುಡಿವರಿದುದೊಡನೊಡನೆ

ಸೌಂದರ್ಯ ತೃಪ್ತಿಯಿಂದೆ. ಪ್ರೇಮಲತೆ ಬಾಯಾರಿ

ಕಾತರಿಸಿತಾವುದನೊ ತಾನರಿಯದುದ ಬಯಸಿ.

ನಾಚಿದಳು ತನ್ನ ವಸ್ಥೆಗೆ ತಾನೆ ಕನಸಿನಲಿ

ಲಲನೆ ಕನಲ್ದಿನ್ನೊಮ್ಮೆ ಪೌರುಷವನುರೆ ಪಾರ್ದು

ಬರಿದೆ ! ಹೋರಾಡುತ್ತಿರಲಿಂತು ಬೇರೊಂದಾಯ್ತು :

ಮೂಡುವೆಟ್ಟಿನ ಮುಡಿಯ ತಪನೀಯಮಣಿಯಂತೆ

೧೮೦

ತಳತಳಿಸುತ್ತಿದ್ದುದು ತಪನೆ ಬಿಂಬದಿ ಮೂಡಿ,

ಘನಿತ ಬಾಲಾತಪದ ರೂವಿಂದೆ ಪೊರಮಟ್ಟು,

ಗಾಳಿವಟ್ಟಿಯೊಳೊಯ್ಯನೊಯ್ಯನೆ ವಿಲಾಸದಲಿ

ತೇಲಿ ಬಂದರು ಮಧುಮದನರಮರ ತೇಜದಲಿ !

ಆ ಪವಾಡದ ಮೇಲಣ ಪವಾಡಕೆದೆ ಬೆಚ್ಚಿ,

ನಿದ್ದೆಯಿಂದೆಚ್ಚತ್ತು ಕಣ್ಣೆರೆದಳಂಗನೆ, ಬಿಗಿದ

ಹೊಂಗನಸಿನಾಲಿಂಗನದ ಬಂಧನಂ ಬಿರಿಯೆ

ವಿಸ್ಮಯದ ಮಂದಸ್ಥಿತದಲಿ. ಮೃಡಮೂರ್ತಿಯಂ

ನೆನೆದು, ದೃಢಭಕ್ತಿಯಲಿ ಕೈಮುಗಿದು ಶಿರಬಾಗಿ

ಗುಡಿಯ ವಿಗ್ರಹಕೆ, ಹೊರಹೊಂಟಳಾಲಯದಿದಿರೆ

೧೯೦

ಉಷೆಯ ನಗೆನಸುಕಿನಲಿ ಮಿಸುಗುವ ಸರಸ್ವೀರಕೆ.

ಅನ್ನೆಗಂ, ಇಂದ್ರದಿಬ್ಬಂಡಲದಿ, ಪೂರ್ವವಧು

ಇನಿತು ಕಣ್ಣೆರೆದಂತೆ, ದಿನಮುಖದ ಕೆಂಗಾಂತಿ

ಕುಡಿವರಿದುದು. ತಾರೆಯೊಂದಾಕೆಯ ಲಲಾಟದಲಿ
 ರಾಜಿಸಿತು ಬಜ್ಜ ರದ ಕಿಡಿಯಂತೆವೋಲ್. ನಡುಗಿದಳ್
 ರಾತ್ರಿರತಿ ನೆನೆದು ತನ್ನಾಯುವವಸಾನಮಂ.
 ಇರುಳ್ಳಿದ್ದೆಯಿಂ ಜಗತ್ತೆಳ್ಳರುವ ಸಮಯಮದು
 ಶಾಂತಿಯಿಂ, ಶೈತ್ಯದಿಂ, ನಾದಗರ್ಭಿತಮಾದ
 ತುಂಬು ಮೌನದಿ ತುಂಬಿ ಶೋಭಿಸಿತು, ಧ್ಯಾನಮಯ
 ಗಾಂಭೀರ್ಯದಿಂ. ಹೊಗರೇರುವಾಗಸದೊಳುಕ್ಕಿಬರೆ
 ತಿಳಿಗೆಂಪು ನಸುಗೆಂಪು ಹೂಗೆಂಪು ಕಡುಗೆಂಪು,
 ಹಳದಿ ಕುಂಕುಮ ಪೀತ ಕನಕ ಚಂದನ ನೀಲ
 ವರ್ಣೋಪವರ್ಣಮಯ ಫೇನ ಬುದ್ಬದ ಸದೃಶ
 ಜ್ವಾಲೋಪಮಾರಕ್ತ ಕಾದಂಬಿನಿಗಳೆಸೆಯೆ
 ಪಂಕ್ತಿ ಪಂಕ್ತಿಗಳಂತೆ ವಿವಿಧ ವಿನ್ಯಾಸಲಿ,
 ರುಂದ್ರ ರಾತ್ರಿಯ ಪಾತ್ರೆಯಂಚಿನಲಿ ತಕಪಕನೆ
 ಕುದಿದೆದ್ದುದೋ ಪಗಲೆನಲ್, ರಂಜಿಸಿತು ಕಣ್ಗೆ
 ಬಂಧುರ ದಿನೋದಯದ ದಿವ್ಯಪ್ರಭಾತಕಾವ್ಯಂ !
 ಪಸುರ್ಗಡಲ ಪೆರ್ದೆರೆಗಳೋಲ್ ಸ್ಪರ್ಧೆಯೊಳ್ಳಿದ್ದು
 ವೀಚಿವೀಚಿಗಳಾಗಿ ಪ್ರಾಚೀ ದಿಗಂತಮಂ
 ತಬ್ಬಿ, ನಾನಾದೆಸೆಗೆ ಹಬ್ಬಿದ ವನಶ್ರೇಣಿ
 ಚಿತ್ರಾಂಗದೆಯ ಮನಕೆ ಚೆಲ್ವಾಯ್ತು, ತನ್ನೆದೆಯ
 ಸದ್ಯಃ ಪ್ರಫುಲ್ಲ ನವಯೌವನ ಪ್ರಸಾದದೋಲ್
 ವಿಸ್ತಾರ ಚಾರುಧೀರಂ. ರಮ್ಯಾರುಣಜ್ಯೋತಿ
 ಕೊಳದ ಜಳದೊಳು ಮಾರ್ಪೊಳೆಯೆ ನೀರುರಿವ ತೆರದಿ,
 ಕುಮುದಿನಿಗೆ ಮೊಗಬಾಡಿ, ಕಮಲಿನಿಗೆ ನಗೆಮೂಡಿ,
 ತಂಗಾಳಿ ತೀಡಿತು ವಿಹಂಗಗಳನೆಳ್ಳ ರಿಸುವೋಲ್.
 ಮಡಿವಾಳನಿಂಚಿಳ್ಳು, ಕಾಜಾಣನಿಂಚರಂ,
 ಕೋಗಿಲೆಯ ನಿಡುಸರಂ, ಗಿಳಿವಿಂಡುಗಳ ಗಳಹು,
 ತರತರದ ಪಕ್ಷಿಗಳ ತರತರದ ಕೂಜಿತಂ
 ತುಮುಲ ಸುಮಧುರಮಾಗಿ ಜೈತ್ರಪ್ರಭಾತಮಂ
 ಧ್ವನಿಸಾಂದ್ರಗೈದಿರ್ದುದಂದು. ಉದುರಿದುವು ಹನಿ

೨೦೦

೨೧೦

೨೨೦

ಬನಬನದಿ ತರುಗುಲ್ಮಲತೆಗಳಿಂ, ವನ ಪನಿತೆ
ತನ್ನ ನೇಹದ ವಸಂತೋದಯಾನಂದದಿಂ
ಹರ್ಷಾಶ್ರುಬಿಂದುವರ್ಷವ ಸೂಸಿವೋಲ್. ಕೆದರಿ
• ದಳಗಳಂ ಕುಸುಮತತಿ ನಲಿಯೆ ನರುಗಂಪಿನಿಂ,
ಮತ್ತ ಮಧುಪಂಗಳುಂ ಮತ್ತೆ ಭ್ರಮರಂಗಳುಂ
ಹಿಂಡುಹಿಂಡಾಗಿ ಹೂವೊಡಲ ಹೊಂದೂಳಿಯೊಳ್
ಹೊರಳಿ, ಹೊಂಬೊಗರೇರಿ, ಮಲರು ಮಲರಿಗೆ ಹಾರಿ
ಮಕರಂದ ಭಿಕ್ಷೆಯಂ ಬೇಡಿ, ಕುಟಜಂಗಳಲಿ
ಝೇಂಕರಿಸಿದುವು ನಿತ್ಯಯಾತ್ರೆಯೊಂಕಾರಮಂ !

೨೩೦

ನಾರಿಯಾಕೃತಿಯಾಂತೆಸವ ಉಪಾ ಶ್ರೀಕಾಂತೆ
ವೈವಿಧ್ಯಮಯ ಮನುಜ ಜೀವನ ರಸಕ್ಕಳುಪಿ
ಭೂಮಿಯ ವಿಹಾರಕ್ಕೆತಂದಳೊ ಎನಿಸ್ಪಂತೆ
ಮಣಿವುರ ಧರಣಿಪಾಲ ಚಿತ್ರವಾಹನ ತನುಜೆ
ಚಿತ್ರಾಂಗಿ ತಾಂ ಚಲಿಸಿದಳ್, ಕೆರೆಯ ನಳನಳಿಸಿ
ಬೆಳೆದ ಎಳಹಸುರು ಹುಲ್ಲಂಚ ಮೇಲಡಿಯಿಟ್ಟು,
ಮುತ್ತು ಚೆಲ್ಲಿದ ತೆರದಿ ಮೂಡಿದೆಳಬಿಸಿಲಿನಲಿ
ಮಿರುಗುವಿಬ್ಬನಿಗಳಂ ಸವರೆ, ಪೂವಡಿಗಳಿಂ
ತಿರೆಯ ಹೃದಯಂ ನಲಿದು ಹಿಗ್ಗುವಂದದಿ ಮತ್ತೆ
ಮುತ್ತಿಟ್ಟು ! ಸಾಗುತಿರೆ ಷೋಡಶಕಳಾಪೂರ್ಣ
ಷೋಡಶಿ ವಿಪಿನಪಥದಿ ವೀರವೈಯಾರದಲಿ,
ಸೂಸಿದುವು ದಾರಿಯ ಗಿಡುಮರಂಗಳಲರ್ವಳೆಗಳಂ ;
ದಾಂಗುಡಿಗಳಂ ನಿಮಿರ್ಚುತೆ ಮುದದಿ ಹೂಬಳ್ಳಿಗಳ್
ಕೈಯಾಡಿದುವು ಕೋಮಲೆಯ ನುಣ್ಣು ದಪಿನೊಳ್ ;
ವಿಹಂಗಮಗಳೇಕಕಿರಿದಿ ಜಯಧ್ವನಿಗೈದು
ಹಾರಾಡಿದುವು ರೆಂಕೆಗರಿಗೆದರುತ್ತಾಹದಿ !

೨೪೦

ಉದಯ ಸಮಯದ ಐಸಿರಿಯ ಸವಿಯುತಿರಲಿಂತು,
ಭೋಂಕನೆಯೆ ನಿಂದಳಂಗನೆಯೊಂದೆಡೆಯೊಳ್
ವಿಸ್ಮಯಾವಿಷ್ಟ ದೃಷ್ಟಿಯನಟ್ಟಿ ದೂರಕ್ಕೆ :
ಇದಿರು ದಡದೊಂದರೆಯ ಪಡಿನೆಳಲಿನಗ್ರದಲಿ

೨೫೦

ಕಾಣಿಸಿತು, ಪ್ರತಿಬಿಂಬದಂಬರಕ್ಕೆ ದುರಾಗಿ,
 ಪದ್ಮಾಸನ ಸ್ತಿಮಿತ ಧ್ಯಾನಸ್ಥ ಮಾನವ-
 ಪ್ರತಿಚ್ಛಾಯೆ, ಕರುವಿಟ್ಟು ಕಂಡರಿಸಿ ಹೂಡಿದಂತೆ !
 ನೋಡುತಿರ್ದಳು ಮರಳಿ ಮರಳಿ ; ಚಿತ್ತವನೇಕೊ
 ಕಾಡುತಿರ್ದಳು ಕೆರಳಿ ಕೆರಳಿ ; ಹೃದಯವನೇನೊ
 ಬೇಡುತಿರೆಯಿರೆ ತರಳೆಯರಳಿ, ಹೊಳೆದುದು ನೆನಹು :
 ಕನಸುದೀವಿಯ ಪುರುಷ ಹರುಷ ಮೂರುತಿಯಿವನೆ ?
 ಕಾಷಾಯ ಭೂಷಿತಂ, ಪಾವನ ಜಟಾಧಾರಿ,
 ಮನ್ಮಥಂಗೆಣೆಯಪ್ಪ ಫಾಲಾಕ್ಷ್ಯ ಸನ್ನಿಭಂ,
 ದೇವವಂದಿತ ಮೋಹನಾಕೃತಿಯ ನರನಿವನೆ ?
 ರುಕ್ಮರಾಗಾತಪಸ್ನಾ ತನಾತನೆಯಿವಂ ?
 ಸೌಂದರ್ಯಮೇ ಶರೀರಮಂ ತಾಳ್ದಿಳಿಗೆ ವಂದು
 ತಪಮಿದುರ್ದೆಂಬಿನಂ ತಾಪಸನ ತೇಜಸ್ಸು
 ಮೋಹಿಸಿತ್ತಳುಕಿಸಿತ್ತಾ ಮೋಹನಾಂಗಿಯಂ,
 ಮೊದಲ ಬೇಟೆ ಮೊಳೆಯುವೆಳ ಎದೆಯಳಂ, ಕನ್ಯೆ
 ಚಿತ್ರಾಂಗಿಯಂ !

೨೬೦

ಪಡಿನೆಳಲಿನಿಂದೆ ನಿರುತಕ್ಕೆ
 ದಿಟ್ಟಿಯಟ್ಟಲ್, ಅಲ್ಲಿ, ಬನವೆ ಹಿನ್ನೆಲೆಯಾಗಿ,
 ಅರೆ ಮುಳುಗಿ ಮಗ್ಗುಲಿಕ್ಕಿದ ಕರಿಯ ತೆರದಿಂದೆ
 ಕೆರೆಯ ಕರೆಯಲಿ ನೀರಿನಿಂದೆದ್ದ ಕರಿಯರೆಯ
 ತಿರದಿ ಮೆರೆದತ್ತಾ ತವೋವ್ಯಕ್ತಿಯಮಲಾಕೃತಿ.

೨೭೦

ಪಲ್ಲವಿತ ಶೃಂಗಾರವಲ್ಲಿ ಕುಡಿವರಿವಂತೆ
 ಯೌವನ ನವೀನ ಚೂತದ ಪೂತ ಸನ್ನಿಧಿಗೆ
 ನಡೆದಳೊಯ್ಯನೆ ನೀರೆ, ಕೌತೂಹಲಾವಿಷ್ಟೆ,
 ವೈರಾಗಿಯಿರ್ದ ತಡಿಗಾಗಿ. ವ್ಯಾಮೋಹದಿಂ
 ಬರಬರುತೆ ಬಳಿಸಾರೆ, ಚಂಚಲಿಸಿದುದು ಚಲನೆ ;
 ತಡವರಿಸಿದುದು ನಡಿಗೆ ; ಎವೆಯಿಕ್ಕದಾಯ್ತುಕ್ಕಿ ;
 ಗದಗದಿಸಿತೆದೆ, ಮೈನವಿರ್ ನಿಮಿರಿ.

ಮಣಿಪುರದ

ನೃಪತನಯೆ, ವೇಷವಾವೇಶದೊಳ್ ಬಿಜೆ ಯೊಳ್
ಬಿಲ್ಲ ಬಿನ್ನಾಣದೊಳ್ ಬೀರದೊಳ್ ಕೆಚ್ಚೆ ದೆಯ
ಕಜ್ಜದೊಳ್ ಲಜ್ಜೆಯರಿಯದ ಧೀರ ಚರೈಯೊಳ್
ನೃಪಕುಮಾರನೆ ತಾನು ಎಂಬಂತಿರಿದಾರ್ಕೆ
ನಿಂದಳದೊ ಮೊತ್ತಮೊದಲಬಲತಾ ಭಾವದಿಂ
ಹಾ ಪೆಣ್ಣಿನದ ನಾಣನನುಭವಿಸಿ !

೨೮೦

ಓ ಮಾಯೆ,

ಓ ರತಿಯೆ, ಓ ಕಲಾಸುಂದರಿಯೆ, ನಿರ್ಲಿಪ್ತ
ನಿಶ್ಚಿಂತ ನಿರ್ಗುಣ ಬ್ರಹ್ಮದಲಿ ಶಕ್ತಿಯಂ
ಸೃಷ್ಟಿಯಾಸಕ್ತಿಯಂ ಕೆರಳಿಸಿದ ಮೋಹಿನಿಯೆ,
ಪ್ರೇಮ ಸೌಂದರ್ಯ ರೂಪದಿ ಸುಳಿದು ವಿಶ್ವಮಂ
ಶುಷ್ಕತಾ ಶೂನ್ಯಕ್ಕೆ ಬಿಡದೆ ಹೊರೆಯುವ ರಸವೆ,
ನಿನ್ನ ಬಂಧುರ ಬಂಧನಾಲಿಂಗನಕೆ ಸಿಲ್ಕಿ
ಶಶಿ ಸೂರ್ಯ ಗ್ರಹಗೋಷ್ಠಿ ತಾರೆಗಳೆ ನಡೆಯುತಿರೆ
ಪೆಣ್ಣೊರ್ವಳಂತವ್ವದೊಂದು ಸೋಜಿಗವೆ ಪೇಳ್ ?
ಚೈತ್ರೋದಯದ ವಿಪಿನ ಹೃದಯದೊಳ್ ಚೈತನ್ಯ-
ಧುನಿಯಾಗಿ ಬೇರು ಬೇರುಗಳಲ್ಲಿ, ಕೊಂಬೆಯಲಿ,
ಪರ್ಣ ಪರ್ಣಾಂತರಂಗದಿ, ಮುದ್ದು ಮೊಗ್ಗಿನಲಿ,
ಹೂವಿನಲಿ, ಬಳ್ಳಿಯಲಿ, ತರು ಶರೀರದ ನಾಡಿ
ನಾಡಿಯಲಿ, ಖಗ ಮೃಗಂಗಳ ಪ್ರಾಣಪಾತ್ರದಲಿ,
ತೃಣ ತೃಣಂಗಳ ಜೀವನಾಲವಾಲದಿ ತುಂಬಿ
ಪ್ರವಹಿಸಾ ಸ್ಪೂರ್ತಿ, ಮಾಧುರ್ಯನಿರ್ಘರಿಣಿಯೋಲ್,
ಚಿತ್ರಾಂಗದೆಯ ಜೀವ ಶೈಲಾಗ್ರದಿಂ ಧುಮುಕಿ
ಹೃದಯ ಗಹ್ವರಕಲ್ಲಿ, ಪ್ರಣಯ ಪ್ರಪಂಚಮಂ
ಮಥಿಸಿದತ್ತು ! ಸೋತು ನಿಂತಳು ಲಲನೆ, ಬರೆದವೋಲ್ !
ಗಾನಗೈದುವು ಹಕ್ಕಿ ; ಝೇಂಕರಿಸಿದುವು ತುಂಬಿ ;
ಬೀಸಿತ್ತು ತಂಗಾಳಿ ; ಕಂಪನೆರಚಿತ್ತಲರ್ ;
ಕಳಕಳಿಸಿ ನಗುತಲಿದುರ್ಡು ಕಾಡು ; ಕನ್ನಡಿಯ

೨೯೦

೩೦೦

ತೆರದಿಂದೆ ಹಬ್ಬಿತ್ತು ವಿಸ್ತೃತ ಸರೋವರಂ ;
ತಿಳಿಯಾಳದಾಗಸದಿ ಮೆಲ್ಲನೊಯ್ಯನೆ ಮುಗಿಲ್
ಚಲಿಸಿತು ಸರೋವಕ್ಕ ದಲಿ ಛಾಯೆಯನು ಚೆಲ್ಲಿ ;
ಹೊಂಬಿಸಿಲ್ ಹಸರಿ ಎಸೆದಿತ್ತಿಳೆಯೆದೆಯ ಮೇಲೆ !

ಕ್ಷಣಗಳೊಂದೊಂದು ಯುಗವಾಗಿ ಕಳೆಯುತ್ತಿರಲ್,
ಹೊತ್ತೇರಿ ಬೆಳೆವುತ್ತಿರಲ್ ಬಿಸಿಲ್, ಇರಲಿರಲ್
ಕಣ್ಣೆರೆದನೊಯ್ಯನೆಯೆ ಧ್ಯಾನದಿಂದಿಳಿತಂದು
ದಿವ್ಯ ತೇಜಸ್ವಿ. ಕಂಡನು ಮುಂದೆ ನಿಂದಿದ್
ತರುಣ ವೇಷದ ತರುಣಿಯನು ಇನಿತು ಬೆರಗಿಂದೆ.

ಎರಡು ಕಣ್ಣುಳುಮೆರಡು ಕಾಸಾರಗಳ ಹೋಲಿ
ಶೋಭಿಸುತ್ತಿರೆ, ಹೆಣ್ಣು ತೇಂಕಾಡಿದಳು ಅಲ್ಲಿ
ತೇಲಿ ಮುಳುಮುಳುಗೇದುತ್ತುಸಿರ್ಕಟ್ಟಿದಂತೆವೋಲ್ !
ಮೊಗದಲ್ಲಿ ನಗೆಮುಗುಳ್ ಮೂಡಿ ಮೆಲ್ಲನೆ ಮಲರೆ
ಮಧುರ ಗಂಭೀರ ವಚನದಿ ನುಡಿದನು ತಸಸ್ವಿ :

“ ಆರು ನೀನೆಲೆ ತರುಣ ವೀರ ? ವಿಪಿನಾಂತರದಿ
ಇನಿತು ಮುಂಬೊಳ್ತಿನೊಳಗೇಂ ಗೆಯ್ಯು ತಿರುಗುತಿಹೆ ?
ಚೈತ್ರಪ್ರಭಾತದೀ ರಮ್ಯತಾಸ್ವಾದನೆಯೊ,
ಮೃಗಯಾ ವಿನೋದಮೋ, ನಿನಗಾವುದಳ್ಳಿ ಪೇಳ್ ?
ನುಡಿ, ಅಂಜದಿರು ; ನಾವು ಮುನಿವ ಮುನಿವರಲ್ಲ ! ”

‘ ಅಂಜದಿರು ’ ಎಂಬ ನುಡಿ ಕಿಡಿಸೂಸೆ, ಬಿಂಕದುರಿ
ಮಸಗಿದುದು ಭುಗಿಲೆಂದು ವೀರ ನಾರಿಯ ಮನದಿ.

ಎದೆಯ ಹುತ್ತಿನೊಳದುವರೆಗೆ ಮೋಹಮಂತ್ರದಿಂ
ಮುಗ್ಧವಾಗಿದ್ ಪುರುಷತೆ ಒಡನೆ ಹೆಡೆಯೆತ್ತಿ
ಪಡಿಹಿಂಸೆಗಣಿಯಾಗಿ ಮಲೆತು ನಿಂದುದು ಕನಲಿ.

ಮರೆತಳು ನಮಸ್ಕಾರಮಂ, ಪೂಜ್ಯಬುದ್ಧಿಯಂ,
ತಾಸೊರೆಯವೇಳ್ಕುಮೆಂದಿದ್ ಸವಿನುಡಿಗಳಂ,
ನಯಮಂ ವಿನಯಮಂ ವಿಧೇಯತಾಭಾವಮಂ.

ಪ್ರತಿಸ್ಪರ್ಧಿ ವೀರ ಆಲಾಪಮಂ ಗೈವಂತೆ
ಬೆಸಗೊಂಡಳೊರಟಾಗಿ ಆಟವಿಕ ಸ್ತ್ರೀಯವೋಲ್ :

೩೧೦

೩೨೦

೩೩೦

“ಅಂಜುವವರಾವಲ್ಲ! ಅಂಜಿಕೆಯ ಕಂಡಿಲ್ಲ,
ಕೇಳಿಲ್ಲ! ಅಂಜುಕುಳಿಗಳ ರಕ್ತಣೆಯ ನಮ್ಮ
ಕುಲಕರ್ಮ; ನಂಜಿನಂತಹ ಲೋಕ ಕಂಟಕರ
ಭಂಜನೆಯ ನಾವೊಲಿದ ಕರ್ತವ್ಯ! ‘ಅಂಜದಿರು!
ಅಂಜದಿರು, ನುಡಿ’ ಎನಲ್, ನೀನಾರೆಲೆ ತಪಸ್ವಿ?”
ದಂತಪಂಕ್ತಿಯ ಕಾಂತಿಯೊಡನೆ ಕಿರುನಗೆ ಮಿರುಗೆ,
ಅನಿಮೇಷ ದೃಷ್ಟಿಯಂ ಬೀರಿ, ಕಿತ್ತಡಿಯಿಂತು
ಕೊಂಕುನುಡಿಸರಳನೆಚ್ಚನ್ ಬಿಂಕದಂಗನೆಗೆ:

೩೪೦

“ವೀರಕ್ಕೆ ವಿನಯವೆಂಬುದು ಮುಡಿಯ ಮಾಣಿಕಂ;
ವಿನಯಮಿಥದಿರಲದೆ ಕುಸಂಸ್ಕೃತಿ! ಕಿರಾತರೋಲ್
ಮಾತು ಮಾತಿಗೆ ಮಲೆತು ಕೆರಳಿದರಹಮ್ಮಿನಿಂ
ಕ್ಷಾತ್ರಮಲ್ತದು ಧೂರ್ಮಲಕ್ಷಣಂ! ತರುಣ ವೀರ,
‘ನೀನಾರೆಲೆ ತಪಸ್ವಿ!’ ಎಂದೆನ್ನ ಮೂದಲಿಸಿ
ಪ್ರಶ್ನಿಸಿದೆಯಲ್ಲೆ? ಪೇಳ್ವಪೆನಾಲಿಸದನಿನ್ನು:
ತಿರಿವ ಬಡಜೋಗಿಗಳ್ ನಾವು ಲೋಗರೆ ದಿಟಂ!
ನೆಲೆಯಿಲ್ಲದಲೆದಲೆದು ಬೇರ್ಬು ಬಿಳ್ಳೆಯನುಂಡು
ತರುತಲ ನಿವಾಸದಲಿ ಬರುನೆಲದ ಹಾಸಿನಲಿ
ಬಿದ್ದೆದ್ದು ಬಳಲುವರ್ ನಾವು ಲೋಗರೆ ದಿಟಂ!
ನಿಮ್ಮ ಯೋಗ್ಯತೆಯಿಲ್ಲ; ನಯವಿಲ್ಲ; ನುಣ್ವಿಲ್ಲ;
ಸಿರಿಯಿಲ್ಲ, ಪೆಂಪಿಲ್ಲ. ನಾವು ಲೋಗರೆ ದಿಟಂ!
ನೀವು ಯೋಗ್ಯರೆ ಅಹುದು!—ಮುನಿಯದಿರ್, ಸಾತ್ವಿಕನೆ.
ತಾಳ್ತೆ ಯೊಳೆ ಬಾಳ್ತೆ ಯಿದೆ. (ನಿನ್ನಾ ನನದಿ ಕೆಂಪು
ಸುಳಿಯಲದೆ ಚೆಲ್ವಾಗಿ ಪೊಣ್ಣುತಿದೆ!—) ನಾನಾರೆ?
ಕುರುವಂಶನಾಮದೊಂದರಸುಮನೆತನಮಿಹುದು.
ಬಲ್ಲಿಯೇಂ?—ಸುಪ್ರಸಿದ್ಧನು ನೀನು. ನಿನಗೆ ಆ
ಅಪ್ರಸಿದ್ಧದ ಅರಿವದೆಂತಹುದು? ಆ ಬಳಿಯ
ಪಾಂಡುರಾಜಿಗೆ ಪಂಚಪಾಂಡವರ್ ಜನಿಸಿದರ್.—
ನೀರಸ ಕಥಾಲಾಪಮಿದು ನಿನಗೆ ಬೇಸರಂ!—
ಕೇಳಿಬಲ್ಲಿಯ ಯುಧಿಷ್ಠಿರ ಭೀಮರೆಂಬರಂ?

೩೫೦

೩೬೦

ನಕುಲ ಸಹದೇವರಂ ? ಪಾರ್ಥಸಂಬಾತನಂ ?

ಶ್ರೀಕೃಷ್ಣಸಂಬೋರ್ವ ಗೊಲ್ಲನಂ ?—ನೀನರಿಯೆ :

ಅಖ್ಯಾತರವ್ರಜಾ ತರವರನಿಬರುಂ !

ನೀಂ ಜಗದ್ವಿಖ್ಯಾತ ವನಚರಂ ! ನಿನಗೆಂತು

ವೇದ್ಯಮಹುದಜ್ಞಾತರಿತಿಹಾಸಮದು ? ಇರಲಿ ;

ನಾಂ ಯುಧಿಷ್ಠಿರನಲ್ಲು, ಮೇಣ್ ಭೀಮನುಮಲ್ಲು ;

ನಕುಲ ಸಹದೇವರೊಳಗೊಬ್ಬಾತನಲ್ಲು ; ಮೇಣ್

೩೭೦

ಕೃಷ್ಣಸಂಬಾ ಗೋವಳಿಗನಲ್ಲು. ಆದೊಡಾಂ

ಧರ್ಮಜ ಕೃಪಾಪೋಷಿತಂ ; ಭೀಮನಕ್ಕರೆಗೆ

ಪಾತ್ರನಾಗಿಹ ಕೃಷ್ಣ ಪದಕಮಲ ಕಿಂಕರಂ ;

ಪಾಂಡವರ ಮಧ್ಯಮಂ ; ಮೇಣ್ ಧನಂಜಯನೆಂಬ

ದುರ್ಮಶಕ್ಕೀಡಾಗಿ ತೊಳಲ್ವ ನಾನರ್ಜುನಂ !”

ಇಂತು ನುಡಿಗಣೆಯ ಬಿರುವಳೆಯ ಸುರಿದು ತಪಸ್ವಿ

ಸಿಂಹಗಾಂಭೀರ್ಯದಿಂದೆಳ್ಳು ನಡೆದಡವಿಯೊಳ್

ಮರೆಯಾದನೊರ್ಮೆಯುಂ ಸಿಂಹಾವಲೋಕನಂ

ಗೈಯದೆಯೆ. ನಾರಿ ನಿಂತಳು ಕಂಬದಂತಲ್ಲಿ,

ಮಾತನುಳಿದುಬೈಗದ ಮೋನದಲಿ ನಿಡುಸುಯ್ದು,

೩೮೦

ತನ್ನ ಕಣ್ಣಂ ತಾನೆ ನಂಬಲಾರದೆ, ಬೆವ್ವು

ಬೆರಗಾಗಿ, ಲಜ್ಜೆ ಭಯ ವಿಸ್ಮಯದ ಭಾರದಿಂ

ಕುಸಿದು ಕುಗ್ಗಿ !—ಕೆಚ್ಚೆ ದೆಯ ಬೇಂಟೆಯ ಕಿರಾತಕಲಿ

ಪಶ್ಚಿಮಾದ್ರಿಯ ರುದ್ರಸಾಂದ್ರ ಭೀಷಣರುಂದ್ರ

ಘೋರ ವಿಪಿನಾಂತರದ ನಿಮ್ಮೋನ್ನತಂಗಳಲಿ

ಬೆಳಗಿನಿಂ ಬೈಗನ್ನೆ ವರಮಲೆದು, ಕಾಣದಿರೆ

ಬೇಂಟೆ, ಬೇಸರದಿಂದೆ, ತನುವಿನಾಸರದಿಂದೆ,

ಕನಲುವನ್ ; ಕುದಿಯುವನ್ ; ಬಿದಿಯ ಬಯ್ಯನ್ ಬಾಯ್ಗೆ

ಬಂದಂತೆ. ಪೊಳ್ಳಿಳಿಯುತಿರೆ, ಪಸಿವುಮೇರಿ ಬರೆ,

ಬಾಣಮಂ ಬತ್ತಳಿಕೆಗಿಡಿಯುತೆ, ಹತಾಶೆಯಿಂ

೩೯೦

ಬಿಲ್ಲನೊರ್ದೆಸೆಗೆಸೆದು ಪವಡಿಪನ್ ಹಚ್ಚನೆಯ

ಹಸುರ ಮೇಲಲ್ಲಿ ಹಳುವಿನ ತಣ್ಣೆ ಲರಿನಲ್ಲಿ.

ಮಗ್ಗು ನಾಗಿರಲವಂ ನಿದ್ರಾ ಸಮುದ್ರದಲಿ,
 ತೃಪ್ತ ಜಠರದ ಭೀಮ ಭೀಷ್ಮ ಭಲ್ಲುಕಮೊಂದು
 ಚರಿಸುತ್ತೈತಂದು ಕಾಣುತ್ತೆ ನರನ ಗಾತ್ರಮಂ
 ಘೂತ್ಕರಿಸುತ್ತಾಘ್ರಾಣಿವುದು ಬರಿಯ ಕೌತುಕಕೆ !
 ಕೋಳ್ಳಿಗದ ಸಿನುಗು ಕೌರಹ ಬಿಸಿಯುಸಿರ್ ಮೊಗಕೆ
 ತೀಡುತ್ತಿರೆ, ಕರ್ವೇಡನೆಳ್ಳ ತ್ತು ಕಣ್ಣೆರೆಯೆ : ಹಾ,
 ಮೊಗದ ಮೇಲಿದೆ ಹಿರಿಯ ಕರ್ಪನೆ ಕರಡಿ ಮೋರೆ !
 ತೆಕ್ಕನೆಯೆ ಕಣ್ಣೆರೆಯೆ ನರನಾ ಕಾಳ್ಳಿಗಂ ಬಿಚ್ಚಿ
 ಹೊಂಕರಿಸುತ್ತೋಡಿಯಡವಿಗೆ ಜುಣುಗುವುದು ಜವದಿ.
 ಬೇಡನಾದರೊ ತೆರೆದ ಕಣ್ಣಳ ಮುಚ್ಚಲಾರದೆ,
 ಕೂಗಲಾರದ ಚಲಿಸಲಾರದತಿ ವಿಸ್ಮಯದಿ,
 ಕಂಗೆಟ್ಟು, ಮರವಟ್ಟು, ಬಡಿದುದೆನೆ ಬಲಗರಂ
 ಮಿಳ್ಳಿಳನೆ ನೋಡುವನ್ ಕರಡಿ ಹೋದತ್ತಕಡೆ
 ಮಂಕು ಮರುಳಾಗಿ !—ಹಾ ! ನಿಂತಕಂತೆಯೆ ತರುಣಿ,
 ತನ್ನ ಬಾಳಿನ ಬಯಕೆಯಾರಾಧನೆಯ ಮೂರ್ತಿ,
 ತನ್ನಿಷ್ಟದೇವತೆಯೆ, ತನ್ನೊಲ್ಲುಮೆಯರ್ಜುನನೆ,
 ತನ್ನದುರಿನೊಳ್ ಮೂಡಿ, ತಿಳಿಯದಾಡಿತದ
 ತನ್ನ ತಿಳಿಗೇಡಿತನಕಲಸಿ ಮರೆಯಾಗುತ್ತಿರೆ
 ವನಮಧ್ಯದಲ್ಲಿ ! ಅಂತಿರಲಿರಲ್, ವಿಸ್ಮಯಂ
 ಶೋಕಕೆಡೆಗೊಟ್ಟು ಚೆಲ್ಲಿತು ಹೆಣ್ಣು ಕಣ್ಣಿನಲಿ
 ಬಿಸುಗಂಬನಿಯ ಹೊನಲ್ ! ಸುತ್ತಲುಂ ಮೆರೆದತ್ತು
 ಚೈತ್ರೋದಯದ ವಿಪುಲ ಸಂಪತ್ತು. ಆಡೊಡೇನಾ
 ಕನ್ಯೆಯಾತ್ಮವದಿತ್ತನಂತ ದಾರಿದ್ರ್ಯದೋಲ್ !

೪೦೦

೪೧೦

ಎರಡನೆಯ ಪರ್ವಂ

ಹೇ ಮಧುರ ರಸಮಯ ರಸಾಲ ಧನುವಿಂದೆಸೆವ
ಅತನುದೇವ, ರತೀಶ, ಮಾವು ತಾವರೆಯಸುಗೆ
ನೀಲ ನೈದಿಲೆ ಮಲ್ಲಿಗೆಯ ನಿನ್ನ ಪೂಗಣೆಗೆ,
ಪೆಣ್ಣುಂಬಿಗಳ ಕೋದು ಕಯ್ಯಯ್ದ ನಿನ್ನಿಂಪು
ಸಿಂಜಿನಿಯ ಸವಿದನಿಗೆ ಎದೆಸೋಲದಿಹರೊಳರೆ
ಈ ಬೃಹದ್ಬ್ರಹ್ಮ ಸೃಷ್ಟಿಯಲಿ? ತಾಪಸರೆರೆಯ
ಪಿಂಗಲ ಜಟಾಜೂಟ ನಿಟಲಾಕ್ಷ ನಾದಿಯಲಿ
ಭೀಷಣ ತಪಸ್ಸಾಧನಾರಕ್ತಿಯಿಂ ಮಹಾ
ನಿರ್ವಿಕಲ್ಪ ಸಮಾಧಿಯೊಳ್ ಮಗ್ನ ನಾಗಿರಲ್,
ಸ್ವಾಮಿಯ ವಿರಾಗದಿಂ ಸೃಷ್ಟಿ ರಸವಾರುತಿರೆ,
ಬತ್ತುತಿರೆ ಜೀವರಾಶಿಗಳೆದೆಯ ಜೀವನಂ,
ಉರಿಹೊತ್ತಿ ಬರೆ ದೇವದೇವತೆಗಳೆಲ್ಲಗೆ,
ಕ್ಷೇಮ ಕ್ಷಯಿಸುತ್ತಿರಲ್ ರಾಕ್ಷಸರ ದೆಸೆಯಿಂದೆ,
ಪ್ರಳಯ ಸನ್ನಿಹಿತನಾದಂತಿರಲಕಾಲದೊಳೆ,
ತಲ್ಲಣಿಸಿ ಕುದಿಗೊಳೆ ಜಗತ್ತು, ಓ ರತಿಪತಿಯೆ,
ಶಿವನೆದೆಗೆ ಕೆಚ್ಚೆ ದೆಯನೆಚ್ಚು ಕುಸುಮೇಷುವಂ
ಮುಕ್ಕುಣ್ಣು ನುರಿಗಣ್ಣಿ ನಗ್ಗಿ ಗೊಳಗಾದೆ ನೀಂ !
ನಿನ್ನಿಂದೆ ಬದುಕಿ ಬಾಳ್ವುದು ಜಗಜ್ಜೀವನಂ ;
ನಿನ್ನಿಂ ಕಪರ್ದಿ ಶಂಕರನಾಗಿ, ಸುಕುಮಾರಿ
ಗಿರಿಜಾತೆಗರ್ಧದೇಹವನಿತ್ತು, ಸೃಷ್ಟಿಯಂ
ಪೊರೆಯುತಿಹನನವರತಂ ! ಹೇ ಅನಂಗನೆ, ನಿನಗೆ
ತನುವಿಲ್ಲದುದರಿಂದೆ ಸರ್ವತನು ತಾನಾಗಿ
ಜಗವನಾಳುತಿಹೆ. ನಿನ್ನ ಧಿಕಾರಕೆಡರಿಲ್ಲ.
ಸಾಗರ ತರಂಗಿಣಿಗಳಿಂದಭಿಷವಂಗೈದು,
ಕಾನನೋದ್ಯಾನ ನವ ಕುಸುಮಂಗಳುಂ ಚೆಲ್ಲಿ,

೪೨೦

೪೩೦

೪೪೦

ಶುಕ ಪಿಕ ವಿಹಂಗ ಗೀತಾಂಜಲಿಯನರ್ಪಿಸುತೆ,
ಹೊಂದಳಿಗೆಯಲಿ ಸಂಧ್ಯೆಯೋಕುಳಿಯನೆರಚುತ್ತೆ,
ಸ್ವರ್ಣೋಜ್ಜ್ವಲೋದಯದ ಮಂಗಳಾರತಿಯೆತ್ತಿ,
ಪ್ರಕೃತಿದೇವಿಯೆ ತಾನು ರತಿಯ ರೂಪದಿ ನಿನ್ನ
ಪೂಜಿಸುವಳನುದಿನಂ ! ಇಂತಿರಲ್ ತವ ಮಹಿಮೆ,
ಪೇಳ್ ಅಬಲೆ ಚಿತ್ರಾಂಗಿ ತಾಂ ತಾಳಲಾಪಳೆ ನಿನ್ನ
ಭುವನ ಸಮ್ಮೋಹನ ಮಧುರ ಮೋಹನಾಸ್ತ್ರಮಂ ?

ಲಜ್ಜಾ ವಿಷಾದದಿಂ ಕುಂದಿ, ಬೇಟದಿ ಕಂದಿ,
ಹಜ್ಜೆಯಿಡುತೊಯ್ಯನೆ ಶಿವಾಲಯಕ್ಕೆ ತಂದು,
ಪ್ರಾಂಗಣದೊಳೊಡತಿಯಂ ಕಂಡುಲ್ಲಸದಿ ಕೆನೆದು
ಸಂಚಳಿಸುತಿದರ್ ತನ್ನ ತೇಜೆಯನ್ನೆರಿ
ನಡೆದಳಂಗನೆ ದೂರ ಶಿಬಿರವಿದ್ದೆ ಡೆಗಾಗಿ.

೪೫೦

ಹಸುರು ಬನದಲಿ ಸಾಗುತಿರೆ ಧವಳ ರಣತೇಜಿ
ಬಿಂಕಕ್ಕೆ ಕೊರಲ ಕೊಂಕಿಸಿ, ತನ್ನ ಬೆನ್ನಿನಲಿ
ತನ್ನ ಕೈಯ ಹೊರೆಯ ಹೊತ್ತ ಹೆಮ್ಮೆಗೆ ಹಿಗ್ಗಿ
ಖುರವುಟ್ಟದ್ದನಿಗೈದು, ಕಾಡೆ ಕೆನೆವಂದದಲಿ
ಹೇವಾರವಂಗೈದು, ತನ್ನ ಗಂಡಸುತನಕೆ
ಪೇಸಿದಳ್ ತಾನೆ ಚಿತ್ರಾಂಗದೆ. ಪರಾಕ್ರಮಂ
ಮುದ್ರಿಸಿದ ತನ್ನಂಗವಟ್ಟವ ಜುಗುಪ್ಸೆಯಿಂ-
ದೀಕ್ಷಿಸಿ, ನಿರಾಯುಧ ಲತಾಂಗಿಯರ ಲಾವಣ್ಯ
ವಿಕ್ರಮವನಬಲಾ ಮಹಾಬಲವನುರೆ ಹಾರಿ,
ಜೈತ್ರವಾಹಿನಿ ಬರುತಲಿರೆ ಕಾಣಿಸಿತು ಮುಂದೆ
ಕಣಿವೆಯಗಲಕೆ ಹಬ್ಬಿ ಪಾಳೆಯವು : ತರತರದ
ವರ್ಣಂಗಳಿಂದೆಸೆವ ಪಟಗೃಹದ ಪಂಕ್ತಿಯಿಂ,
ಶುಷ್ಕ ತೃಣ ಪರ್ಣಿ ವಿರಚಿತ ಕುಟೀರಾಳಿಯಿಂ,
ವಿಜಯ ಚಿಹ್ನೆಯ ಪತಾಕಾಧ್ವಜ ಪ್ರಸರದಿಂ,
ತಳಿರಿಡಿದ ಮಂಗಳದ ಗುಡಿ ತೋರಣಂಗಳಿಂ,
ಅಲ್ಲಲ್ಲಿ ಪಾಕಾಗ್ನಿಯಿಂ ಪೊಣ್ಣಿ ನಭಕೇಳೆ
ಧೂಮ ವಿನ್ಯಾಸಂಗಳಿಂ, ಸಮರ ವಿಶ್ರಾಂತ

೪೬೦

ಸೈನಿಕರ ಹರ್ಷಪ್ರದರ್ಶನದ ಘೋಷದಿಂ,
ಜಯಗಾನದಿಂ, ಹಾಸ್ಯ ಪರಿಹಾಸ್ಯ ಶಬ್ದದಿಂ,
ಹಟ್ಟಿಯಿಂದುಣ್ಣಿ ಬಹ ರಣವಾಜಿದಂತಿಗಳ
ಹೇಷಾರವಂಗಳಿಂ ಬೃಂಹಿತಧ್ವನಿಗಳಿಂ,
ಜಯಮತ್ತ ಡಿಂಡಿಮಧ್ವಾನಂಗಳಿಂ, ಮುಂದೆ
ರಣಶಿಬಿರಮೆಸೆದತ್ತು ಬಲು ಕಳಕಳತೆವೆತ್ತು
ಚಲನಮಯ ನಾದಮಯ ಜೀವಮಯವಾಗಿರ್ಪ
ಚಿತ್ರಗತ ಪತ್ತನದ ವಿಸ್ತೃತ ವಿಲಾಸದಿಂದೆ !

೪೭೦

ಪಾಳೆಯದ ಹೆಬ್ಬಾಗಿಲಲಿ ತನ್ನ ನಿದಿರ್ಗೊಂಡು
ಸಂತೋಷದಿಂ ಸ್ವಾಗತವನಿತ್ತು ವಂದಿಸಿದ
ಸಾಮಂತ ಸೇನಾನಿ ಮನ್ನೆಯರ ಮನ್ನಿಸುತೆ
ಉಚಿತ ವಚನದಲಿ, ಹೋದಿರುಳು ತಾಂ ಬಾರದಿರೆ
ಉಬ್ಬಿ ಗಂಬಡುತಿರ್ದರಿಗೆ ನೆವವನೊರೆಯುತ್ತೆ
ಮಿತಭಾಷೆಯಲಿ, ಉದಾಸೀನದಿಂ ಬೀಳ್ಕೊಂಡು,
ತನ್ನ ಬೀಡಾರದೆಡೆ ಆ ಮಹಾಪ್ರಾಣಿಯಿಂ
ಭೂತಲಕ್ಕವತರಿಸಿ, ಕಿಂಕರನ ಕೈಗಿತ್ತು
ಕಾಂಚನ ಕಟಕ ಖಲೀನಾಗ್ರಮಂ, ಕೈಕೊಳುತೆ
ಕನ್ಯೆಯರ ಕೈಂಕರ್ಯಮಂ ಪೊಕ್ಕಳಾ ರಾಜ್ಞಿ
ಭರ್ಮ ಕರ್ಮಂಗೈದ ರಮ್ಯ ಪಟ ಹರ್ಮ್ಯಮಂ.

೪೮೦

ವರುಣ ದಿಬ್ಬಗರಿಯಿಂ ನಡೆದು ಪೊಕ್ಕರೆಯಿಂದೆ
ನೆಳಲೆಂಬ ದಿವಸ ಯಾತ್ರಿಕನು ಮಧ್ಯಾಹ್ನದಲಿ
ಬಿಸಿಲ ಬೇಗೆಗೆ ಬಿಗುರ್ತು, ತರುತಲವನಾಶ್ರಯಿಸಿ
ವಿಶ್ರಮಿಸಿಕೊಂಡೆಳ್ಳು ಮುಂದೆಸೆಗೆ ಚಲಿಸುತಿರೆ
ಶಕ್ರದಿಕ್ಷಕ್ರಾಭಿಮುಖಮಾಗಿ, ಮಣಲೂರ
ರಾಜನಂದಿನಿ ತನ್ನ ನಚ್ಚಿನ ಪಸಾಯಿತೆಗೆ
ಬಿಸವಲೆಕ್ಕಟೆ ಕರೆದು 'ಪೆಣ್ಣನಕೆ ತಗುವಂತೆ ಮೇಣ್'
ಚೆಲ್ವರಳುವಂತೆನ್ನ ಪಸದನಂಗೈ' ಎಂದು,
ಶೃಂಗಾರಗೈದಳಾ ಆಳಿ ಅಚ್ಚರಿವಡುತೆ
ತನ್ನೊಡತಿಯತಿವಿಶೇಷಾಕಾಂಕ್ಷೆಗೆ : ಕುಮಾರಿ

೪೯೦

ವೀರತನವನು ಕುರಿತ ಗಂಡುಡುಗೆಯನು ಕಳೆದು,
ಶೈವಾಲವಾವರಿಸಿದೆಯೆ ತಾವರೆಯಂತೆ
ಚಾರು ಭೀರುತೆ ಮೆರೆಯೆ ನಾರಿಯ ದುಕೂಲಮಂ
ತಳೆದು, ಹೊಂಬಳೆಗಳನು ಕೈಗೆ, ಕಿಂಕಿಣಿಗಾನ
ಗೈವ ಮಣಿನೂಪುರಗಳನು ಕಾಲ್ಗೆ ; ನಡುವಿಂಗಿ,
ತೋಯದಾಂಬರ ಶೋಭಿತಾಂತರಿಕ್ಷದ ಲಕ್ಷ್ಮಿ
ಕಟಿವಲಯದಿಂದ್ರಧನು ರಶನದಿಂದೆಸೆವಂತೆ,
ರಮಣೀಯ ರತ್ನ ಮಯಕಾಂಚನದ ಕಾಂಚಿಯಂ
ತೊಟ್ಟು ; ಮುಕ್ತಾವಳಿಯನಳವಡಿಸಿ ಗ್ರೀವಕ್ಕೆ ;
ಶರದುದಯ ರನಿ ರುಕ್ಮ ರುಚಿಯಿಂದೆ ಶತಪತ್ರ
ಪತ್ರಾಗ್ರದಂಬು ಬಿಂದು ವಿರಾಜಿಸಂತೆ, ಕಿವಿ
ತನಿಮುತ್ತುಗಳಿನೊಪ್ಪೆ ; ಕಗ್ಗತ್ತಲೆಯ ರಾತ್ರಿ
ನಕ್ಷತ್ರಮಾಲೆಯಿಂದ ಮೆರೆವಂತೆ, ಮೇಣುಷೆಯ
ಭಾಳದಲಿ 'ಬೆಳ್ಳಿ' ಯೊಂದೆಯೆ ಮಿರುಗುವಂದದಲಿ,
ಕುಂತಲವನಲರಿದಲಂಕರಿಸಿ, ಹಣೆಯಲ್ಲಿ
ಚಂದ್ರಕುಂಕುಮ ಬಿಂದುವನ್ನಿಟ್ಟು—ಮೆರೆದಳಾ
ಪಾರ್ಥಿವ ಕುಮಾರಿ, ಶಿಶಿರವನುಳಿದ ಬನದಸಿರಿ
ಸುಂದರ ವಸಂತಮಂ ತಳೆದು ರಾರಾಜಿಪೋಲ್ !

೫೦೦

೫೧೦

ರನ್ನ ಗನ್ನ ಡಿಯಲ್ಲಿ ತನ್ನ ಪಡಿನೆಳಲೊಗೆಯೆ
ಕನ್ನೆ ಮೊಗದಲಿ ನಗೆಯ ಮುಗುಳರಳಿ ಮಲರಾಯ್ತು ;
ತನ್ನ ಚೆಲುವಿಗೆ ತಾನೆ ಚೆನ್ನೆ ಸೋಜಿಗವಟ್ಟು
ಆಲಿಸಿದಳಚ್ಚರಿಯ ಕಣ್ಣಾಲಿಗಳ್ ನಟ್ಟು !
ಮರೆತಳು ಪಸಾಯಿತೆಯ ಬಳಿಯಿರ್ಪುದಂ. ಮತ್ತೆ
ಹೆರರೆದುರ್ ಸ್ವಪ್ರಶಂಸೆಯ ಹೀನತೆಯನಿನಿತು
ಲೆಕ್ಕಿಸದೆ ನೋಡುತಿರ್ದಳು ಕನ್ನೆ ತನ್ನ ತಾಂ
ತನಗೆ ತಾನನ್ನೆವೋಲ್ ! ಮೊಗಂ ಕೆನ್ನೆ ಕಿವಿ ಕಣ್ಣು
ಹುಬ್ಬು ಚೆಂದುಟಿ ಬಾಯ್ ಎಸಳೊಮೂಗು ಹಣೆ ಕುರುಳ್
ಹೆದೆಯೇರಿದಂಗಜನ ಬಿಲ್ಲೊಂಕಿನುಪಮೆಯದೆ
ಬಂದೊಂದುಮಂ ನೋಡಿ ನೋಡಿ ಹಿಗ್ಗಿದಳಾಕೆ

೫೨೦

ಕನ್ನಡಿಯನಾಲಿಂಗಿಸುವ ಚುಂಬಿಸುವ ಬಗೆಯ
ಬಿಗಿಹಿಡಿದು ತಡೆದು ! ಸಿರಿವೆಣ್ಣಿಗಿಷೆಯನ ಜಯಿಸೆ
ಚೆಲುವಿನಲಗೊಂದಿರಲ್ ಬೇರೆ ಕೂರಂಬೇಕೆ ?
ಚೆಲುವಿಗಲ್ಲೆಡೆ ಗೆಲ್ಲ ! ಸೋಲುಂಟೆ ಪೇಳ್ ? ಯತಿವೇಷಿ
ಪಾರ್ಥದೇವನನಿಂದು ಕಯ್ದು ವಿಲ್ಲದ ಕದನ
ಕಲೆಯಿಂದೆ ಗೆಲ್ಲ ಪೆನ್ ತಾನೆಂಬ ಪೆರ್ಮೆಯಿಂ
ಚೈತ್ರವಾಹಿನಿ ತನ್ನ ನಾರುಮನುಸರಿಸದೊಲ್
ಕಟ್ಟಾಣತಿಯನಿತ್ತು ಪಾಳೆಯವ ಪೊರಮಡುತೆ
ಕಾಡಿನಾ ಗುಡಿಯೆಡೆಗೆ ನಡೆತಂದಳೇಕಾಂಗಿನಿ.

೫೩೦

ಹೊಂಗದಿರ ಜೀರ್ಣೋಳವಿಯಿಂ ಸಂಜೆ ಜಿರೆಂದು
ರಂಗಿರಚೆ, ವಿಪಿನ ಛಾಯಾಂಧತೆಯೊಳ್ಲ್ಲಲ್ಲಿ
ಕೆಂಬಿಸಿಲ್ ಕೋಲು ಕೋಲಾಗಿ ತರು ತರು ಮಧ್ಯೆ
ತೂರಿ ಬಂದೆಸೆದತ್ತು, ಕನ್ನೆಳಲ ಪಸಲೆಯಲಿ
ಹೊನ್ನೀರ ಮಳೆಹೊಯ್ಯಲಲ್ಲಲ್ಲಿ ನೀರುಗಳ್
ಸಣ್ಣ ಸಣ್ಣಗೆ ತಂಗಿ ಮಿರುಗುವಂತೆ. ಮೃದುಗಾಳಿ
ತೀಡಿತ್ತು ಮರಗಳಲಿ ಮರ್ಮರ ಧ್ವನಿಮಾಡಿ ;
ಗೂಡಿಂಗಿ ಗೊತ್ತುಕೂರಲು ಹೋಹ ಪಿಕಳಾರಿ
ಕಾಮಳ್ಳಿ ಗಿಳಿಗಳುಲಿ ಕೇಳಿಸಿತ್ತಿಂಪಾಗಿ
ಕಾನನದ ವಿಜನ ನೀರವದಿ. ರಾಜಕುಮಾರಿ
ಬನದೊಳ್ಲ್ಲಲ್ಲೆದು, ನಿಂತಾಲಿಸುತೆ ಮರಳಿ
ಮುಂಬರಿದು ಹಾರಯಿಸಿ ನಿಡುನೋಟವಟ್ಟುತ್ತೆ,
ಮೇಣೊರ್ಮೆ ಬಳ್ಳಿಹೊದರನೆ ಕುಟೀರಂಗಿತ್ತು
ತಲ್ಲಣಿಸಿ ಮುಂ ನಡೆದು, ತಪ್ಪನರಿಯುತೆ ನಾಚಿ,
ಸವ್ಯಸಾಚಿಯನರಸುತಿರೆ ಕತ್ತಲೆಯ ಪೊನಲ್
ರಯ್ಯನೊಯ್ಯನೆ ಪರಿದು ಬಂದಾವರಿಸಿತಿಳೆಯ.
ಒಡನೊಡನೆ ಪೂರ್ವದ ಸುದೂರದ ದಿಗಂತದೆಡೆ
ಕತ್ತಲೆಯ ಕಾಡಿನಂಚಿಗೆ ಬೆಂಕಿ ಹೊತ್ತಿತೆನೆ,
ಹೊನ್ನಿ ನುರಿ ಹೊಮ್ಮಿ, ತಣ್ಣಗೆ ಹಬ್ಬಿ, ಹುಣ್ಣಿ ಮೆಯ
ಉಣ್ಣೆ ಮುಗಿಲಿನ ಹಾಸುಹೊಕ್ಕಿನೊಳ್ ಜೊನ್ನ ಸರಿ

೫೪೦

೫೫೦

ಪ್ರವಹಿಸಿತು. ನೋಡುತ್ತಿರೆಯಿರೆ ಕಣ್ಣು ನೋಟದೊಳೆ
 ಗೋಚರಿಸಿತಮ್ಮತಕಿರಣನ ಕನಕಮಂಡಳಂ,
 ಮಿಸುನಿಯೊಳ್ ತೇದ ಹಾಲಿನ ಮಳೆಯ ದೆಸೆದೆಸೆಗೆ
 ಚೆಲ್ಲಿ. ಹಿಮರೋಚಿಯಂಬುಧಿ ವೀಚಿಗಳ ಮೇಲೆ
 ತೇಲಿತು ಜಗತ್ತು ರಜನಿಯ ಸುಧಾ ಸ್ವಸ್ವ ದಲಿ.
 ಬೆಳ್ಳಿಂಗಲಿಂಗಡಲ ಹೊನ್‌ಜೊನ್ನ ದಲೆಗಳೆಡೆ
 ಒಮ್ಮೆಯಾಸೆಯ ಪಿಂಚೆಯೊನ್ನ ತ್ಯದಲಿ, ಒಮ್ಮೆ
 ನೈರಾಶ್ಯಕಂದರದ ನಿಮ್ಮ ತೆಯೊಳೇರಿಳಿದು
 ತೇಂಕಾಡಿದತ್ತಹಾ ಪ್ರೇಮ ಕಾತರ ಪೂರ್ಣ
 ರಾಕೆಯ ಹೃದಯನೌಕೆ! ಕಾಮಿನಿ ಕಿರೀಟಿಯಂ
 ಇಂತರಸಿ ಅಲೆಯುತ್ತಿರೆ, ದೂರ ಮರಗತ್ತಲೆಯ
 ರಕ್ಕಸಿಯ ಉರಿವ ಕಣ್ಣೆಂಬಂತೆ ರಂಜಿಸಿದೆ, ಕಾಣ್,
 ಉರಿನಾಲಗೆಯ ನಾಟ್ಯದಿಂ ನಲಿವ ಕೆಂಬೆಂಕೆ:
 ಶರಧಿ ಪರಿವೃತ ಧರಾಮಂಡಲವ ಸುತ್ತಿ ತಾಂ
 ಪೊಸದೇಶಗಳ ಕಂಡುಹಿಡಿವೆನೆಂಬುಲ್ಲಸದಿ
 ಸಾಹಸದ ನಾವಿಕಂ ತನ್ನ ಹಡಗಿನ ಪಡೆಯ
 ಕೂಡಿ ತೊಡಗುವನು ಪಾರಾವಾರ ಯಾತ್ರೆಯಂ.
 ಬೀಸಿಬಹ ಪವಮಾನಹತಿಗುರ್ಬಿ ಪಟಗೆದರಿ
 ಆ ಭೈತ್ರವಂಬುಧಿಯ ಗಂಭೀರ ವಿಸ್ತರದ
 ವೇಲಾ ವಿಹೀನತೆಯ ನೀಲ ಕೀಲಾಲದಲಿ
 ತೇಲಿ ಪಯಣಂಗೈದು ಮುಂಬರಿದು ದಿನ ದಿನಕೆ
 ದೂರ ದೂರವನ್ನೈದುವುದು. ಕರ್ಣಧಾರನದೊ
 ದಿನ ದಿನಂ ಕೂಪಕದ ತುದಿಗೇರಿ, ಪೊಸನಾಡು
 ಕಣ್ಣೆ ಬಿಳ್ಳವುದೆಂಬ ಖಾರೈಕೆಯಿಂ ನೋಡಿ
 ನೋಡಿ ಬಳಲ್ಪನ್ನೆ ಗಂ ದಿಟ್ಟಿ, ಕೆಳಗಿಳಿದು ಬರೆ,
 ಕೇಳ್ವಪರ್ ಪಡೆಯ ಜನರವನ ಸುತ್ತುಂ ಮುತ್ತಿ.
 ನುಡಿವನೆಂದಿನವೋಲೆ—ಮೇಲೆ ನೀಲಾಕಾಶ,
 ಕೆಳಗೆ ನೀಲಾಂಬುನಿಧಿ, ನೆಲನ ಕುರುಹಿಲ್ಲೆಂದು!
 ಇಂತು ದಿನಗಳ್ ಕಳೆದು, ಪಕ್ಷ ಪಕ್ಷ ಗಳುರುಳಿ,

೫೬೦

೫೭೦

೫೮೦

ಮಾಸ ಮಾಸಗಳಾಗಿ ಹೋಗುತಿರಲಾಹಾರ
 ಸಾಮಗ್ರಿ ಕೊನೆಮುಟ್ಟಿ ಬರೆ, ತಲ್ಲಣದಿ ಮಂದಿ
 ಬೇಸರಿದಾಸರಿದಳಿವೆವೆಂಬಳ್ಳಿನಿಂ
 ಹಡಗಿಸೊಡೆಯನ ಮೇಲೆ ಕನ್ದಪರ್, ಮೇಣವಂ
 ಪಿಂತಿರುಗಲೊಪ್ಪದಿರಲಣಿಮಾಡುಸರ್ ಕ್ರಾಂತಿಗೆ !
 ಭೀತ ನೌಕಾಸ್ವಾಮಿ ಭಗವಂತನಂ ಬೇಡಿ,
 ನೋಡೆ ದಿಬ್ಬಿಲಾಖಲಾವಲಯಮಂ, ಭೊಂಕನೆಯೆ
 ಕಂಗೆಸೆವುದೊಂದು ಭೂಭಾಗವತಿದೂರದಲಿ,
 ಮಂಜು ಮಸುಕಾಗಿ, ಗಗನಾಂಬುಧಿಯ ತೀರದಲಿ,
 ಸ್ವರ್ಗದಧರಂ ಮರ್ತ್ಯದಧರಮಂ ಚುಂಬಿಸುವ
 ತಾಣದಲಿ ! ಮೈಮರೆವನಾನಂದದಿಂ ; ಕೂಗಿ
 ಕರೆವನಾ ತನ್ನ ಹಡಗಿನ ಪಡೆಯ ಮಂದಿಯಂ ;
 ಹರ್ಷದ ಕೃತಜ್ಞತೆಯಿನಿಳಿಯುತಿರೆ ಕಣ್ಣೀರು,
 ತೋರ್ದಪಂ ಮಾತನುಳಿದೆಲ್ಲರ್ಗೆ ತಾಂ ಕಂಡ
 ಕಾಣ್ಣಿಯಂ. ಪಸಗು ಪಡೆ ಸಂತಸದಿಂದೆ ಹುಚ್ಚೆದ್ದು,
 ಕಡಲ ಮೊರೆವೆರಸಿ ಗೆಲುವಿನ ದನಿಗಳೇಳುತಿರೆ,
 ಬೇಗ ಬೇಗನೆ ಬೇಗಿ ನೂಂಕುವನು ನಾವೆಯಂ
 ತಾಂ ದಿಗಂತದೆಡೆ ಸಂದರ್ಶಿಸಿದ ವೇಲಾವನಿಯ
 ಕಡೆಗೆ !

೫೯೦

೬೦೦

ಅಂತಾಶೆಯಿಂದುಬ್ಬುತಾಶಂಕೆಯಿಂ
 ಕಳವಳಿಸಿ, ಕತ್ತಲೆಯ ರಕ್ತನಾಲಗೆಯಂತೆ
 ನರ್ಮಿಸುವುರಿಯ ಕುರಿತು, ನಡೆದಳಾ ಚಿತ್ರಾಂಗದೆ.
 ಸಾರೆ ಬರೆ ಬರಲನು ಪರಿವೇಷ ವಳಯದೊಳ್
 ಕಂಡುದರ್ಜುನನ ಯತಿಮೂರ್ತಿ, ಮಾಗಿಯ ಮಂಜು
 ಕವಿದ ಪ್ರಾತಃಕಾಲದಿನಬಿಂಬದೊಳ್, ಮಸುಳಿ
 ರಜನಿಯ ತಮಿಸ್ರದಿಂದೆ. ಆ ಪೊಳ್ಳಿನಂಬರಂ
 ಪೌರುಷದ ರೂಕ್ಷಣ ಧನುರ್ವಿದ್ಯೆಯಲ್ಲದೆಯೆ
 ಲಲನಾ ಸಹಜ ರತಿಕಲಾಭ್ಯಾಸವಿನ್ನಿತಿರದ
 ಆ ಚೈತ್ರವಾಹಿನಿ ಕಿರೀಟಿಯೆಡೆಗೈದಿದಳಾ,

೬೧೦

ವರನೆಡೆಗೆ ವೈಯಾರದಿಂದೈದು ವಂಗನೆಯ
ಪಾಂಗಿನಿಂದಲ್ಪು, ವಿದ್ವೇಷಿಯಂ ಸಂಹರಿಸೆ
ವಿಜಯದೃಢನಿಶ್ಚಯದಿ ಬಿಂಕದಿಂ ಮುಂಬರಿವ
ಕಲಿಯ ವಿಕ್ರಮ ಗಮನ ವಿನ್ಯಾಸಮಂ ಮೆರೆದು.

ಪುರುಷನೊಲೈಯನಾಕೆ ವೈರಿಯಂ ಗೆಲುವಂತೆ
ಬಲದಿನಾಕ್ರಮಿಸಿ ಗೆಲೆ ಭಾವಿಸಿದಳಜ್ಞಾನದಿ.

ನಾರಿ ಬಳಿಸಾರಿ ಬರೆ, ಯತಿವೀರನಾಲಿಸುತೆ

೬೨೦

ಶುಷ್ಕ ಪತ್ರದ ಮರ್ಮರ ಧ್ವನಿಯನೊಂದಿನಿತು

ಕೌತುಕದಿ ಕೊರಲೆತ್ತಿ ನೋಡುತ್ತಿರೆ, ಕಾಣಿಸಿತು

ಹತ್ತಿರೆ ನಮಸ್ಕಾರಮಂ ನುಡಿದು ಬರುತ್ತಿದ್

ಸ್ತ್ರೀಯಾಕೃತಿ. ಸಟೆಯೊ ಕಪಟವೊ ದಿಟವೊ ಮಾನವಿಯೊ

ಮೋಹಿನಿಯೊ ರಕ್ತಸಿಯೊ ಎಂಬ ಶಂಕೆಯಿನೊಡನೆ

ಚೆಚ್ಚ ರಿಂದೆಚ್ಚ ರಿಕೆಯಿಂ ಕೇಳ್ದ ನಿಂತೆಂದು :

“ಆರು ನೀನೆಲೆ ತರುಣಿ ? ಈ ರಾತ್ರಿ, ಈ ಘೋರ

ವಿಪಿನದೊಳ್ ನಕ್ತಂಚರಿಯವೋಲ್ ಅದೇಕಿಂತು

ಸುತ್ತಿತಿಹೆ ? ಕೋಳ್ಳಿ ಗಗಳಲೆವ ಪೊಳ್ಳಿದು ; ಪೆಣ್

ನೀನಾಗಿಯುಂ ಇನಿತಳುಕದೆಯೆ ಇರುಳನಲೆಯುತಿಹೆ ?

೬೨೦

ಮಾನವ ಸ್ತ್ರೀಯರ್ಗಿ ಈ ಬಾಳ್ವೆ ಸೋಜಿಗಂ !

ಮೇಣ್ ಸದ್ವಂಶಜಾತರಿಗೆ ತಾಂ ತಗುವುದಲ್ಪು !”

ಮಾರ್ನುಡಿಗಳಿಂತವಳ್ : “ನಿನ್ನ ನ್ನ ರಿರೆ, ಯತಿವೀರ,

ಕಾಡೆ ತಾನಾದವುಡು ನಾಡಿಗಿಂತಲು ಮಿಗಿಲ್

ಸುಕ್ಕೇಮತರಮಾಗಿ ; ದಿವಮಾದವುಡು ರಾತ್ರಿ ತಾಂ ;

ಭಯಮೆ ತಾನಹುದುಲ್ಲಸಂ ; ನಕ್ತಂಚರತಿ ತಾನೆ

ನಿರ್ಮಲ ಪ್ರೇಮಯಾತ್ರೆಗೆ ಸಮಂ ! ಪ್ರಣಯಾಗ್ನಿ

ಎದೆಯನಾವರಿಸೆ ಕತ್ತಲೆಯಿಹುದೆ ಕಂಗಳಿಗೆ ?

ಒಲುಮೆಗಿಚ್ಚ ನ ಕೆಚ್ಚೆ ನಿದಿರೊಳೇವುದು ಭೀತಿ ? ಮೇಣ್

ನಿನ್ನೆ ಡೆಯೊಳಾನಿರೆ ಕುಲೀನತಿಗೆ ಕುಂದಿಹುದೆ ?

೬೨೦

ಪಿರಿಯದೊಂದಾಸೆಯುರಿ ಬಗೆಗೆ ತಗುಲಿರೆ ಬಂದೆ ;

ನೀನದಕೆ ಗುರಿ ! ಕೌತುಕಕೆ ಬೆಚ್ಚ ದಿರ್ ಬರಿದೆ,

ವೀರ ಯತಿ. ಇಂದು ಬೆಳಗುಂಬೊಳ್ಳು ಬಳಿಯಿರ್ಪ
ದೀರ್ಘ ವಿಸ್ತೃತ ದೀರ್ಘಕೆಯ ದಡದೆ ತಿರುಗಾಡೆ
ಬಂದಿದ್ ನನ್ನ ಗ್ರಚಂ ನಿನ್ನ ನರುಹಿದನ್
ನನಗೆ. ಯತಿವೇಷದಿಂದೆನ್ನ ಸೆಯರ್ಜುನನೆ,
ಪ್ರೇಮದ ತಪಸ್ಸೆ ಸಾಕ್ಷಾತ್ಕರಣವೆತ್ತಂತೆ,
ಇಲ್ಲಿಗೈತಂದುದನ್ ಕೇಳೊಡೆನ್ನಿ ಚೈಲತೆ
ದಾಂಗುಡಿವರಿದು ಬಂದಿಹುದು ನಿನ್ನ ಡಿಗಳೆಡೆಗೆ.

ವೀರ ಅರ್ಜುನದೇವ, ಅಪರಿಚಿತೆಯಾದೊಡಂ

೬೫೦

ನಿನ್ನ ಪ್ರೇಯಸಿ ನಾನು. ಪ್ರಣಯ ಭಿಕ್ಷೆಯ ಬೇಡಿ
ಬಂದೆ ನಾಂ ; ಸುಂದರನೆ, ದಯೆಗೈ, ಕರುಣಿಸೆನಗೆ.”

ಧೀರಾಂಗನೆಯ ಧೈರ್ಯದಾಲಾಪಮಂ ಕೇಳ್ಳು
ಹೊಮ್ಮಿದುದು ಕಿರುನಗೆ ಕಿರೀಟಿಯ ಮುಖಾಂಬುಜದಿ.
ಸಂಕೋಚವೇನೆಂಬುದನೆ ತಿಳಿಯದವಳಂತೆ

ನಿಂತಿದ್ವಳ ಪುರುಷಭಂಗಿಯಂ ನಿಡಿದಾಗಿ

ದೃಷ್ಟಿಸುತೆ “ ಸಾಹಸಿ, ಕಿರಾತ ಕನ್ಯೆ ! ’, ಎನ್ನು ತಿರೆ,
“ ಅತ್ತಲ್ತು ! ” ಎನೆ ಲಲನೆ, “ ಅಲ್ಲದಿರೆ ವರ್ತಿಪರೆ
ನಾಗರಿಕರೀ ರೀತಿ ಪ್ರಣಯ ಪ್ರಸಂಗದಲಿ ?

ಮೇಣದಂತಿರ್ಕೆ, ನೀಂ ಬಂದ ಬಟ್ಟೆಯೊಳೆ ತೆರಳ್

೬೬೦

ಕ್ಷೇಮದಿಂ. ಮುನಿಯದಿರ್ ; ನಿಷ್ಕರುಣೆ ಎನ್ನ ದಿರ್,

ಬನವೆಣ್ಣೆ. ನಾನರ್ಜುನನೆ ದಿಟಂ. ಕ್ಷೇತ್ರದಿಂ

ಕ್ಷೇತ್ರಕ್ಕೆ ಕಾರಣಾಂತರದಿಂದೆ ಭೂಯಾತ್ಮೆ

ಗೈಯುತಿಹೆ ಬ್ರಹ್ಮ ಚರ್ಯವ್ರತವ ಕೈಕೊಂಡು,

ಯತಿವೇಷವನೆ ಧರಿಸಿ. ನೋಂಪಿಯಳಿದಲ್ಲದೆಯೆ

ಸಲ್ಲದೊ ನಿನ್ನ ಬಯಕೆಯ ಸಿದ್ಧಿ.—ನೋಂಪಿಯಾ

ಮಾತಿರಲಿ ; ಬನವೆಣ್ಣೆ, ನಿನ್ನೊಳೆನಿದೆ ಎನಗೆ

ಎಣೆಯಾಗಿ ? ಮೇಣೆನ್ನೆರ್ದೆಗೆ ಹೂವುಗಣೆಯಾಗಿ ?

ನೀನಾವ ಪಾರ್ಥಿವ ಕುಲಾಂಬುಧಿಯ ಕಡೆಹದಲಿ

ಮೂಡಿರುವ ಕೌಸ್ತುಭಂ ? ಮೇಣ್ ನಿನಗದೇನಿಹುದೊ

೬೭೦

ಸೌಂದರ್ಯ ಸಂಪದಂ ? ಬಿತ್ತರದ ಲೋಕದೊಳ್

ಕೇವಲ ಕನಿಷ್ಠರೆನೆ ನಿನಗಿಂತಲುತ್ತಮರ್ !”

ಎನುತಿರೆ ಧನಂಜಯಂ, “ಚಿತ್ರಾಂಗದೆಯ ಮಾನ
ಹೊತ್ತಿದುದು ಕಿಡಿದೋರಿ. ಕೋಪ ಪ್ರದರ್ಶನಂ
ಪೌರುಷಕೆ ಕುರುಹೆಂದು ಬಿದರಿ, ಕಂಬನಿಗರೆದು,
ಸೋಲೊಮ್ಮೆ ಗೆಲ್ಲಳಾಕೆ! ಸ್ತ್ರೀಯ ಸಹಜೈಶ್ವರ್ಯ
ದೇಸಿ ತಾನಿಲ್ಲದರೆ ತನ್ನ ವಂಶವನರುಹಿ
ಕುಲಕೆ ಮೇಣವಹೇಳನಂಗೈದು ಫಲವೇನು ?

ಎನುತಾಕೆ ಪ್ರಣಯಭಂಗಕೆ ಕಟುತಿರಸ್ಕೃತಿಗೆ
ಮನಸೊಂದು, ಶೋಕಭಾರಕೆ ಕುಸಿದು, ಪೊಸದೆಸೆದ
ಸುಗ್ಗಿ ಮೊಗ್ಗಿಯ ತೆರದಿ ಮೊಗಂ ಕಂದಿ, ಮೌನದಲಿ
ಹಿಂದಿರುಗಿದಳು ಬನದ ನಡುವಣ ಶಿವನ ಗುಡಿಗೆ.

೬೮೦

ಶೂನ್ಯತೆ ಹಠಾತ್ತಾಗಿ ತುಂಬಿದುದು ಹೃದಯಮಂ ;
ಶುಷ್ಕ ನಿಷ್ಫಲಮಾಗಿ ತೋರ್ದುದು ಜಗತ್ತು ; ನಿಶೆ,
ಪೂರ್ಣಮಾ ಜ್ಯೋತ್ಸ್ನಾ ಸುಧೌತಾಂಬರವನುಟ್ಟ
ಮಧುರ ನಿಶೆ, ವಿಧುರಮಾಗೆಸೆದತ್ತು ; ಹೊಸದಾಗಿ
ತಾನುಟ್ಟುಡುಗೆ ತೊಡುಗೆಗಳೆ ಸೆರೆಯ ಹೊರೆಯಾಗಿ
ಸುತ್ತಿಬಿಗಿದುವು ಶೃಂಖಲೆಯ ಭಾರದಂತೆವೋಲ್
ಚಿತ್ರಾಂಗದೆಯ ಗಾತ್ರಮಂ. ಹೇಸಿದಳು ರಮಣಿ
ತನ್ನ ವಸ್ಥೆಗೆ ತಾನೆ. ನೆಲದ ಸಿರಿ, ಬಿಲ್ವಿಜ್ಜೆ,
ಮೈಬಲ್ಮೆ, ರಣಕೀರ್ತಿ, ಮೇಣ್ ಅರಸುಕುವರಿಯತನಂ
ತೃಣವಾಗಿ ಋಣವಾಗಿ ಕಾಣಿಸಿದುವಬಲೆಯರ
ಗುಣವಾದ ಫಲ್ಲುಣನ ಮೋಹಿಸುವ ವಲ್ಲುತೆಯ
ಮುಂದೆ. ಮೆಯ್ಯಡರಿಕೊಂಡಂತಿರ್ದ ನಗಗಳಂ
ತೆಗೆದೊಗೆದು, ದೇಗುಲದ ಜಗಲಿಯೊಳೆ ದಿಂಡುರುಳಿ,
ಮದನಹರನಿದಿರಿನಲಿ ಕೈಮುಗಿದು ಮೈಚಾಚಿ
ಬೇಡಿದಳ್ ಮದನ ಕೃಪೆಯಂ ನಾರಿ, ತುಂಬಿದೆಯ
ಭಕ್ತಿಯಿಂದುತ್ಕಂಠಿತಾತ್ಮ ದಾಕಾಂಕ್ಷೆಯಿಂದೆ.

೬೯೦

ಮಾತುಗಳಸೊರೆಯಲಿಲ್ಲಾಕೆ : ಎದೆ ತುಂಬಿರಲ್
ತಾವೆಲ್ಲಿ ನುಡಿಗಳಿಗೆ? ವಾಕ್ ಸೀಮೆಯಂ ದಾಂಟುತಾ

೭೦೦

ಮಹಾಕಾಂಕ್ಷೆಯ ಮಹತ್ತರಪ್ರಾರ್ಥನಾಹೃದಂ
 ದೀರ್ಘ ಭಾವ ಪ್ರವಾಹದ ಮೌನಮಾತ್ರದಲಿ
 ಪರಿಣಮಿಸಿದತ್ತು ! ಇಂತಿರೆ ತಪೋನಿದ್ರೆಯೊಳ್,
 ಸ್ವಪ್ನವೋ ದರ್ಶನವೋ ಮೇಣ್ ಸ್ವಪ್ನದರ್ಶನವೋ
 ಹೇಳಬಲ್ಲವರಾರು ? ನಾರಿ ಕಂಡಳು ಕಣ್ಣು
 ಕತ್ತಲೆಯ ಕೊಲೆಗೈವ ಕಾಂತಿ ಪ್ರವಾಹಮಂ.
 ತನ್ಮಧ್ಯೆ, ಮುಗಿಲಿನೆಡೆ ಮಳೆಬಿಲ್ಲೆ ಸೆಯುವಂತೆ,
 ರಾಜಿಸಿತು ಮಧುರ ಮದನನ ಮೂರ್ತಿ, ಚೆಲ್ವಾಂತ
 ವದನ ಹಾಸದಿ ಮಧುವಿಲಾಸಮಂ ಬಿಂಬಿಸುತೆ
 ಪುಣ್ಯ ಪ್ರಸನ್ನತೆಯಲಿ. ಯೌವನದ ಕಂಗಳಿಗೆ
 ಮನ್ಮಥನಪರಿಚಿತನೆ ? ಬಂಡುಣಿಗೆ ತಾವರೆಯ
 ಹೃದಯಕಳಶದ ಜೀನಿನೌತಣಕೆ ಕರೆ ಬೀಕೆ ?
 ರಸದ ಬಿಣ್ಣೆಂ ಬೀಗಿ, ಬಸಿರ ಭಾರಕೆ ಬಾಗಿ,
 ಪಶ್ಚಿಮ ದಿಗಂತದಿಂ, ಗಂಭೀರ ಗತಿಯಿಂದೆ
 ಮಿಂಚೆಸೆದು ಮೊಳಗುತ್ತೆ ಮಲೆಯ ಬನಗಳ ಮೇಲೆ
 ನೀರೊಡಲ ಕಾರ್ಮುಗಿಲು ಕರಗುಬ್ಬುತ ಹಬ್ಬಿ
 ತೇಲಿ ಬರೆ ಕಂಡದಂ ಸೋಗೆ ನವಿಲುನ್ನದದಿ
 ಗರಿಗಣ್ಣಳಂ ಕೆದರುತಟ್ಟಹಾಸದಿ ಕೇಗಿ,
 ವರ್ಷಾಗಮನಕುರ್ಬಿ ನರ್ತನಂಗೈವಂತೆ

೭೧೦

ಚಿತ್ರಾಂಗದೆಯ ಹೃದಯ ನಲಿದುಲಿದು ನರಿಸಿತು
 ಭಾವಜನ ಸಂದರ್ಶಿಸಿ. ಸಂಭಾಷಿಸಿದಳಿಂತು :

೭೨೦

“ ದೇವಮೂರ್ದಿಯೆ ನಮೋ ! ಪಂಚಬಾಣನೆ ನೀನು ?
 ರತಿರಮಣನಲ್ಲದಿರೆ ನನ್ನೆದೆ ಅದೇಕಿಂತು
 ಚಿರಬಂಧು ಸಂದರ್ಶನದಿ ನಲಿಯುವಂದದಲಿ,
 ಹೂವಿನೆಸಳಿನ ಮೇಲೆ ಕುಳ್ಳಿತು ವಿಕಂಪಿಸುವ
 ಬಣ್ಣ ಚಿಟ್ಟೆಯ ರೆಂಕೆಗಳ ತೆರದಿ ನಡುಗುತ್ತಿದೆ ? ”

“ ಸೃಷ್ಟಿಮೂಲ ಪ್ರಥಮನಾಂ, ಸ್ಫೂರ್ತಿಯಾಂ, ಪೃಥುಲನವ್ :
 ಸುಖದುಃಖ ಪಾಶದಿಂ ಜೀವರನು ಬಂಧಿಸುವೆನಾಂ
 ಭಾವಜಂ ! ಭುವನ ಹೃದಯದಿ ಪ್ರೇಮಸೌಂದರ್ಯದಾ

ವಿದ್ಯುತ್ಪ್ರವಾಹಮಂ ಚೋದಿಸುತೆ, ಮೃತ್ಯು ಜರೆ
ಬೇಸರಗಳಾನಂದಮಂ ತವಿಸದೊಲ್, ಚಿರಮದಂ
ಪೊರೆಯುತಿಹ ಚಿರಯೌವನೋಲ್ಲಾಸನಿಧಿ ನಾನ್.
ಲಲನೆ, ನೀನಾವ ಬಯಕೆಯೊಳಿಂತು ಪೊಚ್ಚ ಪೊಸ
ಜೌವನದ ಕಿರುಹರೆಯದೊಳೆ ಪೇಳ್ ತಪವನಾಚರಿಸಿ
ಕೋಮಲ ಶರೀರಮಂ ಕ್ಷಯಿಸುತಿಹೆ? ಯಜ್ಞಮಿದು
ಕ್ರೂರತರಮೆನಗೆ ದಲ್ ಪ್ರಿಯಮಲ್ಪು! ಓ ಸುಂದರಿಯೆ,
ಎತಕಿದು? ನೀನಾರು? ನಿನ್ನ ಪ್ರಾರ್ಥನೆಯೇನು?”

೭೩೦

“ಪ್ರೇಮನಿಧಿ, ಓ ರತಿಪತಿಯೆ, ಮದನದೇವನೆ, ನಮೋ!

ದಿನವೊಂದರೊಳೆ ಯುಗದ ತಪವನಾಚರಿಸಿ ನಾಂ
ಬೆಂದೆ ನೊಂದೆ! ಆವುದಿದೆ, ದೇವ, ನಿನಗರಿಯದುದು?

೭೪೦

ಮಣಿಪುರದ ರಾಜನಂದಿನಿ; ಚಿತ್ರವಾಹಂಗೆ
ತನುಜೆಯಾಂ. ಪೆಸರಿನಗೆ ಚಿತ್ರಾಂಗದೆ. ಪುಷ್ಪಾಸ್ತ್ರ,
ಚಂದ್ರಚೂಡಂ ಕೃಪೆಯೊಳೆನ್ನಯ ಪಿತಾಮಹಗೆ
‘ಸಂತತಿಯೊಳೊಂದೊಂದೆ ಪುತ್ರಸಂತಾನಮಕ್ಕೆ’
ಎಂದು ವರವಿತ್ತೊಡಂ, ನಿರ್ಭಾಗ್ಯೆ ಕರಿಸೆಯೆಂ,
ನನ್ನ ತಂದೆಗೆ ಬಿಡದೆ ಪುತ್ರಿಯಾಗುದಿಸಿದೆನ್.
ಪೆಣ್ಣಾದೊಡಂ, ಭಾವದಲಿ ನಿಷ್ಕುರಿಯೆಯಾಗಿ
ಪುಟ್ಟಿದೆನ್! ಪಿತನೆನ್ನನೆಯೆ ಕುಮಾರಂಗೆತ್ತು
ರಣಕಲಾಪಂಡಿತೆಯನಾಗಿಸಿದನಾದಂ. ಓ

ಇಕ್ಕು ಕೋದಂಡಪಾಣಿ, ಮೈಜೋಡನಾಂತಿರ್ಪ
ಪಗೆಗಳೆರ್ದೆಯಂ ಬಿರಿವ ಕೂರಂಬನೆಸುಗೆಯಾ
ಬಿಲ್ ಬಲೈಯಂ ಬಲ್ಲೆನಾದೊಡಂ, ಚೆನ್ನರಂ
ಗೆಲ್ಲವರ ಸೆರೆವಿಡಿವ ಕನ್ನೆಯರ ಕಡೆಗಣ್ಣ
ನೋಟಗಳ ಜಾಣ್ಮೆಗಳನಿಗಿತುಮಂ ತಿಳಿಯದಿಹ
ಮುಗೆಯಾಂ. ನನ್ನಾ ಸೆಗಳ ಮುಡಿಯ ಮಾಣಿಕಂ
ಶ್ರೀ ಕೃಷ್ಣ ಮಿತ್ರನರ್ಜುನದೇವನೀ ಬಳಿಯ
ಕಾನನದೊಳಿಹನು ಯತಿವೇಷದಲಿ. ಬಳಿಗೈದಿ
ಬೇಡಿದೊಡೆ—ಕೃಪೆಯೊಳೆನ್ನಯ ಜೀವಪುಷ್ಪಮಂ

೭೫೦

ಸಿರಿಯಡಿಯೊಳಾಂತು ಸಾರ್ಥಕಗೈಯಬೇಕೆಂದು,—
ಜುಣುಗಿದಂ ಬ್ರಹ್ಮಚರ್ಯವ್ರತವ ತಂದೊಡ್ಡಿ.

೨೬೦

ಮೇಣ್, ಓ ಕಂದರ್ಪ, ಎಂತದನ್ ಆನುಸುರಲಯ್ ?—

ಕಾಡುವೆಣ್ಣೆಂದೆನ್ನ ರೋಡಾಡಿದನು, ದೇವ ! ”

ನುಡಿಯುತ್ತೆ ನುಡಿಯುತ್ತೆ ನುಡಿಯಲಾರದೆ ಲಲನೆ

ಕ್ರಂದಿಸಿದಳಭಿಮಾನಭಂಗದತಿ ಶೋಕದಿಂದೆ.

ಕಂಪಿಸಿದುದವಯವಂ ; ಮುಗಿದುವಂಬುಜದಕ್ಷಿ ;

ಹರಿದುದು ಹೊಸಲು ಕಂಬನಿಯ. ಕೊರಳ ಸೆರೆಯುಬ್ಬಿ

ಕಂಠದೊಳು ಗದ್ದದಂ ಮೈದೋರಿದತ್ತದಂ

ಕಂಡು ಕನಿಕರದಿಂದೆ ದೇವ ರತಿಪತಿಯಿಂತು :—

“ ಅಳಲದಿರ್, ಕಾಮಿನಿಯೆ, ಬಣಗು ವೈರಾಗ್ಯಕ್ಕೆ
ನನ್ನ ಭಕ್ತರನೆಂದಿಗುಂ ಸೋಲಲೀಯೆನಾಂ.

೨೭೦

ವೈರಾಗಿಗಳ ಚಕ್ರವರ್ತಿ ಗಿರಿಜೇಶನಂ

ಗೆಲೆನಗೆ ಮತ್ತಾರು ಹೊಯಿಕ್ಕೈ ? ಅನುಗ್ರಹಂ

ಗೈದಪೆಂ ನಿನಗೆಲೆ ಲತಾಂಗಿ. ತ್ರೈಲೋಕ ಜಯಿ

ವಿಜಯನಂ ಕೆಡಹಿದಪೆನೆಳೆತಂದು ನಿನ್ನ ಡಿಯ

ತಾವರೆಯ ಮಧುಮಯ ತಟಾಕ ತಟೆಗೆ. ಇಂದುಮುಖಿ,

ಗಣನೆಯಿಲ್ಲದ ಕಿತ್ತಡಿಗಳೆನ್ನ ಬಲುಹಿಂಗಿ

ನೆರೆ ಸೋಲ್ಲು, ಜೀವಮಾನದ ತಮ್ಮ ಸಾಧನೆಯ

ಫಲಮಂ ನಿವೇದಿಸಿಹರಂಗನೆಯರಂದಕ್ಕೆ.

ಕಮಲನಾಭನ ಸಖನ ತಪದ ಮಾತಂತಿಕೆ ! ಕೇಳ್,

ನಾನದರ ಬಿತ್ತರವನಾಳದ ನೆಲೆಯ ಬಲ್ಲೆನ್ :

೨೮೦

ಬಂಡಿಡಿದ ಹೂವಿನೆದೆಯಂಚಿನೆಡೆಯೊಳ್ ಕುಳಿತು

ನೀರಡಿಸಿದಾರಡಿಯ ತತ್ತರಿಪ ಸಂಯಮವ

ಹೋಲಿರುವುದರ್ಜುನನ ನೋಂಪಿ ! ನಾಳೆಯ ದಿನಮೆ

ಮುಕ್ತಾಯಮಹುದದು ಪರಾಜಯವೆ ಜಯವಾಗಿ ! ”

ಮದನ ವಾಣಿಯನಾಲಿಸುತೆ ಉಬ್ಬಿದಳು ತರುಣಿ.

ಬತ್ತಿದ ಸರೋವರಕೆ ಹೊಸ ನೀರು ಬರುವಂತೆ,

ಕತ್ತಲೆಯ ಕಗ್ಗವಿಗೆ ನೇಸರುದಯಿಸುವಂತೆ,

ಬಾಲೆಯ ನಿರಾಶೆ ತೊಲಗಿದುದಾಶೆಯೆದೆದುಂಬಿ.

ಕಂಬನಿ ಕೃತಜ್ಞತೆಯಿನಿಳಿಯುತಿರೆ ಇಂತೆಂದು :—

“ ಪ್ರೇಮಗುರು, ನನ್ನೊಡಲ ಸರಳ ಸಾಧಾರಣತೆ
ಮಾದುಹೋಗಲಿ ; ಬರಲಿಯೊರ್ದಿ ನಕ್ಕಾದೊಡಂ
ರತಿಯ ರಮಣೀಯತೆ. ವಿರಾಗಿಯರ್ಜುನನೆದೆಯ
ಕೋಂಟಿಯಂ ಹುಡಿಗೈವ ಶೃಂಗಾರವೈತರಲಿ.
ಆರ್ದ್ರಿಯಾಂ ; ಪ್ರಣಯಾರ್ಥಿಯಾಂ ; ಕೈಮುಗಿದೆನಿದೋ !
ಶರಣಾದೆ ಶರಣಾದೆನಿದೋ, ಹೇ ಅತನುದೇವ ! ”

೭೯೦

ಮಣಿದ ಚಿತ್ರಾಂಗದೆಯನೆತ್ತಿದಂ ಭಾವಜಂ ;
ವರದ ಹಸ್ತದೊಳೊರೆದನಿನಿದನಿಯೊಳಿಂತು ಕೃಪೆಯಂ —

“ ಎಳು ನೀರೇಜಮುಖಿ, ಎಳೆನ್ನ ರತಿಯ ಸಖಿ,
ಗೆಲ್ಲವುದು ನಿನ್ನಿಚ್ಛೆ. ನಿನ್ನಂಗರಮೃತಾ
ದೀಪಶಿಖಿ ಪಾರ್ಥನ ವಿರಾಗದ ಸತಂಗಮಂ,
ಶೂನ್ಯತೆ ಸಮೀರನಂ ಸೆಳೆವಂತೆ, ಸೆಳೆದೆಳೆದು
ಸುಟ್ಟುರಿಸಿ ಜಾಜ್ವಲ್ಯಮಪ್ಪಂತೆವೋಲ್ ನೆಗಳ್ ಪೆಂ.
ಪ್ರಿಯಶಿಷ್ಯೆ, ದಿನಮೇತಕೊಂದು ಮಾಸಂಬರಂ
ಚಿಲುವಿನ ಬಸಂತ ಬನದಲರುಗಳ ಮೆಯ್ಯ ಸಿರಿ
ನಿನ್ನೊಡಲನಾವರಿಸಿ ತೀವಿ ನೆರೆ ತುಂಬಿರಲಿ :
ಪರಮೆಗಳ ರ್ಪುಂಕೃತಿ, ವಿಹಂಗಮಗಳಿಂಚರಂ,
ತಂಗದಿರ ಬಿಂಗದಿರನುದಯಾಸ್ತಗಳ ಪೆಂಪು,
ತೆಂಕಣದಿಲರ ತಂಪು, ವೊಸಮಾಂದಳಿರ ಸೊಂಪು,
ನೀರವ ವಿಭಾವರಿಯ ನೀಲಿಮ ನಭೋಂಗಣದ
ತಾರಕಿತ ಸೌಂದರ್ಯ ಸಂಪದಂ, ಇಂದ್ರಧನು,
ಕಲಕಂಠನುಲಿ, ಮಯೂರನ ನೃತ್ಯದೈಶ್ವರ್ಯಂ,
ಮೊದಲ ಹೊಸ ಮೆಳೆಯಲ್ಲಿ ಮಿಂದ ಮಲೆಗಳ ಹಸುರು,
ಮೊರೆದು ನೊರೆಗರೆದು ಮಿರುಮಿರುಗಿ ಶಿಲೆಯಿಂ ಶಿಲೆಗೆ
ಚಿಮ್ಮಿ ನೆಗೆಯುವ ತೊರೆಯ ಲೀಲೆಯ ಮನೋಹರತೆ—
ಸರ್ವಮುಂ ನಿನ್ನ ಅಂಗೋಪಾಂಗಮಂ ಸುತ್ತಿ
ಮುತ್ತಿ ನೆಯ್ಯಲಿ ಜಗನ್ನೋಹನದ ಜಾಲಮಂ !

೮೦೦

೮೧೦

ನಿನ್ನೆ ಡೆಯೊಳಾನಿದ್ದು ಸವ್ಯಸಾಚಿಯ ನೋಂಪಿ ತಾಂ
 ನಿನ್ನ ಮೈಮುಡಿಗಳಿಂ ಸೂಸುವ ಸುವಾಸನೆಗೆ
 ಮೈಮರೆಯುವಂತೆ ಮಾಳ್ಪೆನ್ ! ಏಳು, ನೀರೇಜಮುಖಿ,
 ನೋಡು : ನೀನೀಗಳಂಗಜ ಮೋಹ ದೀಪಶಿಖಿ !”

೮೨೦

ಮರೆಯಾಯ್ತು ದರ್ಶನಂ ! ಕಣ್ಣೆರೆದಳೊಯ್ಯನೆಯೆ,
 ಚಿತ್ರಾಂಗದೇ : ಮರುವುಟ್ಟುವಡೆದಂತೆವೋಲಾಕೆ
 ಸ್ವಪ್ನ ಮಧುರಾನುಭವದಾನಂದದಿಂದುದುಬ್ಬಿ
 ನೋಡಿದಳು ಹೊರಗೆ : ಹಬ್ಬಿತ್ತು ಸ್ವಾಪ್ನಿಕ ವಿಪಿನ
 ಚಂದ್ರಿಕಾ ಸಾಂದ್ರ ಮಾಯೆ ! ಹಾಡುತಿರ್ತುದು ತೇನೆ !

ಮೂರನೆಯ ಪರ್ವಂ

ಏಳು, ವೀಣೆಯೆ ! ಏಳು, ಶೃಂಗಾರ ಸುಂದರಿಯೆ !
ಏಳು, ಅಂತರ್ಯಾಮಿ ಚಿಂತಾ ಪ್ರಭಾಮಯಿ
ಪ್ರತಿಭಾ ಮನೋಹರಿಯೆ ! ಹೇಳು ಮುಂದಣ ಕಥಾ
ಭೋಗಮಂ, ಮಧುಮಯ ಪ್ರಣಯ ಪ್ರಸಂಗಮಂ.
ಕವಿ ನಿರನುಭವಶಾಲಿ. ಅದರಿಂದೆ ಬೇಡಿದಪೆ
ನಿನ್ನ ನಾಂ. ಜಡಮತಿಗೆ ರಸಮಂತ್ರಮಂ ನೀಡಿ,
ಮಿಡಿದು ನುಡಿಸೆನ್ನೆ ದೆಯು ನಾದಮಯದಿಂದ್ರಧನು
ತಂತ್ರಿಯಿಂ ಮಾಡಿದ ಮಹಾಕಾಶವೀಣೆಯಂ !

೮೩೦

ಪೂವಡಿಗಳುಷೆವೆಣ್ಣು ಪೂರ್ವ ರೋದೋಂತದೆಡೆ
ಕೆಂದುಟೆಯು ನಗೆಬೀರಿ ಹೊಂಗದಿರ್ಗಯಳಿಂ
ಬಿತ್ತಿ ಸೂಸಿದಳು ಹನಿಮುತ್ತುಗಳ ಸೇಸೆಯಂ
ಬಿತ್ತರದ ವಸುಮತಿಯು ಸಿರಿ ಹಸುರುಡೆಯ ಮೇಲೆ.
ಸರಸಿಯಂಚಲದ ಕೋಮಲ ನವ್ಯ ಶಾಡ್ವಲದ
ಮೃದು ಮೆತ್ತೆಯಲಿ, ಚೂತ ತರುತಲದ ಸೊಂಪಿನಲಿ,
ಪದ್ಮಾಸನಂಬೆತ್ತು ಮಂಡಿಸಿದರ್ಜುನಂ
ಕಂಡು ನಿಬ್ಬಿರಗಾದನದೊ ನಟ್ಟು ಕಣ್ಣಿಟ್ಟು
ಕಟ್ಟಿದಿರಿನಲ್ಲಿ ! ಕಿವಿಗೊಟ್ಟು ಕೇಳುತಿಹನದೊ !
ಬಿಳ್ಳಪುದೊ ಗಂಧರ್ವ ಮಧುರ ಗಾಯನ ವೃಷ್ಟಿ,
ಪ್ರವಹಿಪುದೊ ನಿರ್ಜರ ಸ್ತ್ರೀ ಗೇಯ ನಿರ್ಝರಿಣಿ
ಎಂಬಂತೆ ಸಂಗೀತದುಲ್ಲೋಲ ಕಲ್ಲೋಲ
ಲೋಲ ವೀಚಿಯ ವಾಹವೊಂದೊಯ್ಯನೈತಂದು
ವನಮಂ ತಟಾಕಮಂ ಧರೆಯನಾಕಾಶಮಂ
ಪರ್ವತಪ್ರಾಂತಮಂ ಚುಂಬಿಸಾಲಿಂಗಿಸುತೆ
ಮಲಗಿಸಿತು ಮಧುಜಗವನಾನಂದ ಮೂರ್ಛೆಯಿಂದೆ !
ಪೆಣ್ಣುಂಬಿ ಗಾವರಂ ಕೋಗಿಲೆಯ ನಿಡುಸರಂ

೮೪೦

೮೫೦

ಬಹುಪಕ್ಷಿ ಕೂಜನದ ತುಮುಲ ಕಾಕಲಿ ಗೀತಿ
 ಆ ಗಾನ ಗೌರವದೆದುರು ಮೂಕವಾಗುತ್ತಿರೆ,
 ಮಿಂದುದರ್ಜುನನಾತ್ಮವಾ ಸ್ವನ ಸ್ತೋತ್ರದಲಿ
 ಮೈನವಿರ್ಮಿಮಿರಿ : ಜನ್ಮಾಂತರದ ಭೋಗಮಂ
 ಬಗೆಗೆ ತಂದುದು ; ಮೇಣ್ ಭವಿಷ್ಯ ಸುಖದಾಶೆಯಂ
 ಕಡೆದುದೆದೆಯಲಿ ; ಕರಗಿದಂತಾಯ್ತು ಜಡಜಗಂ
 ಕಾಲದೇಶ ಸಮೇತಮಿಂಪಿನ ಸಮಾಧಿಯೊಳ್
 ಪ್ರಲಯಮಾಗಿ ! ಎವೆಯಿಕ್ಕದೆಯೆ ಸೋಡುತ್ತಾಲಿಸಿರೆ,
 ತೆಕ್ಕನೆಯೆ, ಪುಷ್ಪಮಯವಾದ ಕಾನನದಿಂದೆ
 ಪೊಣ್ಣುವ ಸುಗಂಧವೆನೆ, ಕೊಳದಾಚೆಯಂಚಿನಲಿ
 ಹೊಮ್ಮಿದುದು ಗಾನಮೆ ಘನೀಭೂತಮಾದಂತೆ
 ಸರ್ವ ಸೌಂದರ್ಯನಿಧಿ ಲಲನಾ ಕಲಾ ಸುಕೃತಿ !
 ಸ್ಥೂಲತೆಯನುಳಿದ ಬಿಳಿದಂತದಿಂ ಕಯ್ಯು
 ಸವಿಗನಸೆ ಸಂಚರಿಸಲೆಳಸಿದುದೊ ಎಂಬೊಲಾ
 ಮೃದುಗಮನೆ, ಹರಿಣನೇತ್ರ, ಲತಾಂಗಿ, ನಳಿನಮುಖಿ,
 ಹೂಗಳಿಗೆ ಹೂವೆಂಬ ಭ್ರಾಂತಿಯಂ ಪುಟ್ಟಿಸುತೆ,
 ಲತೆಗಳಿಗೆ ಲತೆಯಂತೆ ಬಳುಕುತ್ತೆ, ಕಂಪಿಂಗಿ
 ಕಂಪಾಗಿ, ತಂಬೆಲರಿಗೆಲರಾಗಿ ಸುಳಿಯುತ್ತೆ,
 ಮೃದುಗಾನದಾಲಾಪಮಂ ಗೆಯ್ಯುತೊಯ್ಯನೆಯೆ
 ನಡೆತಂದು ಕೆರೆಯಂಚಿನಲಿ ನಿಂದು ಬೀಸಿದಳ್
 ಮುಗುಳ್ಳಗೆಯ ಮಾಯೆಯಂ ! ಭೋಂಕನೆ ವಸಂತರ್ತು
 ಬಿರಿದರಳಿ ಸ್ವರ್ಗದಿಂ ಮರ್ತ್ಯಕವತರಿಸಿತೆನೆ,
 ಲಲಿತೆಯಂ ಕಾಣುಹ ತಡಂ ಕಿರೀಟಿಯ ತೃಷಿತ
 ಸರ್ವೇಂದ್ರಿಯಂಗಳಿಗೆ ಮಧುಪಾನಮಾದತ್ತು :
 ಕೆಂದಳಿರು, ತುರುಗಲರು, ಪರಭೃತಧ್ವನಿ, ಭೃಂಗ
 ಮಧುಪ ನಿವಹದ ಗಾನ, ಗಿಣಿ ಗೊರವಂಕೆಗಳೆ
 ಮೊದಲಹ ವಿಹಂಗಮಗಳಿಂಪುದನಿ, ಹರಿಣಾದಿ
 ಬೆಳ್ಳಿ ಗಗಳಳುಕಿಲ್ಲದಿಹ ಸಂಚರದ ಲೀಲೆ,
 ಹೂಗಂಪುವೊತ್ತು ಬನಬನವಲೆವ ಮೆಲುಗಾಳಿ,

೮೬೦

೮೭೦

೮೮೦

ತಂವು ಬಿಸಿಲಿಂಪಲಂವುಗಳಿಂದೆ ಸೊಂಪಿಡಿದ
ಕಾನನಂ ಮಧುಮಹೋತ್ಸವಮಾದ ತೆರದಿಂದೆ
ರಾಜಿಸಿತು, ರಂಜಿಸಿತು, ಶೋಭಿಸುತ್ತರ್ಜುನಂ
ಕಾಣಲೊಡಮಂಗಳನ ಶೃಂಗಾರ ಶಾಣೆಯಂ,
ಮದನ ವರದಿಂ ಸ್ವರ್ಗ ಸೌಂದರ್ಯದೈಸಿರಿಯ
ಸೊರೆಗೊಂಡೆಸದಿದರ್ ರತಿರೂಪಿ ಚಿತ್ರಾಂಗಿಯಂ !

ಸರ್ವರಸ ರೂಪಾದಿ ಗಂಧ ವರ್ಣಂಗಳುಂ
ಸ್ಪರ್ಶಮುಂ ಸುರಗೇಯಮುಂ ನೆರೆದು ಹಿನ್ನೆಲೆಯ
ಚಿತ್ರಿಸಿರೆ, ಕೆರೆಯ ಪಸುರಿಡಿದ ಕರೆಯಂಚಿನಲಿ

ನಿಂತಾ ಧವಳಸ್ವಪ್ನೆ, ಚೈತ್ರಾಗಮದ ಪೂತ
ಲತೆಯಂತೆ ನಸುಬಾಗಿ, ಪ್ರಾತಃಸರೋವರದ

೮೯೦

ಸಲಿಲ ದರ್ಪಣದಲ್ಲಿ ತನ್ನ ತಾಂ ದರ್ಶಿಸುತೆ
ಬಿಚ್ಚಿದಳ್ ಪಡಿನೆಳಲ ಸೊಬಗಿಗಚ್ಚರಿವಟ್ಟು
ಕಯ್ಯಣ್ಮಿದಾಹ್ಲಾದದಿ ! ನಗೆಯ ಬೆಕ್ಕುಗುಳೊಂದು
ತೊಂಡೆವಣ್ಣು ಟೆಗಳಿನಿಯೊತ್ತಿನಿಂದರಳುತಿರೆ,

ಚೆನ್ನೆ ನಳಿತೋಳಳಿಂ, ಕಿಸಲಯ ಸದೃಶ ಮದನ
ಕರದ ಕರವಾಳಳಿಂ, ಮಸಿಗತ್ತಲೆಯ ಕೊಳದ
ಕಟ್ಟನೊಡೆಯುತ್ತೆ ಕರ್ಬೊನಲ ಪರಿಯಿಸುವಂತೆ,
ತುರುಬು ಸಡಿಲಿಸಿ ಬೀಸಿದಳ್ ಕೇಶಪಾಶಮಂ,
ಧರ್ಮಾನುಜನ ವ್ರತದ ಕೊರಳಿಗುರುಳ್ಳಣ್ಣಿಯಂ
ತೊಡರ್ಚಿ ಬಿಗಿವಂತೆ. ನೋಡುತ್ತಲಿದರ್ಸು ನರಂ

೯೦೦

ಮೈಯೆಲ್ಲ ಕಣ್ಣಾಗಿ, ಬೀವ ತಾಂ ದೃಷ್ಟಿಯಾಗಿ.
ನಿಶ್ಚಲಿತ ಯಮುನೆಯ ತರಂಗಿತ ತಮೋವೇಣಿ
ಪೆರೆಸೊಸಲ ಬಿಳ್ವಿಂಗಳೆಟ್ಟಿನಿಂದಿಳಿದುದೆನೆ
ಕರಿ ಸುರುಳಿಗುರುಳು ತೆರೆತೆರೆಯಾಗಿ ನೆರೆ ಜೋಲ್ಲ
ಬಿಡುಮುಡಿಯ ನಿಡುವೊನಲ್ ರಾರಾಜಿಸಿತು ಕಣ್ಣೆ
ಕದ್ದಿಂಗಳಂ ಮೆತ್ತಿ. ಮೃದುಲ ವಕ್ಷಸ್ಥಲದ
ತೆರೆಮರೆಯ ಸೆರಗನೊಯ್ಯನೆ ಮೆಲ್ಲನೋಸರಿಸಿ,
ನಾಣ್ಣೀಸಲಳಿಯದಿಹ ಕುಂದಿಲ್ಲದವಯವದ

ಕೋಮಲ ಮೃಣಾಳತೆಯನೀಕ್ಷಿಸುತ್ತೆ, ಪೆರ್ಮೆಯಿಂ
ಬಿಂಕದೊಯ್ಯಾರದಿಂ ನರನಿರ್ದ ತಡಿದೆಸೆಗೆ
ನೋಡಿದಳ್, ಕಂಡರುಂ ಕಂಡಳಿಲೆಂಬಂತೆ.
ಸಂಭ್ರಮಾನಂದಾತಿಶಯಕವಳುಡುಗೆ ಕರಗುತೇನ್
ಆಕಾಶಮಾಗಿಹುದೊ ಎನೆ ಸೂಕ್ಷ್ಮತರಮಾಗಿ
ಮುಚ್ಚದೆಯೆ ಸೊಬಗನಾವರಿಸಿದುದಂಗಮಂ.

೯೧೦

ಪಡಿನೆಳಲ ವೊತ್ತು ತಾಂ ಧನ್ಯನೆಂದಾ ಕೊಳಂ
ಜುಮ್ಮೆಂದು ಪುಳಕಿಸುವ ಮಾಳ್ಗೆ ಕಂಪಿಸಿದತ್ತು
ತಂಬಿಲರ ಚುಂಬನಕ್ರೀಡೆಯಿಂದೆ. ಕಣ್ಣಾಗಿ
ಬಿರಗು ಹೊಡೆದರ್ಜುನಂ ನೋಡುತಿರಲಾ ಭಾಮೆ
ಬಂದವೊಲೆ ಹಿಂದಿರುಗಿ ನಿಬಿಡ ಕಾಂತಾರದಲಿ
ತರುಗುಲ್ಮ ಪರ್ಣಗರ್ಭಂಬೊಕ್ಕು, ಸುರಸಂಧ್ಯೆ ತಾಂ
ಶರ್ವರಿಯ ತೋಳ್ಗೆರೆಯೊಳಿಳಿದು ಬಯಲಪ್ಪವೋಲ್,
ಮರೆಯಾದಳಿರದೆ. ಸೃಷ್ಟಿಯ ಹೃದಯಸತ್ತ್ವ ತಾಂ
ಪರಮ ಸೌಂದರ್ಯದಾಕೃತಿವೆತ್ತಿನಿತು ಮಿಂಚೆ
ಸುಳಿದಡಗಿದಂತಾಯ್ತು. ಮೇಲೆಳ್ಳ ನರ್ಜುನಂ.
ಕನಸಿನಿಂದೆಳ್ಳತ್ತುಮದನರಸುವವನಂತೆ
ನೋಂಪಿಯಂ ಪಳಿದು, ನುಡಿಯಾಣೆಯಂ ಕಡೆಗಣ್ಣಿ,
ಮಧುಪ ಭೃಂಗ ವಿಹಂಗ ಸಂಗೀತ ಸಂಗದಲಿ
ಮಧುರಂಗದಂತರಂಗದ ವಿಪಿನವೀಧಿಯೊಳು
ಒಲುಮೆ ಮರುಳಮರ್ದುದೆನೆ ತೊಳಲಿದಂ ನಿಡುವೊಳ್ಳು
ಸೊಬಗಿನರಸಿಯನರಸಿ. ಕರ್ವುವಿಲ್ಲನ ಬರಂ
ನರನಂ ಮರುಳ್ಮಾಡಿ ಚಿತ್ರಾಂಗದೆಯ ನೆಲೆಗೆ
ಕೊಂಡೊಯ್ದುದಿಂತು !

೯೨೦

೯೩೦

ಕಾಣುತೆ ಸಿವನ ಕೋಯಿಲಂ
ನಡೆದು ಬಾಗಿಲ್ವಾಡಮಂ ಸೇರಿ ನೋಡುತಿರೆ,
ಯತಿಗೆ ಶಿವಗುಡಿಯೆ ಮದನನ ಸದನವಾಯಿತೆನೆ
ಗೋಚರಿಸಿತಾ ಕಂಡ ಕಾಮಿನಿಯ ವಿಗ್ರಹಂ,
ವೈರಾಗ್ಯದಾತ್ಮಹತ್ಯೆಗೆ ಮಾಯೆ ಸಾರ್ಚಿದಾ

ಪ್ರಗ್ರಹಂ ! ಬಿರುಗಾಳಿಗುಬ್ಬೆದ್ದ ವಿಕ್ಕುಬ್ಬ
ವಿಸ್ತೃತ ಸಮುದ್ರದ ತರಂಗ ತಾಂಡವದಂತೆ
ಭಾವದುದ್ರೇಕಮವ್ವಳಿಸಿದುರ್ದರ್ಜುನನ

ಪ್ರಾಣಪಾರಾವಾರದಾ ಹೃದಯವೇಲೆಯಂ.

೯೪೦

ನುಡಿಯಲೆಳಸಿದನೊರ್ಮೆ ; ನುಡಿಯಲೆಳಸಿದನಿರ್ಮೆ ;
ನುಡಿದೋರಲಾರದೆಯೆ ಪ್ರಸ್ತರ ಪ್ರತಿಮೆಯೋಲ್
ನೋಡುತಿರ್ದನು ಬರಿದೆ ಮಿಳ್ಳಿಳನೆ. ಶಾಂತಿಮಯ
ದೇವಕುಲದಂಗಣದೊಳಲಿರಿದ ಮಲ್ಲಿಗೆಯ
ಹೊದರಿನೆಡೆ ತುದಿವೆರಳ ಮೇಲ್ ನಿಕ್ಕುಳಿಸಿ ನಿಂದು
ತೋಳಿತ್ತಿ ಹೂಗೊಯ್ಯುತಿರ್ದಾ ಮೃಗಾಕ್ಷಿ ತಾಂ,
ಮಿರುಮಿರುಪ ಪೀತನೀಲಾಭಕಂಠದ ಕೇಕಿ
ನೆಗಳ್ವಂತೆ ಸಂಕ್ರುಗೊರಲಂ ಬಿಂಕದಿಂ ಕೊಂಕಿ,
ಪರಿಚಿತ ಧನಂಜಯನನಪರಿಚಿತೆಯಂದದಿಂ

ನೋಡಿ, ಕೆಸುವಿನೆಲೆ ಮೇಲೆಸೆವ ಶಿಶಿರದ ಬಿಂದು
ಗಾಳಿಗೆ ಜಗುಳುವಂತೆ ಪಾರ್ಥನ ಹೊರೆಗೆ ಬಂದು
ಕೈಜೋಡಿಸುತೆ, ನಾಣ್ಣೆ ಕೆಂಪೇರುತಿರೆ ಮೊಗಂ,
ಸವಿಗೊರಲ್ಪೀಣೆಯಂ ಮಿಡ್ನಿದಳ್ ವಿನಯದಿಂದೆ :

೯೫೦

“ ಯತಿಪತಿಯೆ, ಬಿಜಯಗೈ ; ಸನ್ಮಾನ್ಯನೆನಗೆ ನೀಂ ;
ಮೇಣತಿಥಿ. ದೇಗುಲವಿದೆನ್ನ ಮನೆ, ಆಶ್ರಮಂ.
ನಾಂ ತಪಸ್ವಿನಿಯಿಲ್ಲಿ. ನಿನಗೆ ಸುಸ್ವಾಗತಂ ! ”

ಪಳಪಳನೆ ಸುರಿಯುತಿರೆ ಮಾತುಗಳ ಮುತ್ತುಮಳೆ
ಕಡುಬಡವನಂತಾದನರ್ಜುನಂ. ನಾಚಿದನ್ ;

ತನ್ನ ವೇಷಕೆ ತಾನೆ ಹೇಸಿದನ್. ‘ ಯತಿಪತಿ ’

ಯತಿತ್ವಮಂ ಪಳಿಯುತ್ತೆ, ಪಾರುತೆ ಪತಿತ್ವಮಂ,
ತನ್ನ ನಿಜಮಂ ನುಡಿದನತಿ ಕಾತರತೆಯಿಂದೆ :

೯೬೦

“ ಕುಸುಮ ಕೋಮಲೆ, ನಾನು ಯತಿಯಲ್ಲ, ಕ್ಷತ್ರಿಯಂ.

ಕೋಳುಹೋಗದಿರೆನ್ನ ನಂತು ಸಂಭಾವಿಸುತೆ.

ಸಂಗ್ರಾಮಗಳೆಲಿ ಕೋದಂಡಮಂ ಪಿಡಿದರಿಯು

ರುಂಡಮಂಡಂಗಳುಂ ಖಂಡಖಂಡಂಗೈದು

ಚೆಂಡಾಡಿ ದಿಂಡುರುಳ್ಳ ದೀ ಕೈಯ ಕಲೆಗಳಂ
ನೋಡಿಲ್ಲಿ. ಕೌಕ್ಷೇಯಕಾಘಾತಗಳನುಂಡು,
ಲೋಹಿತಸ್ತೋತದೊಳ್ಳುಳುಗಿ, ಮಜ್ಜೆಯೊಳದ್ದಿ,
ಬಿರುಸಾದ ದೇಹವಿದು ಪಾರ್ಥಿವಕುಲೋದ್ಭವಂ :
ಯತಿವೇಷವೆನಗೆ ಆಂತರವಲ್ಲವಾಗಂತುಕಂ.”

೯೭೦

ನಸುಮುಗುಳ್ಳ ಗೆಯನಲರಿಸುತೆ ನುಡಿದಳ್ ನಾರಿ :
“ ವೀರವರ, ನೀನಾಡುವುದೆ ಬೇಡವೆನ್ನದೆಗೆ,
ನಿನ್ನ ಕಂಡೊಡನೆ, ಗೋಚರಮಾಯ್ತು ಕೈತವಂ !
ಅಂತೆ ನಾನಾದೊಡಂ ಜಾತಿ ಜೋಗಿನಿಯಲ್ಲ :
ಬಗೆಯೊಂದು ಬಯಕೆಯಂ ಪಡೆಯೆ ನೋಂತಿಹೆನಿಂತು.”

“ ಸುಂದರಿಯೆ, ಪೇಳಾವ ಪುಣ್ಯಂಗೈದುದಾ ಬಯಕೆ
ನಿನ್ನ ದೆಯನಾಲಿಂಗಿಸೆ ? ಬಯಕೆ ನಿನಗಾವುದೊ
ಲೋಕದ ಬಯಕೆಯಾಗಿರುವ ನಿನಗೆ ? ಉದಯಾದ್ರಿ
ಅಸ್ತಾದ್ರಿಗಳ ಮಧ್ಯೆ ಶರಧಿಮುದ್ರಿತ ಧರೆಯ
ರಾಷ್ಟ್ರ ರಾಷ್ಟ್ರಗಳಂ ಚರಿಸಿ ಬಂದಿಹೆನು ನಾಂ
ತೀರ್ಥಯಾತ್ರೆಯಲಿ. ನುಡಿ, ಬಯಕೆಯೇನೆಂಬುದಂ ;
ಮೇಣದಾರೆಂಬುದಂ. ಮುದದಿಂ ನಿವೇದಿಸೆನ್
ನನ್ನ ರಿವು ಬಲೈಗಳಿಗೊಳಗಾದುದೆಲ್ಲಮಂ.

೯೭೧

ನುಡಿ, ಬಯಕೆಯಂ, ದೇವಿ, ಓ ಭುವನ ವೋಹನ ಮೂರ್ತಿ ! ”

“ ನನ್ನಿಷ್ಟನಾತಂ ಜಗತ್ಪ್ರಸಿದ್ಧಂ, ವೀರಂ.
ಮೂರು ಲೋಕಂಗಳಲಿ ದೊರೆಯಿಲ್ಲವಾತಂಗೆ
ಸೌಂದರ್ಯದಲಿ ಬುದ್ಧಿಯಲಿ ಮಹಾವಿಕ್ರಮದಲಿ ! ”

“ ಅಹುದಹುದೆ ? ಅದಾರವನು ದೇವಿಯ ಕೃಪಾದೃಷ್ಟಿ
ಪರಿಪುಷ್ಟ ಪುಣ್ಯಪಾತ್ರಂ ? ”

“ ಸದ್ವಂಶ ಸಂಜಾತಂ.

ಪಾರ್ಥಿವಕುಲ ವರಿಷ್ಠವಂಶ ಸಂಭವಶ್ರೇಷ್ಠಂ ! ”

೯೭೦

“ ಇಂದುಮುಖಿ, ಹೆಸರಿನ ಹುಸಿಗೆ ನಿನ್ನ ದೆಯ ಸಿರಿಯ
ಮಾರದಿರು. ನಂಬಿ ಬರುಗನಸೊಂದನಾಮೇಲೆ
ಕೋಳುಹೋಗದಿರು. ವಿಗ್ರಹಮಿಲ್ಲದಾ ಗುಡಿಗೆ

ಕಳುಹದಿರು ನಿನ್ನೊಲುಮೆಯೈಸಿರಿಯ ಪೂಜೆಯಂ.
 ಫಣಿವೇಣಿ, ಕೀರ್ತಿಯೆಂಬುದು ಗಿರಿಯ ಕಂದರದ
 ನೀಹಾರಮಿನನುದಯಕೆಂತು ಹಬ್ಬುವುದಂತು
 ಕಿವಿಯಿಂದ ಕಿವಿಗೆ ನಾಲಗೆಯಿಂದ ನಾಲಗೆಗೆ
 ನೆಗೆಯುವುದು ಹಿಂಜಿ ಹಸರಿಸಿ ಹಬ್ಬಿ. ಗಾತ್ರವದು
 ಸೂತ್ರವಲ್ಲಾತ್ಮಕ್ಕೆ. ನಿನ್ನ ಹೃದಯದ ನಿಧಿಯ
 ಸೂರೆಗೊಂಡಿರುವಾತನಾರವನ್ ? ಸುಡಿಯೆನಗೆ ! ”
 “ ಹೆರರ ಜಸಕಿಂತೇಕೆ ಕರುಬುತಿಹೆ, ವೀರಯತಿ ?
 ನೆಲದರಿಕೆಯಾ ಮಹಾ ಕುರುಕುಲವನರಿಯೆಯಾ ? ”
 “ ಕುರುಕುಲಂ ? ”

೧೦೦೦

“ ಕುರುವಂಶ ಶರಧಿಯ ಸುಧಾಸೂತಿ
 ಲೋಕೈಕವೀರ, ನಾಮವನು ಕೇಳರಿಯೆಯಾ ? ”
 “ ನಿನ್ನ ಚೆಂದುಟಿಗಳಿಂ ಕೇಳಲಾಟೆಪೆನದಂ ;
 ಲೋಲಲೋಚನೆ, ಹಸರ ಹೆಜ್ಜೆನನೂಡೆನಗೆ ! ”

ಕಲಹಂಸ ಗಾಮಿನಿಯು ಕಿರುನಗೆಯ ಬಿಂಕದಿಂ
 ಸೊಸಿದಳು ಕಲಕಂಠ ಕೋಕಿಲೆಯ ವಾಣಿಯಂ,
 ಸವ್ಯಸಾಚಿಯ ಧಮನಿಯುಲಿ ಹರಿಯೆ ಮಧುಮದಿರೆ :
 “ ತ್ರಿಭುವನ ಜಗದ್ವಿಜಯಿ ಅರ್ಜುನಂ !—ಬೆರಗಾಗಿ
 ದೃಷ್ಟಿಸುತ್ತಿಹೆಯೇಕೆ ?—ಬಹುಗುಣಿತ ಜನಗಣದ
 ಸಂಸ್ಕೃತಿಯ ಧವಳ ಧಾರಾ ಸ್ವಾತಿ ವರ್ಷಕ್ಕೆ
 ಬಾಯ್ತೆರೆಯುತೆನ್ನ ಹೃದಯದ ಭಕ್ತಿ ಶುಕ್ತಿಯಲಿ
 ಮುತ್ತುಗಳ ರಚಿಸಿ ಕೋದಿಹೆ ವರಣಮಾಲೆಯಂ ;
 ಪ್ರೇಮಾಂಜಲಿಯ ನಿವೇದಿಸಲು ಕಾದಿರುವೆನೈ !
 ಹೇಳೆನಗೆ, ಯತಿವರನೆ, ಆ ಕೀರ್ತಿ ಬರಿ ಹುಸಿಯೆ ?
 ಹುಸಿಯೆಂದು ಹೇಳೊಮ್ಮೆ ; ಆ ವರಣಮಾಲೆಯನು
 ಹರಿದು, ಮುತ್ತುಗಳನೊಡೆದಿಳೆಗದ್ದಿ ಹುಡಿಗೈವೆ ! ”
 “ ಬೇಡ ಬೇಡಾ ಸಾಹಸಂ, ದೇವಿ ; ಬೇಡುವೆನು.
 ಆ ಹೆಸರುಮಾ ಬಲೆಯಾ ಧೈರ್ಯವಾ ಕೀರ್ತಿ
 ಹುಸಿಯಿರಲಿ, ಇರದಿರಲಿ ; ಕೈಬಿಡದಿರಾತನಂ,

೧೦೧೦

೧೦೨೦

ಕರುಣೆಗೈ ! ನಿನ್ನೆ ದೆಯ ಕೋಮಲಾಶ್ರಯದಿಂದೆ
ನೂಂಕದಿರು ; ದಿಕ್ಕಿಲ್ಲದಿಹನು, ಪರದೇಶಿ ತಾಂ !
ಇದೊ ದೇವಿ, ಮಣಿದ ಮೊಳಕಾಲಿನಲಿ ಸೆರಗೊಡ್ಡಿ
ಶರಣಾರ್ಥಿಯಾಗಿರುವನರ್ಜುನಂ ! ”

“ ಆ ! ನೀನೆ

ಅರ್ಜುನನೆ ? ” “ ಅಹುದು ; ನಾನಾ ಪ್ರೇಮಭಿಕ್ಷಾರ್ಥಿ !

ನಿನ್ನೆ ದೆಯ ಬಾಗಿಲಿಗೆ ತಿರುಪೆಗಾಗಿಯೆ ಬಂದೆ. ”

ಎನುತೆ ಮೊಳಕಾಲುರಿ, ತೃಷಿತ ದೃಷ್ಟಿಯ ಬೀರಿ,

ಕರಪುಟಾಂಜಲಿಯೆತ್ತಿ, ತನ್ನ ತನುರುಚಿರತೆಯ

ಪದತಲದಿ ಪೂಜೆಗೈವಾತನನು ಕಾಣುತಂ

೧೦೩೦

ಕಸಿಕರದಿ ಕರಗಿದಳ್ ಚಿತ್ರಾಂಗಿ. ಭಾವದಿಂ

ತಲ್ಲಣಿಸಿತೆದೆಯುಬ್ಬಿ. ಕಣ್ ತೊಯ್ದು ದಿರ್ಪಿನಿಂ.

ಸುಯೋರಿದತ್ತುಸಿರು. ಕಾಯಂ ಎಕಂಪಿಸುತೆ

ಬೆವರಿದುದು. ಮಳೆಬಿಲ್ಲು ಮಣಿದ ಮುಗಿಲಿನ ಮೇಲೆ

ನಸುಬಾಗಿ ನಿಲ್ವಂತೆ, ನರನತ್ತಲ್ ಕೊಂಕಿ,

ಮರಳಿ ಹಿಂಜರಿದು, ನೆಟ್ಟನೆ ನಿಮಿರಿದಳ್ ನಿಂತು

ಕಲ್ಪತರುವಂತೆ. ಸಂಯಮವ ಸಾಧಿಸಿ ಮತ್ತೆ

ನುಡಿದೋರಿದಳ್ ಮನ್ಮಥನ ಶಿಷ್ಯ : “ ವೀರವರ,

ಧರ್ಮಾನುಜಾರ್ಜುನಂ ದ್ವಾದಶಾಬ್ದಂಬರಂ

ಬ್ರಹ್ಮಚರ್ಯವ್ರತವ ಕೈಕೊಂಡು ಪೃಥ್ವಿಯೊಳ್

೧೦೪೦

ತೀರ್ಥಯಾತ್ರೆಯ ಮಾಳ್ವನೆಂಬುದೇಂ ಮಿಥ್ಯೆಯೇಂ ? ”

“ ತಿಂಗಳಿರುಳಿನ ಕತ್ತಲೆಯ ಕಟ್ಟಳೆಯ, ದೇವಿ,

ಕೆಡಿಪಂತೆಯೆಸಗಿರುವೆ ನೀನೆನ್ನ ನೋಂಪಿಯಂ.

ನಿನ್ನಿ ದಿರೊಳಾವ ನಿಯಮಂ ? ಎನು ಸಂಯಮಂ ?

ಸುಡುವುದಗ್ನಿಗೆ ಕಟ್ಟು ; ವಿಶ್ವಕರ್ತೃವಿನಾಜ್ಞೆ ;

ತರಗಿಲೆಯನೆಂತಂತು ಸುಗ್ಗಿಯ ಮುಗುಳ್ಳಳಂ,

ಶವವನೆಂತಂತೆ ಜೀವಿಪ ಹಸುಳೆಯಂ, ದಹಿಸಿ

ತೋರ್ದವುದು ನಿಷ್ಪಕ್ಷ ಪಾತಮಂ ; ಆದೊಡಂ

ನಿನ್ನನ್ನರೊಂದು ಕೈಯಿಡೆ ನಿಯಮಮಂ ತ್ಯಜಿಸೆ

೧೦೫೦

ಹಿಂಜರಿಯದಾ ! ಪಾಲಿಸುವೆನೆಂತು ನಿಷ್ಠೆಯಂ
ಭಾವರಾಗದ ಜೀವಿ, ಸಹಜ ಚಂಚಲ ನರಂ
ನಾಂ ? ಪರಾಜಯಮಿದುವೆ ಪರಮಜಯವಿಂದೆನಗೆ !”

ಕೇಳಿದಳ್. ಮನದಿ ಸಂತೋಷಿಸುತೆ ಬಾಹ್ಯದಲಿ
ಹಗೆನುಡಿಯನಾಡಿದಳ್ : “ ಪತಿತನಾಗದಿರು, ಯತಿ !
ಹೂಣಿಕೆಯ ನೇಮವನು ಮುರಿದು ಕಾಮಗೆ ನೀಡಿ
ಕಾಣಿಕೆಯನಪಯಶೋದುಂದುಭಿಯ ಮೊಳಗದಿರ್
ನಿನ್ನ ಕೀರ್ತಿಯ ಲೋಕದಲಿ. ಕಾಡಿಗೆಯ ಕಣ್ಣು
ಕತ್ತಲಿಸಿದುದೆ ನಿನ್ನ ಚಿತ್ತಮಂ ? ಧೀರ ಮುನಿ,
ಪೈಜಿಯಂ ಪಾಲಿಸುವ ನಿನ್ನ ಧೈರ್ಯವದೆತ್ತ

೧೦೬೦

ಜಾರಿದುದೋ ? ಎನ್ನೊಳೇನಂ ಕಾಣುತ್ತಿಂತು ನೀಂ
ಧುಮುಕುತಿಹ ನಾಯಕದ ನರಕಕ್ಕೆ ? ಕೇಳೊರೈ
ನಾಂ ಸಾಂದ್ರ ವಿಪಿನ ಕೇಂದ್ರದಿ ಸಂಚರಿಸುತಿರಲ್,
ಕ್ಷುಧಿತ ಭೀಷಣ ಭೀಮ ಫಣಿವರ ಕರಾಳತರ
ಕ್ರೂರನೇತ್ರದ ಮೋಹದಾಕರ್ಷಣೆಗೆ ಸಿಲ್ಕಿ
ಕೋಮಲ ಕುರಂಗ ಶಿಶುವೊಂದೊಯ್ಯನೊಯ್ಯನೆಯೆ,
ಸೂಜಿಗಲ್ಲಿನ ಸೆಳೆತಕೊಳಗಾದ ಸೂಜಿಯೊಲು,
ಮೃತ್ಯುಜಿಹ್ವಾಗವ್ವರಾಭಿಮುಖಮಾಗಿದುರ್
ಚೀರಿದತ್ತಡವಿಯೆ ಮರುಗುವಂತೆ. ಭೀಷ್ಮಫಣಿ
ನೇತ್ರ ಸೂತ್ರದನೆಳೆಯುತಿರೆ ಬಗಿದು ಜಿಂಕೆಮರಿ
ಬಿಡಿಸಿಕೊಳಲೆಳಸಿಯುಂ ಬಿಡಿಸಿಕೊಳಲಾರದೆಯೆ

೧೦೭೦

ತನ್ನಿ ಜೈಗೆದುರಾಂತೆ ಘೋರಾಹಿ ಮುಖದೆಡೆಗೆ
ಚಲಿಸಿದುದು.—ರಕ್ತಿ ಸಿದನಾನೇಣಶಾಬಮಂ
ಕೊನೆಗದಂತಿರ್ಕೆ !—ನೀನಾ ಮಿಗವಸುಳಿಯೋಲೆ
ಕುರುಡು ಮೋಹದೊಳದ್ದಿ ಮರುಳ್ಗೊಂಡು ಸುಗ್ಗುತಿಹೆ !
ನಶ್ವರದ ಪೂಜೆಗೆ ಚಿರಂತನವ ಬಲಿಗೊಡಲು
ಹವಣಿಸುತ್ತಿಹೆ. ಪ್ರೇಮವಲ್ಲ ; ಕಾಮದ ಚಿಹ್ನೆ
ಇದು ಕಣಾ ! ಕ್ಷಣಿಕ ಸುಖ ಸಂಪ್ರಾಪ್ತಿಗೋಸುಗಂ
ಶಾಶ್ವತಾತ್ಮದ ಬಲಿಯೆ ? ಏನಿದೀ ದುರ್ಬಲತೆ ?

ಅರ್ಜುನದೇವ, ಮಿಥ್ಯೆ ನಿನ್ನ ಪೌರುಷದ ಕಥೆ ! ”

“ ನನ್ನ ಜೀವನ ಪರಮಪುರುಷಾರ್ಥ ರೂಪಿನಿಯೆ,
ಭುವನೈಕಮೋಹಿನಿಯೆ, ನೀನೆನ್ನ ಸಂಪದಕೆ
ಲಕ್ಷ್ಮಿ ; ವಿದ್ಯೆಗೆ ವಾಣಿ ; ಪರಮಸೌಂದರಕೆ ರತಿ ;
ಸರ್ವಾಭಿಲಾಷೆಗಳಿಗಾಕಾಂಕ್ಷೆಗಳಿಗೆಲ್ಲ

೧೦೮೦

ಚರಮಗತಿ ! ನೀನೆ ಶಾಶ್ವತ ಸತ್ಯ ; ಪ್ರಾಣೇಶ್ವರಿ,
ನಿನ್ನ ನುಳಿದೆಲ್ಲವೂ ಬರಿಯ ನಶ್ವರ, ಮಿಥ್ಯೆ !
ನೀನಿಲ್ಲದೆಲ್ಲವೂ ಶೂನ್ಯ ಶೂನ್ಯಂ, ಪೂರ್ಣ !

ನೀನಮೃತವೆನಗೆ ; ನೀನಿಲ್ಲದಮೃತವೆ ಮೃತ್ಯು !
ನೀ ಮಾಯೆ ; ನೀ ಮುಕ್ತಿ ! ಜಪ ತಪ ವ್ರತವೇಕೆ
ನೀನೆಯಿರೆ ; ಸೊದೆಯ ಸೋನೆಯೆ ಸುರಿಯುತಿರೆ ಮರುಳು

ಕೃಷಿಯೇಕೆ ಉದರಪೋಷಣೆಗೆ ? ಕಾಂಚನಖನಿಯ

೧೦೯೦

ಖನನಂ ವೃಥಾ ಪರಿಶ್ರಮವಲ್ಲೆ ಸ್ಪರ್ಶಮಣಿ
ಕರದೊಳಿರೆ ? ಸೊಡರೇಕೆ ತಳತಳಿಸುತಿರೆ ಖಮಣಿ ?

ಹೇ ಚಿತ್ತರಂಗಿನಿಯೆ, ನಿನ್ನ ಸಂಗವೆ ಪರಮ
ಮಂಗಲಂ ; ಮೋಕ್ಷ ಮಾಲಿಂಗನಂ ! ತೆಗೆ ಕೀರ್ತಿ
ಬರಿ ಮಾಯೆ ! ನೀನೆ ನಿರುತಂ ; ಮಿಕ್ಕುದೆಲ್ಲ ಹುಸಿ ! ”

ನುಡಿದನಂತರ್ಜುನಂ. ನೋಡಿದನು ತನ್ನೆ ದುರು
ನಿಂದೆಸೆವ ಸೌಂದರ್ಯದಿವಮಂ, ತೃಷಾಪೂರ್ಣ
ನೇತ್ರಸೂತ್ರದಿ ಬಂಧಿಸೆಳೆವಂತೆ. ಮದನನುರಿ
ಗಾತ್ರಸಂಪೂರ್ಣದಲಿ ನಾಳನಾಳಂಬೊಕ್ಕು
ದಹಿಸಿದತ್ತೊಡನೊಡನೆ ರಾಗಾರುಣಜ್ವಾಲೆ
ಪ್ರೋಜ್ವಲಿಸುವೋಲ್. ಉಗ್ರದಾವಾಗ್ನಿ ತರುನಿಚಯಮಂ
ಕೊಂಡುರಿಯುವಂತೆ ಪೊತ್ತಿದುದು ಚಿತ್ರಾಂಗಿಯಂ
ಪ್ರಣಯ ಪ್ರಲಯ ಶಿಖಿ. ವಿಕಂಪಿಸಿದಳುತ್ಕಂಠೆ.
ನಿಂದುದು ಹರಿವ ಕಾಲಮಂತೆ ನಿಂದುದು ಸೃಷ್ಟಿ
ದೃಷ್ಟಿಸುತ್ತಾ ಮಧುರ ಮನ್ಮಥ ಮುಹೂರ್ತಮಂ,
ಕರ್ತವ್ಯಮಂ ಮರೆತು ತನ್ಮಯತೆಯಿಂದೆ. ವಿಧಿ
ಇಂದ್ರಧನುರಿದ್ರಜಾಲಂ ನೆಯ್ದು ಬೀಸುತಿರೆ,

೧೧೦೦

ಮಧುಮದನರೋಕುಳಿಯ ಬಣ್ಣ ನೀರನ್ನೆ ರಚಿ
ಚೆಲ್ಲಿದರ್ ಬಿಂಕೆಯುರಿಗೆಣ್ಣೆಯಂ : “ ಪ್ರೇಮನಿಧಿ,
ಪ್ರಾಣೇಶ, ಸೂರೆಗೊಳ್ಳೆನ್ನ ಸರ್ವಸ್ವಮಂ,
ಮೇಣೆನ್ನ ನಿಲ್ಲಗೈ ! ” ಎನುತೆ ನಳಿತೋಳ್ಗಳಂ
ನೀಡಿದಳ್ ಚಿತ್ರಾಂಗಿ ! ಪ್ರೇಮದಾಲಿಂಗನದಿ
ಶೂನ್ಯವಾಯಿತ್ತೆಲ್ಲವಾನಂದ ವಿಸ್ಮೃತಿಯ
ಭೋಗ ನಿರ್ವಾಣದಲಿ ! ಉದುರಿತು ಕುಸುಮವೃಷ್ಟಿ
ಮಲ್ಲಿಗೆಯ ಹೊದರಿದೆ, ಮಾತನುಳಿದಿನಿಮುತ್ತುಗಳ್
ತಿರೆಯ ತುಟಿಗಳಿವಂತೆ ; ತೀಡಿದುದು ತೆಂಗಾಳಿ ;
ಎಸೆದುದು ವಿಹಂಗ ಮಂಗಲವಾದ್ಯಮೆತ್ತಲುಂ
ಖುತುನೃಪನ ಸಾಲಂಕೃತಾಸ್ಥಾನವೆನೆ ಮೆರೆವ
ಚಾರು ಕಾಂತಾರದ ಮನೋಜ್ಞ ತರುಗೋಷ್ಠಿಯಿಂ :
ಸ್ವರ್ಗ ಮರ್ತ್ಯಂಗಳುಂ ಕಾಲದೇಶಂಗಳುಂ
ಸುಖದುಃಖ ಜನ್ಮ ಮೃತ್ಯುಗಳೆಲ್ಲಮೊಂದಾಗಿ
ಮುಳುಗಿದುಮೊಂದನಂತಾನಂದ ರಸಧಿಯಲಿ !

೧೧೧೦

೧೧೨೦

ಇಂತು ಕಾಲದ ಪಕ್ಷಿ ಪಗಲಿರುಳ್ಳೆಂಬೆರಡು
ರೆಂಕೆಗರಿ ಬಿರ್ಚಿ ಸುಖಮಧುಸುಧೆಯನೀಂಟುತ್ತೆ
ಹಾರುತ್ತಿರೆ, ನವೀನ ದಂಪತಿಗಳಿರ್ವರುಂ
ರಸದ ಹರಿಗಲನೇರಿ ಜೇನು ಹೊಳೆಯಲಿ ತೇಲಿ
ಪಯಣಗೈದರು, ಸೋಮುಡಿಯ ಹೆರಳು ಮುಂಗುರುಳು
ನುಣ್ಣದಂಪಿಂಪು ಕೆಂದುಟಿ ಎರ್ದೆಗಳೆಂದೆಂಬ
ನಂದನ ದ್ವೀಪ ಬೃಂದಾವನದಿ ಮಾಂದಳಿರ
ತೂಗುಯ್ಯಲೆಯ ಶಯ್ಯೆಯಲಿ, ರಾಸಲೀಲೆಯಲಿ !
ಚಿತ್ರವಾಹನ ಪುತ್ರಿಯುಂ ಶಕ್ರತನಯನುಂ
ಮಧುಮದನರಿದ್ರಜಾಲದ ಲಲಿತ ಪಂಜರದಿ
ಎಣೆವಕ್ಕಿಗಳ ಹೋಲಿ ಭೋಗಿಸಿದರನುದಿನಂ
ಗೃಹ ಬಂಧು ಮಿತ್ರರಂ ಮರೆದು, ಕರ್ತವ್ಯಮಂ
ತೊರೆದು : ನವಪಲ್ಲವಿತ ವನವನಲೆಯುತ್ತೊರೈ,
ಪರಮುಳಿತ ಪುಷ್ಪಾಪಚಯದಿ ದಾಮವ ರಚಿಸಿ

೧೧೩೦

ಓರೊರ್ವರಿಗೆ ಸೂಡುತಾನಂದಿಸುತ್ತೊರೈ,
 ಕಾಮಳ್ಳಿ ಕಾಜಾಣ ಪಿಕಳಾರ ಗಿಳಿ ಚೋರೆ
 ಕೋಗಿಲೆಗಳುಲಿಹಕ್ಕ ನಲಿಯುತ್ತುಂ, ಬಿನದಿಸುತೆ
 ಕುಳಿರ ತಿಳಿಗೊಳನ ತಣ್ಣನೆ ಮಿಹದಿಂದೊರೈ,
 ಇನಿರಸದ ಪಣ್ಣಳಂ ತಿರಿದುಂಡು, ದಿನದಿನಂ
 ಬಿಡದೆ ರಮಿಸಿದರಿತ್ತು. ತಾನೆನಿತೊರೈ ಅರ್ಜುನಂ
 ನಡುವಗಲ ಬಿರುಬಿಸಿಲಕುರೆ ಜಗತ್ತೆಲ್ಲಮಂ,
 ತರುವರದ ನಿಬಿಡ ಛಾಯಾ ಶೀತಲಾಶ್ರಯದಿ
 ಶಾಧ್ವಲದ ಮೇಲೆ ಕಿಸಲಯದ ಪರ್ಯಂಕದಲಿ
 ಬಿಂಬಾಧರೆಯ ಕೋಮಲಾಂಕದೆಡೆ ಶಿರವಿಟ್ಟು
 ವಿಶ್ರಮಿಸಿಕೊಳುತೆ, ಹೇಳುವನು ಪಾಂಡವ ಕಥಾ
 ವಿಸ್ತಾರಮಂ. ಕೇಳುತೆ ಮೃಗಾಕ್ಷಿ ಮರೆದಪಳ್
 ಬಾಹ್ಯಮಂ. ಮುಗಿಯೆ ಹೊರಗಣ್ಣುಲರ್ದ ಪುದು ಮನದ
 ಮಾಯಾಕ್ಷಿ : ಮಿಂಚುವುವು ಚಿತ್ತರಸಭಿತ್ತಿಯಲಿ
 ಹಸ್ತಿಪುರಿ ಮೇಣಿಂದ್ರಪ್ರಸ್ಥಾದಿ ನಗರಗಳ್,
 ನಾಡುಗಳ್, ಪಾಳಯದ ಬೀಡುಗಳ್, ಕಾಳೆಗದ
 ನೋಟಗಳ್ ; ಪಾಂಡು ಧೃತರಾಷ್ಟ್ರ, ಕೌರವ ಭೀಷ್ಮ
 ದ್ರೋಣ ಧರ್ಮಜ ಭೀಮ ಕರ್ಣ ದ್ರಾಪದಿ ಶಕುನಿ
 ಶ್ರೀ ಕೃಷ್ಣ ಬಲರಾಮ ನಕುಲ ಸಹದೇವಾದಿ
 ನೆಲದರಿಕೆಯಾಳುಗಳ್ ! ಆಲಿಸುತ್ತಾಲಿಸುತೆ
 ತೇಲಿಹೋಹಳು ಕನಸಿನಲಿ ಚಿತ್ತಿ, ತಾನೆ ತಾಂ
 ಕನಸಾಗಿ. ಕುಸುಮ ವನ ಜನಿತ ಪರಿಮಳ ಮಂದ
 ಶೀತಲಸಮಾರಣಂ ತೀಡುತ್ತಿರೆ, ಕಿರೀಟಿ
 ಕಥೆಯ ಹೇಳುತ್ತೆ ಹೇಳುತ್ತೆ ಜೋಂಪಿಸಿ ಮಲಗಿ
 ನಿದ್ರೆ ಗೈಯುವನೊಯ್ಯನೆಯೆ ಕಣ್ಣಿವೆಯ ಮುಚ್ಚಿ.
 ನಿದ್ರಿಸುವ ಸೌಂದರ್ಯಮುದ್ರಿಕೆಯ ಕಣ್ಣಿನೆಯೆ
 ನೋಡಿ ನಲಿದಪಳಬಲೆ. ಚುಂಬನಕ್ಕೆವೆ ಬಿರ್ಚಿ
 ನಗೆಮುಗುಳನಿತ್ತು ಅಲರಿಸುತೆ ಕೇಳುವನವಂ :
 “ ನೀನಾರೆಲೆಗೆ ಚೆನ್ನೆ ? ಯಾವ ದೂರದ ದಿವ್ಯ

೧೧೪೦

೧೧೫೦

೧೧೬೦

ಲೋಕದಿಂದಿಳಿತಂದು ಎನ್ನ ಬಾಳನು ಇನಿತು
ಇನಿಗೈದಪೆ? ನಿನ್ನ ಹೆಸರೇನರುಹು. ಸವಿದದನು
ಸುಖಿಸುವೆನು. ಕೇಳಿದೆನೆನಿತೋ; ಹೆಸರನೊರೆಯದಿಹೆ!

ಹೆಸರಿಲ್ಲವೇ ನಿನಗೆ? ನೀನೆನಗೆ ತೋರುತಿಹೆ
ಮಧುರಮಾಯಾಸ್ವಸ್ವ ದಂತೆ. ನಿರುತವನರಿಯೆ.
ಹೆಸರನೊರೆ, ಓ ಎನ್ನ ಸವಿಗನಸೆ, ಮನದನ್ನೆ!”

೧೧೭೦

ಬಾಯ್ತೆರೆಯನರಳಿಸುತೆ ಮರಿಗೋಗಿಲೆಯ ತೆರದಿ
ಚಿತ್ರಾಂಗಿ :- “ಹೆಸರೇಕೆ, ಓ ಎನ್ನ ಎದೆಯನ್ನೆ?
ಬಿಸಿಲ ಬೇಗೆಗೆ ಬಳಲಿ ದಾರಿ ಬಳಿ ತೋಂಟದಲಿ
ಸ್ವಾದು ಚೂತದ ಫಲವ ಕೊಯ್ದುಂಬವಂಗೇಕೆ
ಹೊಲದ ಹೆಸರಿನ ಗೊಡವೆ? ಓ ಎನ್ನ ಉಸಿರೊಲವೆ,
ತೆನಿವಣ್ಣು ನುಂಡು ಸವಿ! ಯಾರಾದರೇನಂತೆ
ನಾಂ? ಹೆಸರಿನಲಿ ರಸವೆ? ಹೆಸರಿಲ್ಲದವಳು ನಾಂ.

ಬರಿ ಮಾಯೆ! ಸವಿಸೊನ್ನೆ! ಆದರೇಂ? ಮನದನ್ನೆ,
ಮಾಯೆ ನನ್ನಿ ಯ ಮೊದಲ ಛಾಯೆ! ಇಂದಲ್ಲದಿರೆ,
ಎಂದಾದರೊಂದುದಿನವರಿವೆ ನೀಂ, ನಾನಾರು
ಎಂಬುದನು, ಮುಂದೆ.—ನೋಡಿದೊ ಮಧುವಿಸಿನವೆಂತು

೧೧೮೦

ಮುಳುಗಿದೆ ಹಗಲ್ಲ ನಸಿನಲಿ! ತಣ್ಣನೆಯ ಗಾಳಿ
ತೀಡುತಿಹುದೆಂತು ಬಿಜ್ಜಣವಿಕ್ಕಿ? ನೋಡಲ್ಲಿ
ಬಿಸಿಲ ಹನಿ ಹಸುರಿನಲಿ ತಂಪನೆರಚುತೆ ಕಣ್ಣೆ
ಕುಣಿಯುತಿಹುದೆಂತು! ಆ ಮರದ ಕೊಂಬೆಯಮೇಲೆ
ನವಿಲು ಕುಳಿತಿದೆ ಚಿತ್ರ ಬರೆದಂತೆ! ಆ ಹರಿಣಿ
ತನ್ನ ಮರಿಯೊಡನೆಂತು ಸರಸವಾಡುತಿದೆ? ಅದೊ,
ಬನದ ಮೌನದ ತಾರ್ಯವನೆ ಊದುವಂದದಲಿ
ವನವನಪ್ರತಿಧ್ವನಿತ ಕಳಕಂಠವಾಣಿ! ಆಃ
ಗಿರಿಯಿಂದೆ ಗಿರಿಗಿಂತುಟನುರಣಿತವಾಗುತ್ತಿದೆ ಕೇಳೆ!”

೧೧೯೦

ಮಧುರವಾಙ್ಮಧುಧಾರೆ ಸೋರೆ, ಫಾಲ್ಗುಣ ತಾರೆ,
ಆ ನೀರೆ ತಾಂ ಪಾಡೆ ಸ್ವರಸರಸ್ಪಲಿಲದಲಿ
ಕಾಡೆ ತೀಂಕಾಡುವೋಲೆ ಕುಂತಿಯ ತನೂಭವಂ

ಗಾನದಾನಂದ ವೈತರಣಿಯಲಿ ಮುಳುಗಿ ಮೈ
ಮರೆದಪಂ. ಜೈತ್ರವಾಹಿನಿಯಿಂತು ತಾನಾರು
ಎಂಬುದನೆ ರಟ್ಟುಗೈಯದೆಯೆ ಫಲ್ಲುಣನೊಡನೆ
ಕ್ರೀಡಿಸಿರೆಯಿರೆ ಇಕ್ಷು ದಂಡ ಕೋದಂಡನಿಂ
ಪಡೆದುಕೊಂಡವಧಿಯದು ಬಳಿಸಾರಿದತ್ತೊಯ್ಯನೆ.

ಮೇಣೋರ್ಧನಂ ದಿವಸದವಸಾನ ಸಮಯದಲಿ

೧೨೦೦

ಫಲ್ಲುಣಂಬೆರಸಿ ಚಿತ್ರಾಂಗಿ ಬನವೂಗಳಂ
ತಿರಿದಿನಿಯನಂ ಅಲಂಕರಿಸುತುಂ, ಪಣ್ಣಳಂ
ಕುಯ್ದು ಕುಯ್ದಾ ತಂಗೆ ತಿನಲೀಯುತುಂ, ಕ್ರೀಡೆಯಿಂ
ಪುಷ್ಪಿತವ್ರತತಿತಿಯಿಂ ವ್ರತಿಸತಿಯ ಕಟೆಗೆ
ಸಾರಸನಮಂ ರಚಿಸಿ ತೊಡಿಸುತುಂ, ವ್ರೀಡೆಯಿಂ
ಮುಡಿಸುತುಂ, ಸರಸವಾಡುತ್ತೆ ಸಾರಸವದನೆ
ಮೆಲ್ಲಮೆಲ್ಲನೆ ಬಳಿಯ ಕುತ್ತೀಲ ಚೂಡದ ತುಂಗ
ಶೃಂಗರಂಗಕ್ಕೇರಿದಳ್. ತೋರಿದಳ್ ಪತಿಗೆ
ರಮಣೀಯ ದೃಶ್ಯವೈಶಾಲ್ಯಮಂ : ಗಿರಿಯೊಡನೆ
ಗಿರಿ, ಕಾಡೊಡನೆ ಕಾಡು, ನಗಕಿದಿರು ಕಾನನಂ,
ಕಾಂತಾರಕಿದಿರು ಪರ್ವತಪಂಕ್ತಿ, ವರ್ಧಿಸುತೆ
ಸ್ಪರ್ಧಿಸುತೆ ದೂರದಂಬರದ ಪಾರಂಬರಂ
ನೆರೆ ಪರ್ವಿ ಮೆರೆದಿದುರ್ವಾ ದೃಷ್ಟಿಸೀಮೆಯಲಿ
ನೋಡುತಿರಲಿರಲರ್ಜುನಂ ಸುಯ್ಯು, ಖಿನ್ನತಾ
ಭಾರದಿಂ ಬಾಗುತೆ, ಕುಬೇರ ದಿಬ್ಬುಖವಾಗಿ
ನಟ್ಟಾಲಿ ಬೀಳ್ವಂತೆ ನಿಟ್ಟಿಸುತೆ ಮೌನಮಿರೆ
ಕಂಡು ಕಾತರೆ ಚಿತ್ರ ಸಕರುಣ ಧ್ವನಿಯಿಂದೆ
ಬೆಸಗೊಂಡಳಿಂತು : “ಓ ನನ್ನ ಪ್ರಾಣಪ್ರಭೂ,
ಶೂನ್ಯ ಚುಂಬಿತ-ಅಸ್ತ-ಅಚಲ-ಚೂಡದಿ ವರುಣ-
ದಿಕ್ಪಟದಿ ಮುಕ್ತವಾದಾವಲಂಬಂ ರವಿಯ
ರುಕ್ಮಬಿಂಬಂ ಕ್ರಕಚಿತ ದಿಗಂತರೇಖೆಯಂ
ಮೆಟ್ಟಿ ನಿಂದೆಸೆಯುತಿರೆ ನೀನದೇನಿಂತೇಕೆ, ಪೇಳ್,
ಉತ್ತರ ದಿಶಾವಲಯದತ್ತ ಚಿತ್ತನುಮಾಗಿ

೧೨೧೦

೧೨೨೦

ನಟ್ಟು ನಿಡುನೋಟದಿಂದೇನನಾಲೋಚಿಸುವೆ ? ”

ನಲ್ಲಿಯ ಕದಂಪಂ ಬೆರಳಳಿರಿಂ ಸವರುತಿಂತು
ಮಾರುತ್ತರಂಗೊಟ್ಟನಿಂದ್ರಜಂ “ ಹೃದಯೇಶ್ವರಿ,
ನೀನೆನ್ನ ನೇಕಿಲ್ಲಿಗೆಳೆತಂದೆ, ಅಯ್ಯೋ, ಈ
ಎತ್ತರಕ್ಕೆ, ಮೇಣ್ ಬಿತ್ತರಕ್ಕೆ ? ಆ ಕಂದರದ
ಸಂಕುಚಿತ ಜೀವನವೆ ಸುಖದಮಾಗಿದತ್ತು.

೧೨೩೦

ಅಲ್ಲಿ ನಿನ್ನೊಡಗೂಡಿ ವಿಸ್ತೃತ ಸ್ವಪಂಚವಿದು
ಇಹುದೆಂಬುದನೆ ಮರೆತ ಸೊಗದೊಳ್ ನೆನೆಯದಿದೆ.

ಅಯ್ಯೋ, ನೀನಿಲ್ಲಿಗೆಕೆನ್ನ ನೆಳೆತಂದೆ ? ಸತಿ,
ಉತ್ತರಾಶಾ ಮೇಖಲೆಯ ದಾಂಟುತೆನ್ನಾಶೆ
ಗರಿಗೆದರಿ ಹಾರುತಿದೆ ಅಗ್ರಜಾವರಜರಂ
ಸಂದರ್ಶಿಸುವ ಸಂಭ್ರಮದಿ. ಇಂದು ನನ್ನದೆಯ
ಹಕ್ಕಿ ತುಡಿದಿದೆ ಮದನ ಕನಕ ಪಂಜರದಿಂದೆ
ಬಿಡುಗಡೆಯ ಬಯಸಿ ! ಸುಂದರಿ, ನಿನ್ನ ಮನೆಯೆಲ್ಲಿ ?
ತಂದೆತಾಯಿಯರಕ್ಕತಂಗಿಯರ್ ತಮ್ಮದಿರ್
ಬಂಧುಗಳ್ ಬಳಗದವರಾರಿಲ್ಲವೇಂ ನಿನಗೆ ?
ನೋಡೆ ನಿನ್ನಂ ಬಯಸುವವರಿಲ್ಲವೇನಲ್ಲಿ ಪೇಳ್ ?
ಮೇಣ್ ನೀಂ ನೋಡಲೆಳಸುವರಿಲ್ಲವೇಂ ? ”

೧೨೪೦

ರತಿಪತಿಯ

ವರದವಧಿ ಕೊನೆಮುಟ್ಟಿಹುದನರಿತು ಚಿತ್ರಾಂಗಿ
ನಿಡುಸುಯ್ದು ಕಡುದುಗುಡದಿಂದೆ “ ಹೃದಯೇಶ್ವರಾ,
ಇಂದಿಂಗಿ ಬೇಸತ್ತೆಯೇನೆನಗೆ ? ದಣಿವಾಯ್ತೆ
ನಿನಗಿಂದು ? ಇರು, ಇನಿಯ, ನಾಳೆ ಮುಂಬೆಳಗಿನಲಿ
ನಾನಿಲ್ಲವಾದಪೆನ್ ! ಕನಕಪಿಂಜರದಿಂದೆ
ಹೃತ್ಪಕ್ಷಿ ಮುಕ್ತಿ ಪಡೆದವುಡು ! ಮನೆ ನನಗಿಲ್ಲ.
ಹೆಸರಿಲ್ಲ. ನಾನೊಂದು ಕನಸು. ನಿನ್ನದೆಯೊಲೈ
ಕಾಣುತಿಹ ಸವಿಗನಸು. ನಿದ್ರೆಯಿಂದೆಚ್ಚತ್ತು
ನಾಳೆ ನೀಂ ನೋಳ್ವನಿತರೊಳೆ ಬಿರಿವುದೀ ಮಾಯೆ !
ಆವರೆಗೆ ಈ ಹೂವನೂ ಧರಿಸು ಮಾಲೆಯಲಿ,

೧೨೫೦

ಪ್ರಾಣೇಶ! ಎನಿತೆನಿತೆ ಹೂವುಗಳು, ಇದಕಿಂತ
ಬಣ್ಣದಲಿ ಕಂಪಿನಲಿ ಚೆಲುವಿನಲಿ ನೂರ್ಮಡಿಯ
ಹೂವುಗಳು ನಿನ್ನ ಹಾರದೊಳೊಳವು ; ಬಲ್ಲೆ ನಾಂ !
ಆದೊಡಂ ನಿನ್ನಲಸ ಸಮಯದಲಿ, ಈ ವಿಜನ
ವಿಪಿನದಲಿ, ನಿನ್ನ ಕ್ರೀಡಾವಸ್ತುವಾಗಿದ್ದು,
ಬೇಸರಾಸರ್ಗಳೆದು ಹಗಲಿರುಳು ನಿನ್ನೊಡನೆ
ನಲಿದಾಡಿದೀ ದೀನ ಕಾನನ ಪ್ರಸೂನಮಂ,
ಹೇ ಕಾಂತ, ಮರೆಯದಿರು ; ತೊರೆಯದಿರು !”

೧೨೬೦

ಅರ್ಜುನಂ

ಪೆರೆಸೊಸಲನಡಿಗೆ ಚಾಚಿದ ತಿಮಿರಕುಂತಲೆಯ
ಮೈತಬ್ಬಿ, ಗದ್ದದಿತ ಕರುಣಾರ್ದ್ರವಾಣಿಯಿಂ :
“ಹಗಲಿರುಳನೆಂದಿಗೂ ಕೈಬಿಡದು, ಕಾಮಿನಿಯೆ ;
ಉದಯಾಸ್ತ ಹಸ್ತ ಸಂಸರ್ಗದಿಂ ಪೃಥ್ವಿಯಂ
ಸುತ್ತುವರ್ ದಿನದಿನಂ ಚಿರ ರಾಸಕೇಳಿಯಿಂ !
ಅಂತೆ ನಾವಿರ್ವರುಂ ! ಚಿಂತೆ ನಿನಗೇಕೆ, ಸಖಿ ?”

ಪದ್ಮದಲದಿಂ ಶಿಶಿರಬಿಂದು ಬಸಿವಂದದಲಿ
ಕಂಬನಿಗಳುರುಳೆ ಹನಿಹನಿ ಮುತ್ತು ಮುತ್ತಾಗಿ,
ಮೃಗನೇತ್ರೈ ಶುಭಗಾತ್ರೈ ನುಡಿದಳಿಂತಾ ಚಿತ್ರೈ :
“ಪೃಥಿವೀಂದ್ರ, ರತಿವರನ ವರಮಹಿಮೆಯಿಂದಾದ
ಸೌಂದರ್ಯವಿದು ನಶಿಸುವುದು ನಾಳೆ ; ಋತುನ್ಯಪಂ
ಬಿಟ್ಟ ಕಾನನ ರಾಜಿಯಂತೆವೋಲಾದಪೆಂ !
ಹಿಂದೊರ್ಮೆ ನೂಂಕಿದಂದದೊಳೆನ್ನ ನಿನ್ನೊರ್ಮೆ
ಹಳಿಯುವೆ ಕಿರಾತ ಕನ್ನಿಕೆಯೆಂದು ; ಮಾಯೆಯಿಂ
ನೋಂಪಿಯಂ ಕಿಡಿಸಿ ವಂಚಿಸಿದ ಶಾಕಿನಿಯೆಂದು !
ನೀನಿಲ್ಲಿಗೈತಂದ ಪ್ರಥಮಾ ನಿಶೀಥದಲಿ
ಶೀತಕಿರಣಸ್ನಾತ ಶುಭ್ರೋರ್ಣದಭ್ರತತಿ
ವಿಭ್ರಾಜಿಸಿರೆ, ಹುತಾಶನ ಮುಂದೆ ತರುತಲದ
ನಿನ್ನೆಡೆಗೆವಂದ ನಾಣಿಲಿ ನಿಶಾಚರಿಯ ನೆನೆ !
ಪರಿಭೂತಿಯವಿನೀತೆ ಲಜ್ಜೆಯಿಲ್ಲದ ಧೂರ್ಮೆ

೧೨೭೦

೧೨೮೦

ನಾನಾ ಕಿರಾತೆ! ಶ್ರೀ ಮದನ ಪ್ರಸಾದದಿಂ
 ನಿನ್ನ ಹೃದಯವನೊಂದು ಮಾಸಂಬರಂ ಗೆಲ್ಲು
 ಸಗ್ಗ ವನೆ ಸೂರೆಗೊಂಡಾಕೆ! ಓಪನೆ, ಪಾಪಿ
 ಇವಳೆಂದು ಕೋಪಿಸದೆ ಕಾವುದೈ. ಕಂಪಿಸಿದೆ
 ನನ್ನೆದೆ ಅಮಂಗಲದ ಭೀತಿಯಿಂ! ” ವಿಸ್ಮಿತಂ
 ಸಸ್ಮಿತವದನನಾಗಿ ಕಥೆಗೇಳುತೆ ಕಿರೀಟಿ
 ರಮಣಿಯಂ ಸಂತೈಸುತಿರೆ, ದೂರ ಬಹುದೂರ
 ಕಂದರ ಪ್ರಾಂತದಲಿ ದೇವೇಂದ್ರ ದಿಕ್ಕಿನೆಡೆ
 ಮೆಲ್ಲಮೆಲ್ಲನೆ ದಟ್ಟಯಿಸುತಿದ್ ಕತ್ತಲೆಯ
 ಮರ್ಬಿನಲಿ ಮಿರುಗಿದುವು ಸಾಸಿರ ಸೊಡರ್ಮಾಲೆ,
 ಮಳೆಬಿದ್ದ ಮಲೆನಾಡಿನಡವಿಯಲಿ ಕವಿದುಬಹ
 ಕಾರ್ಗತ್ತಲೆಯ ಗರ್ಭದೊಳ್ ನಿಬಿಡ ವೃಕ್ಷಲತೆ
 ಮಸಿಮುದ್ದೆಯಾಗಿರುವ ಮೌನದೇಕಾಂತದಲಿ
 ಲಕ್ಷೋಪಲಕ್ಷ ಖದ್ಯೋತ ಸಂಕುಲರಾಶಿ
 ಮೆರೆವಂತೆ, ಮೇಣ್ ಕರ್ದಿಂಗಳಾಗಸದಲ್ಲಿ
 ಅಮೃತಪಥದಲಿ ಹೊಳೆವ ತಾರಾಸ್ತಬಕ ಮಹಾ
 ಸ್ತೋಮದಂತೆ! ಕೌತುಕದೊಳವಲೋಕನಂಗೈದು
 ದೀಪಾಳಿಯಂ, ಪ್ರಶ್ನಿಸಿದ ದಿವಿಜೇಂದ್ರಸೂನುವಿಗೆ
 ತರುಣಿಯೆಂದಳ್ ನಗುತೆ: “ ಮಣಿಪುರದ ಭೂಪಾಲ
 ಚಿತ್ರವಾಹನ ತನಯೆ, ಪಾರ್ಥಿವ ಮಹಾವೀರೆ,
 ಚಿತ್ರಾಂಗದೆಯ ಬಿಟ್ಟ ಪಾಳೆಯದ ಬೀಡಿನಲಿ
 ದೀಪಗಳ್ ಜ್ವಲಿಸುತಿವೆ! ” ಎನೆ ಕುತೂಹಲದಿಂದೆ
 ಆ ಕ್ಷಾತ್ರರಮಣಿಯ ಕಥಾ ತೇಜದೇಳೈಯಂ
 ಕೇಳುತ್ತಾರದಿ ಪೃಥಾನಂದನಂ ಬೆಸಗೊಳಲ್,
 ಹೇಳಿದಳು ಚಿತ್ರ ಪಾರ್ಥಂಗೆ ರೋಮೋದ್ಗಮಂ
 ಸಂಭವಿಸುವಂತೆ. ಸತಿ ಹೇಳುತಿರೆಯಿರೆ, ನರಂ
 ಕೇಳುತಿರುತಿರಲೆದ್ದುದೊಂದು ರಕ್ಕಸ ಗಾಳಿ
 ತ್ರಿಭುವನವನಲುಗಿಪಾ ಪ್ರಲಯಪ್ರಭಂಜನೆ
 ಗಿರಿವನವನವ್ವಳಿಸಿ, ನಾಶದಾವೇಶದಿಂ

೧೨೯೦

೧೩೦೦

ಬೀಸಿ. ಭೂಧರಮೆ ಶಿರವೊಲೆದುದೆನೆ ವಿಪಿನಾಳಿ
ತೂಗಿದತ್ತೆಡಬಲಕೆ. ನೈಕ ಶತಮಾನದಿಂ
ಭೀಷ್ಮ ಪವಮಾನಹತಿಯಂ ಪ್ರತಿಭಟಿಸಿ ಮಲೆತು
ನಿಮಿರ್ದ ಗರುವ ತರುವರಕುಲಂ ಮೂಲಮಂ
ತಿರಿಸಿ ಮಿಂಟಿದವೋಲ್ ನೆಲಕ್ಕುರುಳಿದುವು, ಪೊದರ್
ಗಿಡುಗಳಂ ಪುಡಿಗೈದು, ರೌರವ ಮಹಾರವಂ
ಕಾಡೆ ಕೂಗಿಡುವಂತೆ ಪೊಣ್ಣೆ. ಮಂತ್ರಿಯ ಮುಂದೆ
ಮಂತ್ರಕೆ ಬೆದರುತೋಡುವ ಮರುಳ್ಳನೆ ಹೋಲಿ
ಧೂಳಿ ತರಗೆಲೆ ತೃಣಂ ಕಸಕಡ್ಡಿಗಳ ಹಿಂಡು
ಚೆದರಿದುದು ನಾನಾದೆನೆಗೆ ಸುಗ್ಗಿ. ಒಡನೊಡನೆ
ವರುಣ ಹರಿದಂತದಿಂದೆದ್ದು ದು ನಭಶ್ಶಿರಕೆ
ಕಾರ್ಮುಗಿಲ್ ಕರ್ಬೊಗೆಯ ಪೆರ್ಬಂಡೆಯಂತುರ್ಬಿ,
ದುಶ್ಯಕುನ ಛಾಯೆಯಂತೊಯ್ಯನೊಯ್ಯನೆ ಪರ್ವಿ
ಗಗನದಾದ್ಯಂತಮಂ. ಕೆಮ್ಮಿಂಚು ಹೊಮ್ಮಿಂಚು
ಕುಡುಮಿಂಚು ಕುಡಿಮಿಂಚು ಗೆರೆ ಬಳ್ಳಿಮಿಂಚುಗಳ
ಗೊಂಚಲ್ಗಳೆತ್ತಲುಂ ಕರ್ಮೋಡಮೊತ್ತದಲಿ,
ಕಾರೆಂಬ ಕಾಳಾಹಿಯಗ್ನಿ ಬೆಹ್ವೆಗಳಂತೆ,
ಸಂಚಲಿಸಿ ಚಂಚಲಿಸಿ ಮಿಂಚಿ ಮುಂಚುತೆ ಹಿಂಚಿ
ರಂಜಿಸಿದುವತಿಭಯಂಕರ ಶಂಕರತೆವೆತ್ತು.
ನಡುನಡುವೆ ದಿಗ್ಭಿತ್ತಿಗಳ ಬೆಸುಗೆ ಬಿರಿವಂತೆ
ನಿರ್ಘೋಷಿಸಿತು ರೋಷದಿಂದಶನಿ, ಕಂಪಿಸುವವೋಲ್
ಗಿರಿವನಸ್ಥಿರ ಧರಾಮಂಡಲಂ ! ಸನ್ನಿಹಿತ
ವರ್ಷಭೀಷಣ ಮುಖಕೆ ಬೆದರಿ, ಕಾರ್ಗತ್ತಲೆಯ
ವನಮಧ್ಯೆ, ದಂಪತಿಗಳಿರ್ವರುಂ ಬೇಗದಿಂ
ಶಿವಗುಡಿಗೆ ನಡೆದರುದ್ವೇಗದಿಂ. ಭೋರೆಂದು
ಕಾರು ಕಾರ್ದತ್ತಾಲಿಕಲ್ಗ ವಣೆಗಳನೆಸೆದು
ಪೊಡವಿಯಡವಿಯ ಹೊಡೆಗೆ ! ಹೊರಗೆ ಕತ್ತಲೆ ರಾತ್ರಿ
ಸಿಡಿಲ್ಮಿಂಚು ಗುಡುಗು ಮಳೆಯಗುವರ್ವಡೆದಿರುತಿರಲ್
ಚಿತ್ರ ಸಿತವಾಹಂಗೆ ಚಿತ್ರಾಂಗದೆಯ ಕಥೆಯ

೧೩೧೦

೧೩೨೦

೧೩೩೦

ಚಿತ್ರಿಸಿದಳಬಲಾಸುಲಭ ಕಲಾಧ್ವನಿಯಿಂದೆ.

ಮುಳ್ಳುಮೊನೆಗೆಡೆಯಿಲ್ಲದಂದದಿ ಧರಿತ್ರಿಯಂ

೧೩೪೦

ತೀವಿದುರ್ದಿರಿವ ಕಲ್ಗತ್ತಲೆ. ಮುಸಲಧಾರೆ

ಪೊಯ್ದತ್ತವಿಚ್ಛಿನ್ನ ಮಾಗಿ, ಭೈರವ ಗಾಳಿ

ಮರ್ದಿಸೆ ಹುಹುಂಕೃತಿಯೊಳಡವಿ ಗೋಳಿಡುವಂತೆ !

ಇಂತಿರುಳು ಸಾಗುತಿರೆ, ಕಥೆ ಮುಗಿಯಲರ್ಜುನಂ

ಲಲಿತೆಯಂ ಮುದ್ದಿಸುತೆ ಮಾತು ಮಾತಿನ ಮಧ್ಯೆ,

ಮರುದಿನಂ ಪೊರಮಟ್ಟು ತೀರ್ಥಯಾತ್ರೆಯ ಮುಗಿಸಿ

ತಿಂಗಳಾರಕೆ ಮರಳಿ ಬಹನೆಂದು ನುಡಿಯಿತ್ತು,

ಕಷ್ಟದಿಂದೆಂತಾನುಮವಳನೊಡಬಡಿಸಿದಂ

ಪ್ರಣಯಪ್ರಯತ್ನ ದಿಂ. ಕಂಬನಿಯ ಸೊಸುತ್ತೆ,

ಕಾಂತನಂ ನಳಿತೋಳಿಗಳಿಂದೆ ಬಿಗಿಯವ್ಪತ್ತೆ,

೧೩೫೦

ಪತಿದೇವನಂ ಬಿಡುವ ಮನಸಿಲ್ಲದೆಯೆ ಬಿಡಲ್

ಸೆಮ್ಮ ತಿಯಿತ್ತಳಾಕೆ. ಪವಡಿಸಿದರಿವರುಂ

ಮೊಗಕೆ ಮೊಗಮೆರ್ದೆಗೆ ಎರ್ದೆಯಿಟ್ಟು ಆಲಿಂಗನದ

ಸುಖಲಹರಿಯಲಿ ತೇಲಿ. ಕರಗಿತು ಕಡೆಯ ರಾತ್ರಿ.

ನಾಲ್ಕನೆಯ ಪರ್ವಂ

ಇರುಳು ಕಳಿದುದು. ಉದಯ ಚೂಡದಲಿ ಮೂಡಿದಳು
ಉಷೆ. ನೋಡೆ, ಮೂಡಣದ್ರಿಯ ಕೋಡುಗಲ್ಲಿನೆಡೆ
ರುಚಿರ ರವಿ ರೋಚಿಮಂಡಲವಿಣಿಕಿ ಬರೆ, ಭೂಮಿ
ಹೊಸ ಮಳೆಯ ಮಿಂದೆಸೆವ ಮಲೆಯ ಮಾಲೆಯ ನೆವದಿ
ಗಹಗಹಿಸಿ ಬೀರಿತು ಪಸುರ್ನಗೆಯ ವೀಚಿಯಂ,
ಹಿಮಮಣಿ ಮರೀಚಿಗಳ ದನ್ತಪಂಕ್ತಿಯ ಕಾನ್ತಿ
ದೆಸೆದೆಸೆಗೆಸೆಯೆ.

೧೩೬೦

ಪಕ್ಷಿ ಗಾನದಿಂದೆಳ್ಳರುತೆ,
ನಿದ್ರಿತ ಮನೋರಮೆಯ ತೋತ್ತಳ್ಳೆಸೆಯಿಂದೆ
ಬಿಡಿಸಿಕೊಂಡೊಯ್ಯನೆಯೆ ವೊಗವನವಲೋಕಿಸುತೆ
ಬೆರಗಾದನರ್ಜುನಂ ಕಂಡು ಚಿತ್ರಾಂಗದೆಯ
ಸರಳ ಸಾಮಾನ್ಯ ಸೌಂದರ್ಯಮಂ ! ಅಂಗಜನ
ಸಂಗವಿಲ್ಲದ ಕಂಗಳಿಗೆ ರುಚಿಸದೆಂಬಂತೆ
ಹೆಂಗಳಲಿ ಶೃಂಗಾರವಿಂದ್ರಜಾತಂಗಳೆ
ತೋರಿದಳ್, ಪೂವಾಗಿ ಪೋಗಿ ಮಿಡಿಗಾಯ್ಗಳಂ
ಪಡೆದೊಡಲ ವಾಸಂತದಂತ್ಯದ ರಸಾಲದೋಲ್ ; ಮೇಣ್
ಕೆಂದಳಿರ ಕೋಮಲ ಶ್ರೀ ಸುಂದರತೆ ಮಾಣ್ಡು
ಪಸುರೆಲೆಗಳಂ ಪೊದೆದ ತರುಸುಂದರಿಯವೋಲ್.

೧೩೭೦

ನಲ್ಲೆ ನಯನೋತ್ಪಲ್ಲೆಯಪ್ಪಾ ಮುನ್ನ ಮಲ್ಲಿಂ
ತೆರಳ್ಳವುದೆ ಲೇಸೆಂದು ಭಾವಿಸಿ, ವಿಷಣ್ಣದಿಂ
ತನ್ನಂಗುರವನೊಯ್ಯನಾ ಕಯ್ಯ ಬೆರಳಿಗೆ
ತುಡಿಸಿ, ಕರುಣಾರ್ಧಹೃದಯದಿ ಸುಯ್ದು ನಿಡುಸೋಡಿ,
ಪೋದಿರುಳ್ ಪೂಜಿಸಿದ ಪುಷ್ಪೋಪಹಾರದಿಂ
ಮೆರೆವ ಮಂಗಲ ಚಂದ್ರವೃಳಿಗೆ ಮಣಿದು ಬಾಗಿ,
ತಿಂಗಳಾರಕೆ ಮರಳಿ ಬಂದು ಕಾಣುವೆನೆಂಬ

ಭರವಸೆಯ ನೆಮ್ಮಿ, ಧೈರ್ಯವನೊತ್ತಿ ಚಿತ್ತಕ್ಕೆ,
ಹೊರಹೊಂಟನಾ ಸವ್ಯಸಾಚಿ, ದಮಯಂತಿಯಂ
ನಳನೃಪಂ ನಡುಗಾಡಿನಲಿ ಬಿಟ್ಟುಹೋದಂತೆ.
ನಡೆಯುತಿರಲಡಿಗಡಿಗೆ ಹಿಂದಕಳೆದುದು ಮನಂ ;
ದೃಷ್ಟಮಲ್ಲದ ಸೂಕ್ಷ್ಮಮೋಹಸೂತ್ರದಿ ಪದಂ
ಬಿಗಿದಂತೆವೋಲಾಗೆ, ಮುಗ್ಧು ರಿಸಿ ನಿಲ್ಲುತುಂ
ಪಿಂದೆಸೆಗೆ ನೋಡುತುಂ, ಕಾದಂಬರಿಯನುಳಿದು
ದೇವ ಚಂದ್ರಾಪೀಡನೆಯ್ವಿದವೊಲಾ ನರಂ
ಮುಂಬರಿದನೆಂತಾನುಮೆದೆಯ ಚಾಂಚಲ್ಯಮಂ
ನಿಗ್ರಹಿಸಿ ವ್ಯಗ್ರಮನದಿಂದೆ. ಖಗದಿಂಚರಂ
ಮುಳುಗುವಂದದಲಿ ನಗದಂಚಿನೊಳ್ ದಟ್ಟಯಿಸಿ
ಬೆಳೆದಿದರ್ ಬಿದಿರುಮೆಳೆ ಪವನ ಸಂಘರ್ಷಣೆಗೆ
ಫೀಂಕರಿಸಲಿಭದಂತೆವೋಲ್ ಎಕಟರವಗೈದು,
ಕಂಪಿಸಿತು ಕಾಂತಾರಮಾ ಕೀಚಕಧ್ವನಿಗೆ !

೧೩೮೦


111364

೧೩೯೦

ನಡೆದನತ್ತ ಕಿರೀಟಿ. ಇತ್ತ ದೇಗುಲದಲ್ಲಿ
ಚಿತ್ರಾಂಗದೆಯ ಸುಪ್ತ ಸುಖಮತ್ತಚಿತ್ತದಲಿ
ಸವಿಗನಸುಗೊಳದ ತಾವರೆಯ ಹೊನ್ನಿನ ಗುಳ್ಳೆ
ಬಿರಿದುದು. ತೆರೆಯುತೆನೆಯನೊಯ್ಯನೆ ಬಿಸಜನೇತ್ರೈ
ದೃಷ್ಟಿಸುತೆ ಸುತ್ತಲುಂ, ತನ್ನೆಡೆಯ ಸಜ್ಜೆಯಲಿ
ಕಾದಲಂ ಕಾಣದಿರಲುದ್ವಿಗ್ನ ಖೇದದಿಂ
ಕಳವಳಿಸುತೆದ್ದು ಕರೆದಳ್, ಮಧುನಿಕುಂಜದಲಿ
ಪಕ್ಕಿ ವಧು ಹೃದಯಮಿಲನಕೆ ತನ್ನ ನಲ್ಲನಂ
ನೇಹದಿ ಕುಕಿಲ್ವಂತೆ. ನೀರವ ಭವಾಲಯಂ
ದನಿಯ ಮರುಬಿಂಬಿಸಲ್, ಮರುದನಿಯನ್ನಲ್ಲದೆಯೆ
ಮಾರ್ನುಡಿಯನಾಲಿಸದೆ, ಎಹ್ವಲಿಸಿ, ಲಲಿತಾಂಗಿ
ತೊಳಲಿದಳ್, ದೇಗುಲದೊಳೆಲ್ಲೆಡೆಯೊಳಂ, ಕರೆಯುತೆ
ಹುಡುಕಿ ಹುಡುಕಿ. ತರ್ವಾಯವಾಯತನದಿಂ ಪೊರಗೆ
ಪೊರಮಟ್ಟು ಕಣ್ಣೊಲದ ಬನದೊಳೆತ್ತಲುಮೆಸೆದು
ದೃಷ್ಟಿಯ ಮಯೂಖಗಳನರಸಿದಳ್ ನಿಡುನೋಡಿ,

೧೪೦೦

AKSHARA GRANTHALAYA



ACC.NO. 111364

ಪೆಳೆರೈರಸಿ ಕರೆಕರೆಯುತೋಡಾಡಿ, ಹುಲಿ ಹಿಡಿದ
 ದನದ ಕರು ಕಂಗೆಟ್ಟು ಹೊಲಬುಗೆಟ್ಟಡವಿಯಲಿ
 ಅಂಜಿಯಂಬೆಂದು ತನ್ನಂಜಿಯಂ ಹಂಬಲಿಸಿ
 ನೆರೆ ಹಲುಬುತೊರಲಿ ಕರೆವಂತೆ. ಕೊಳದೆಡೆಗೆಯ್ದ
 ತವಕದಿಂದವಲೋಕನಂಗೆಯ್ದು, ಒಡನೊಡನೆ
 ಮರಳಿದಳ್ ಮಾಕಂದ ಕಂದರ್ಪ ತರುತಲದ
 ಪೊದರ್ವನೆಗೆ ; ನಿಲ್ಲದಲ್ಲಿದೆ ಪರಿದಳ್ ಮುಂದೆ
 ಬನದೊಳುಂ ಕಳ್ಳು ಬಾಯ್ದೂಡಿದುಯ್ಯಲೆಯೆಡೆಗೆ ;
 ಧಾವಿಸಿದಳಲ್ಲಿದೆ ಚಕ್ಕು ಶ್ಚವಾಕ್ಕಿಯಿಂ
 ತಾಮಿರ್ವರಂದೊಂದು ಪಕ್ಕಿಯಂ ರಕ್ಕಿಸಿದ
 ಮೊರಡಿಯೆತ್ತರದ ತಾಣಕ್ಕೆ ; ಮೇಣತ್ತಣಿಂ
 ತಳದಳೆತ್ತೆತ್ತಲುಂ ಗೊತ್ತುಗುರಿಯಿಲ್ಲದೆಯೆ
 ಚಿತ್ತದುನ್ಮತ್ತತೆಯೊಳಿಂತಂತೆ ಪುತ್ತುಮಂ
 ಪೊದರುಮಂ ಗೆತ್ತು ತ್ರಿದಿವನಾಥಜಾತಂಗೆ,
 ಸುಟ್ಟುರೆಯೊಳಲೆವ ತರಗೆಲೆಯಂತೆ, ಘೂರ್ಣಿಸುವ
 ನೀರ್ದಿಗುರಿಗೊಳಗಾದ ಬಣಗು ತೃಣಕಣದಂತೆ.
 ಪೊಳೆಯುತಿರ್ದುದು ಬಿಸಿಲ್ ; ಕಂಡಳಿಲ್ಲದನಾಕೆ.
 ಪಾಡುತಿರ್ದುದು ಪಕ್ಕಿಯದನು ಕೇಳಿದಳಿಲ್ಲ.
 ತಿರುಗಿದಳ್ ತಿರುತಿರುಗಿ, ತೊಳಲಿದಳ್ ತೊಳತೊಳಲಿ,
 ಬಗೆಯದೆ ಬಳಲೈಯಂ, ಬೆಮೆಗೊಂಡ ಪಾಂಗಿನಿಂ,
 ಪಾಸುಪೊಕ್ಕಾಗಿ ಬನಬೆಟ್ಟಗಳಲೆಲ್ಲಿಯುಂ ;
 ಮಿಗಗಳುಂ ಬೆಕ್ಕಸದಿನಲ್ಲಲ್ಲಿ ನಡೆಗೆಟ್ಟವೋಲ್
 ನಿಂತು ಕೌತುಕದಿನೀಕ್ಷಿಸುವ ತೆರದಿ !

೧೪೧೦

೧೪೨೦

೧೪೩೦

ಕೃತ್ತಿಕೆಯ

ತಿಂಗಳಲಿ, ವಿಪಿನಪರಿವೃತ ವಿಪುಲವಿಸ್ತರದ
 ಗದ್ದೆ ಕೋಗಿನಲಿ, ಹಳದಿಯ ಪೈರು ಬೆಳೆಬೆಳೆದು
 ಹಬ್ಬಿಯರೆ ಶಾಲಿವನ ವನಧಿಯ ಸುವಿಸ್ತೀರ್ಣ
 ಲಂಬಾಯಮಾನ ಸೈಕತವೇಲೆಯನು ಹೋಲಿ,
 ಲೋಲಶೀಲ ಸಮಾರನೊಯ್ಯನೊಯ್ಯನೆ ತೀಡೆ

ನೆಲವೆ ಸಪ್ರಾಣತೆಯನುಸಿರಳೆದು ಬಿಡುವಂತೆ
ತೆರೆಯೆದ್ದು ತೆರೆಬಿದ್ದು ಬತ್ತ ಬಿತ್ತರ ಗದ್ದೆ
ತೆನೆವುಲೆ ತೆನೆಯುಜ್ಜುವುದು ಸುಯ್ದನಿಯ ಸೂಸಿ.

ಹೊಂಬಣ್ಣ ವೆರಚುವುದು ಮುಂಬಿಸಿಲ್. ತುಂಬುವುದು

ಕಾಡುಗಳನೆಲ್ಲ ಪೊನ್ನನೆಯ ಕಮ್ಮಿತು ಗಾಳಿ

೧೪೪೦

ಮಿಗವಕ್ಕಿಗಳ ಹಿಂಡನೌತಣಕ್ಕಾಹ್ವಾನಿಸಿ !

ಬಂದೆರಗಿದಪ್ಪವಾ ವ್ರೀಹಿವಿಸ್ತಾರಕ್ಕೆ

ಬನಮೆಚ್ಚ ಕೆಮ್ಮೊನೆಯ ಪಸುರ್ದರಿಯ ಕಣೆಗಳೆನೆ

ಗಿಳಿವಿಂಡು ದಂಡು ; ಕಬ್ಬಿನ ಗರಿಗೆ ಹಕ್ಕಿಗಳ

ಕರಿಮುಗಿಲ್ ; ಗುಬ್ಬಳಿಸಿ ಪಟಪಟನೆ ಹಾರಿಬಹ

ಹೊರಸುಗಳ ಸಮುದಯಂ ; ಪುರುಲೆಗಳ ಪೆರ್ಮಂದೆ ;

ಬಹಿಗಳ ರಮಣೀಯ ಸಮುದಾಯಮಿತ್ಯಾದಿ

ನಾನಾ ಶಕುಂತವ್ರಜಂ. ಪೊಲಗಾಹಿಯಬ್ಬರಿಸಿ

ದಿಕ್ಕುದಿಕ್ಕಂಬೊಕ್ಕು ತಾನೆಳ್ಳು ತಿರಲಿರದೆ

ಬೆಮರಿಳಿದು ಬಿಸುಸುಯ್ದು ಮುಡಿಬಿರ್ಚಿ ಮುನಿಸುರ್ಕಿ,

೧೪೫೦

ಪಾಮರಿಯ ಬಿರುದನಿಗೆ ಕೈಪರೆಗೆ ಬಾಯ್ಪರೆಗೆ

ಕಲ್ಲವಣೆಗೊಂದಿನಿತು ಪೆಚರಿ ಗಾರಾಗುತುಂ,

ಭುರ್ರೆಂದು ಪೆರತೊಂದೆಡೆಗೆ ಪಾರಿ ಮಂಡಿಸುತೆ

ತೊಡಗಿದಪವಿನ್ನೊರ್ಮೆ ನೆಲೈವಿಗೆ. ಕಂಡದಂ

ಪೀಡಿತ ಗ್ರಾಮ ಶ್ಯಾಮಾಂಗಿ ಕೋಪಕ್ಕಳುತೆ

ಬೈಯುತ್ತೆ ಶಪಿಸುತ್ತೆ ತೊಳಲುವಳ್ ಗದ್ದೆಯಂ

ಮರುಳಮರ್ದಳಂತೆ. ಇಂತವಳಿತರ ಖಗತಿಯು

ಕಾಡಿಸುತ್ತೋಡಿಸುತ್ತಿರೆಯರೆ, ಮನೋಹರಂ

ಮೋಹನ ಮಯೂರ ಮಿಥುನಂ ಬೆಳಗು ಪೊಳ್ಳಿನೊಳೆ

ನವಿಲುಕಲ್ಲಿನ ಕಾಡಿನೆತ್ತರದ ಕೋಡಿನಿಂ

೧೪೬೦

ಬೆಳೆದ ಗದ್ದೆಯ ಹಳದಿಗಿಳಿತಂದು, ಮೆಲ್ಲನೆಯೆ

ಮೂಲೆಗದ್ದೆಯಲಿ ಮೆಲ್ಲತೆ ನೆಲ್ಲನೊಚ್ಚತಂ

ಪಾರಿದಪವೊಲೈ ವೊಯ್ಯಾರದಿಂ ಗಿರಿನೆತ್ತಿಗೆ.

ಒಡಲಿಚನಲಂಪಿನಿಂದೊನಪಿನೊಲಗಾರ್ತಿಯಂ

ಹೃದಯಮಿಲನಕೆ ಮೋಹಿಸುವ ಮಧುರ ಮನದಿಂದೆ
 ತಾನಾ ಪುರುಷಕೇಕಿ ಬಹಿಣಿಯ ಸಮ್ಮುಖದಿ
 ಬಿರ್ಚುತೆ ಕಲಾಪ ಮೇಚಕ ಸಹಸ್ರಂಗಳಂ
 ರಚಿಸಲನುಗೆಯ್ದ ಪುದು ಪ್ರಣಯಮಯ ನರ್ತನದಿ
 ದೇವಾಪ್ಸರಾ ಲಾಸ್ಯಮಯ ನಂದನೋದ್ಯಾನಮಂ.
 ಆನಂದಸ್ವಂದನದ ಬಹಿಪಿಂಛಧ್ವನಿಗೆ,
 ಬಣ್ಣ ಬಣ್ಣದ ಕಣ್ಣು ಕಣ್ಣುಗಳ ಕುಣಿತಕ್ಕೆ,
 ಹೊಳೆವ ಹಸುರಿನ ಕಾಂತಿ ಮಿರುಗುತಿರೆ ಬಿಂಕದಿಂ
 ಕೊಂಕುವಾ ನೀಲಕಂಠದ ಗಾಡಿಗರುವಕ್ಕೆ,
 ಪದವೆತ್ತಿ ಪದವಿಟ್ಟು ತಿರಿಯ ತಲ್ಲಣಗೊಳಿಸಿ
 ಕುಣಿವ ಬಿನ್ನಾಣಕ್ಕೆ, ನೆತ್ತಿಯ ವಿಜೃಂಭಿಸುವ
 ಚೂಡ ಚಲನಾ ವೈಖರಿಗೆ ಸೋಲ್ದ ಪುದು ಜಗವೆ !
 ಸೋಲದಿವುಧೆ ನವಿಲೈಣ್ಣು ? ಕುಣಿವಿನಿಯನಂ
 ವ್ಯಾಬದ್ಧ ಲಕ್ಷ್ಯದೃಷ್ಟಿಯನೆಳೆದು ಪೀರ್ವಂತೆ
 ನೋಡುತಿರಲುತ್ಪಲ್ಲತೋಲ್ಲಾಸದಿಂದೆ, ಹಾ !
 ಕಳ್ಳಡಗಿದರಗುಲಿಯದೊರ್ವ ಬಿಯದಂ ಬಿಟ್ಟ
 ಮೃತ್ಯುಮಯ ಬಾಣವದೊ ಗಂಡುನವಿಲೆದೆಯಲ್ಲಿ
 ನಟ್ಟುರ್ಚಳಿಸಿ ಚಿಮ್ಮುತಿದೆ ಬಿಸಿಯ ನೆತ್ತರಂ !
 ಸಂಜೆಯೋಕುಳಿಯಲ್ಲಿ ಮಿಂದಡವಿ ಪಸುರಂತೆ
 ರಂಜಿಸಿದೆ ನೆಲಕುರುಳಿ ಬಿಳ್ಳು ನೆಗೆನೆಗೆಯುವಾ
 ಶೋಣಿತ ಪ್ಲಾವಿತ ಮಯೂರಸರ್ಪ, ಕಂಪೇರಿ
 ಕರುಣ ಭೀಕರವಾಗಿ ! ಒರ್ಮೊದಲೆ ಬಿರಿದತ್ತು
 ಪ್ರಣಯ ನೃತ್ಯದ ಮೋಹ ಸಂಕಲ್ಪ ಬುದ್ಬುದಂ !
 ನಾರಾಚದೇರಿಗಾರದೆ ಸೋಗೆ ನರಳುದನಿಯಂ
 ಬೀರಿ ಚೀರಿದೆ, ಕಾಣಿಸಲ್ ಜವನ ಜವದಿಂ ಬಳಿಗೆ
 ಸುಗ್ಗಿ ಬರ್ಪಾ ಮಾಯ್ದ ಕರ್ವೇಡನುಂ, ಬೆದರಿ,
 ಬಹಿವಧು ತಾಂ ಪ್ರಾಣಭಯದಿಂದೆ ಪ್ರಾಣೇಶನಂ
 ಮರಣಮುಖನಂ ಬಿಟ್ಟು, ಕಣ್ಣು ಮೇಣೆರ್ದೆಗೆಟ್ಟು
 ಪಾರಿದವುದಾರ್ತನಾದಂಗೈಯುತಲ್ಲಿಂದೆ

೧೪೭೦

೧೪೮೦

೧೪೯೦

ದೂರಾಂತರದ ಕಾನನಾಂತರಕೆ. ನೋವಿಗೆ
ಕೂಗುವಾ ಸುಂದರ ಮಯೂರನಂ ಬಂದೆರಗಿ
ಕುತ್ತಿಗೆಯ ಮುರಿದೆತ್ತಿಕೊಂಡೊಯ್ದನಾ ಕ್ರೂರ
ಶಬರನತಿ ಹರ್ಷದಿಂ, ವರ್ಷಮೇಘಂ ರಮ್ಯ
ಸುರಚಾಪಮಂ ಪೊತ್ತು ನಭದೊಳ್ ನಡೆಯುವಂತೆ !

೧೫೦೦

ಬೈಗು ಬರಲೊಂಟಿತನಕುರೆ ಬಳಲಿ, ಬೇಸತ್ತು,
ವಿರಹದಿಂ ಪ್ರಿಯತಮ ಸಮಾಗಮ ಪ್ರತ್ಯಾಶೆ
ಹೃದಯಮಂ ಬೇಯಿಸಲ್ಪಾ ಬೇಟವೆಣ್ ಸೋಗಿ
ನವಿಲುಕಲ್ಲಿಗೆ ಮರಳಿ ಬಂದು ಕರೆವುದು ಕೇಗಿ
ತನ್ನೆರೆಯನಂ. ಬರಿದೆ ! ಪ್ರಾಣಪ್ರಿಯಾಣ್ಣನಂ
ಕಾಣದಿರೆ ಪೊತ್ತುವುದು ಹರಣದುರಿ. ಸುತ್ತುತಿರೆ
ಹುಚ್ಚು ಗಿಜ್ಜೆರ ಕರೆಕರೆದು ಪತಿವಿಹಗನಂ
ಶೋಕಾತಿಭಾರದಿಂದಾ ಕೇಕಿ, ಮುಚ್ಚು ವುದು
ಮೆಲ್ಲನೆ ಭುವನಲಿಪ್ಪ ಬದ್ಧಭ್ರಕುಟಿ ರಾತ್ರಿ !

೧೫೧೦

ಅಂತಾ ಮಯೂರಸತಿಯಂ ಪೋಲ್ದು ಚಿತ್ರಾಂಗಿ
ಕರೆದೊರಲಿ ತೊಳಲುತಿರೆ ಸವ್ಯಸಾಚಿಯನರಸಿ
ಉನ್ಮತ್ತೆಯಂತೆ, ಕಂಡುಧು ಕೈಯ ಬೆರಳಿನಲಿ
ರಂಜಿಸಂಗುಲಿಮುದ್ರೆ. ರಾವಣಂ ಕಳ್ಳಯ್ದ
'ನಂತರಂ ಭೂಪತಿತ ಸೀತೆಯಾಭರಣಮಂ
ಸಂದರ್ಶಿಸಿದ ದಶರಥನ ತನೂಭವಗೆಂತು
ಹರ್ಷ ಶೋಕಂಗಳೆರಡುಂ ಪೆರ್ಚಿ, ದುಃಖಾಗ್ನಿ
ಕಿಡಿಗಳೊಡಗೂಡಿ ಸಂತಸದ ಕಂಬನಿಗಳುಂ
ಪೊನ್ನಲ್ವರಿದುವೋ ಅಂತು ತನ್ನಿ ನಿಯನುಂಗುರಂ
ಕಾಣಲೊಡಮಿರ್ಮಡಿಸಿದಳಲಿಂದೆ ಸೊಗದಿಂದೆ
ಕಣ್ಣು ಎದೆ ಕದವು ತುಟಿ ಕೆನ್ನೆ ಹಣೆಗದನೊತ್ತಿ,
ಮತ್ತೆ ಮತ್ತಿರದೊತ್ತಿ, ಮುದ್ದಿ ಸುತೆ ರೋದಿಸುತೆ
ಮೈಮರೆತಳಡವಿಯಾ ತೊಯ್ದ ನೆಲವುಲ್ಲಿನಾ
ತರಗು ಸಜ್ಜೆಯಲಿ. ತೀಡಿತ್ತಲೆವ ತಂಗಾಳಿ ;
ಹಾಡುತಿರ್ದುವು ವಿಹಂಗಾಳಿ, ಪುಷ್ಪಿತ ಫಲಿತ

೧೫೨೦

ಮಧುತರುಶ್ರೇಣಿಯಲಿ ; ಹೊಳೆಯುತಿರ್ದುದು ಬಿಸಿಲ್ ;
ಬಲಿಯುತಿರ್ದುದು ನೆಳಲ ತಂಬೊಳಲ್, ಬರಬರುತೆ
ಕಳ್ತಲೆ ಕರಂಗಿದಂತಾಗಿ ; ಏರ್ದುದು ಪೊಳ್ಳು.

ಕಣ್ಣಿರೆದಳಂಗನೆ. ಅಳುತ್ತಳುತೆ ಸುತ್ತಲುಂ
ನೋಡಿದಳರಸುವಂತೆ. ಎಂತಾನುಮರ್ಜುನಂ
ತಾನಲ್ಲಿ ತೋರ್ದಪಂ ಎಂಬ ಅತಿಕಾಂಕ್ಷೆಯಿಂ
ಭವಿಸಿದಾ ಭ್ರಾಂತಿಯಿಂ, ಬಯಸಲಾರದೆ ಬಯಸಿ,
ನೋಡಿದಳರಸಿಯರಸಿ ಸುತ್ತಲೆತ್ತಿತ್ತಲುಂ.
ಬನಮಲ್ಲದೇನೊಂದುಮಿರಲಿಲ್ಲ. ಕುಕಿಲುತ್ತೆ
ಹಾರಿದುದು ಕೋಗಿಲೆಯೊಂದು, ಮರದಿಂದ ಮರಕ್ಕೆ.

೧೫೩೦

ತಿಂಗಳಾರಕೆ ಮರಳಿ ಬಹನೆಂಬ ಭಾಷೆಯಂ
ಭಾವಿಸುತೆ ಭಾಮಿನಿ ಸಮಾಧಾನ ಬುದ್ಧಿಯಿಂ
ಮೇಲೇಳುತ್ತಲ್ಲಿಂ ನಡೆದು ಶಿವಾಯತನಕ್ಕೆ,
ಹರನನರ್ಚಿಸುತವನ ಹರಕೆಯ ಹಸಾದಮಂ
ಮುಡಿಯೊಳಾನುತೆ, ರಮಣನುಂಗುರವನದೆಯಲ್ಲಿ
ಗುಟ್ಟಾಗಿ ಬೈಚಿಟ್ಟು ನಡೆದಳು ಶಿಬಿರದೆಡೆಗೆ,
ಗರ್ಭಿತರಹಸ್ಯ ತಾನಾಗಿ !

ಗುಲಾಬಿಯ ರಂಗು

ಮೂಡುವೆಣ್ಣಿನ ಕೆನ್ನೆಗಳಲರಳಿ ಕೆಂಪೇರಿ,
ಮರುದಿನಂ ಬೆಳಗಿನಲಿ ಚಿತ್ರೆಯಾಣತಿಯಂತೆ
ಬೀಡು ತೆಗೆದುದು ಕಟಕಮೆಳ್ಳು ನಡೆದುದು ವಿಜಯ-
ಭೇರೀರವಕೆ ಬಿರಿಯೆ ದಿಗ್ವಿತ್ತಿಗಳ ಬೆಸುಗೆ.
ದಿವಸ ದಿವಸಂ ಕಳೆದು ಪಯಣ ಪಯಣಂ ಪರಿದು,
ವಾಹಿನಿ ಸಮುದ್ರಲಗ್ನಕೆ ಸಮೀಪಿಸುವಂತೆ,
ಚೈತ್ರವಾಹಿನಿಯ ವಾಹಿನಿ ತೋಷ ಘೋಷದಿಂ
ತುಂಬಿತಂಬರ ಕುಂಭಿನಿಗಳಂ, ಅದೂರದಲಿ
ಕಡಲ ಕರೆಯಲಿ ಮೆರೆಯೆ ಮಣಲೂರ ಪತ್ತನಂ,
ಚಿತ್ರವಾಹನ ನೃಪನ ನಚ್ಚಿನ ರಾಜಧಾನಿ :
ಭ್ರೂಭಂಗ ಮಾತ್ರದಿಂ ವೈರಿಗಳನೆದುರಿಸುವ

೧೫೪೦

೧೫೫೦

ಭೂರಮೆಯ ಬದ್ಧಭ್ರೂಕುಟೆ ತಾಂ ದುರ್ಗರೂಪದೊಳ್
ನಿಂದುದನೆ ಕೋಂಟೆ ಮೆರೆದುದು ಧೀರ ದೀರ್ಘಮಾ
ಪುಟಭೇದನವ ಸುತ್ತಿ, ಭೀಕರಾಕಾರದಿಂ
ಮಲಿತ ಸಾಸಿರ ಶಿರದುರಗನಂತೆ ಹೆಡೆಯೆತ್ತಿ.

ಅಂಬರಾಂಬುದ ಚುಂಬಿ ಜಾಂಬೂನದಾಂಕಿತದಿ
ಕೋಲ್ಮಿಂಚಿನಂದದಿಂ ಮಿರುಮಿರುಗಿ ನಿಮಿರಿದ್
ಡೆಂಕಣಿಯ ಸಾಲ್ಗಳಂ ಮೊತ್ತು ಸೆತ್ತಿಯೊಳಿಸೆವ
ಕೊತ್ತಳಗಳಿಂದೆ, ಮೇಣಾಳುವೇರಿಗಳಿಂದೆ,
ಪಾತಾಳಮನೆ ಪುಗುವಗಟ್ಟಿಯಿಂ, ದಟ್ಟಯಿಸಿ
ಕೆಕ್ಕಿರಿದ ಹರ್ಮ್ಯಾದಿ ಭವನ ಸೌಧಂಗಳಿಂ,
ಧವಳಿಮ ಸುಧಾ ಚೂರ್ಣಮಾಕೀರ್ಣಮಾಗಿದ್
ಕುಡ್ಯಕುಲಸಂದೋಹದಿಂ, ರುಕ್ಮರುಚಿಯಿಂದೆ
ರವಿಯ ಛವಿಯಲಿ ರಕ್ತ ವಿದ್ಯುತ್ತದೆಂಬಿನಂ
ಕಣ್ಣಿಟ್ಟೆಯನೆ ಕುಕ್ಕಿ ಕೋರೈಸಿ ರಂಜಿಸುತೆ
ವೋಮ ಮಂಡಲವನಂಡಲೆದು ತಿವಿದುರ್ಕೆಳ್ಳ
ಕಾರ್ತಸ್ವರಾಲೇಪನದ ಗೋಪುರಂಗಳಿಂ,
ಖತುರಾಜ ತರುರಾಜಿ ರಾಜಿಸುವ ರಮಣೀಯ
ಗಂಧ ಬಂಧುರ ಶಾಧ್ವಲೋದ್ಯಾನಗೋಷ್ಠಿಯಿಂ
ಆ ಮಹಾ ನಗರಸುಂದರಿ ವಿಜಯಮಾಲೆಯಂ
ಕೈಲಾಂತು ನಗೆಯ ಬೆಳ್ಳಿರೆಗಳಂ ಬೀರುತ್ತೆ
ಕಣ್ಣಿಂಚುಗಳನೆಸೆದು, ದಿಗ್ವಿಜಯಮಂ ಗೈದು
ಬರ್ಪ ಚತುರಂಗಮಂ ತುದಿವೆರಳಿಸೊಳೆ ನಿಂದು
ಕಾತರದಿ ಕಾದಿಹಳೆನಲ್ಕೆ, ಶೋಭಿಸಿ ನಲಿದು
ರಂಜಿಸಿತು ರಾಜಧಾನಿ.

೧೫೬೦

೧೫೭೦

ಸೇನೆ ಬಂದುದನರಿತು

ನಗರ ನಗರವೆ ಅದನ್ನಿ ದಿರುಗೊಳ್ಪುರ್ಕೆಹದಿ,
ಅರಸರಸಿಯರ್ವೆರಸಿ, ಶುಭವಾದ್ಯಮೆಸೆಯುತಿರೆ,
ನವಕುಸುಮದಾಮ ಧೂಪದ ಧೂಮ ಮೊದಲಾದ
ಪರಿಮಳಸ್ತೋಮವಾ ವೋಮಮಂ ವ್ಯಾಪಿಸಿರೆ,

ಸುಸ್ವಾಗತಂ ಗೃಯೆ ಸರ್ವ ಸನ್ನಾಹದಿಂ
ಪ್ರವಹಿಸಿತು ದುರ್ಗದ ಮಹಾದ್ವಾರ ಸನ್ನಿಧಿಗೆ.

೧೫೮೦

ಪಿತೃಮಾತೆಯರ್ಗಿರಗಿ, ಗುರುಜನಕೆ ವಂದಿಸುತೆ,
ಹರಕೆವೆತ್ತಿನ್ನಿ ತರ ಬಂಧುಗಳನಳ್ಳರಿಂ
ನುಡಿಸುತುಂ, ಕೆಳದಿಯರನೊಲಿದಪ್ಪಿ ತೋಳ್ಗಳಿಂ
ಬಂಧಿಸುತೆ, ತುಳಿಲೈಯ್ದು ತುಳಿಲಾಳ್ಗಳನ್ನು ಚಿತೆ
ವಚನದಿಂದುಪಚರಿಸಿ, ನಾಗರಿಕ ಸಂಸ್ಕೃತ
ಶ್ರೀಮಂತರಂ ಮನ್ನಣೆಯ ಮಾಡಿ ಬೀಳ್ಕೊಟ್ಟು,
ಉತ್ಸವಂ ಬಳಸಿರೆ ನಿರುತ್ಸಾಹಿಯಾಗಿ ತಾಂ,
ಹಿಮಧೂಳಿ ತಳ್ತು ಹೇಮಂತ ಕಮಲಿನಿಯಂತೆ,
ಚಿತ್ರಾಂಗದೇ, ವಿಷಣ್ಣದೀನಾಸ್ಯೆ, ಸರಮೂರ್ತಿ-
ಚಿಂತಾಂತರಂಗೆ ನಗರದ ರಾಜಮಾರ್ಗದಲಿ
ನಡೆಗೊಂಡ ಮೆರವಣಿಗೆಯಾ ಸೇದೆಯಂ ಸಹಿಸಿ,
ಪೊಕ್ಕಳ್ ಹಿರಣ್ಮಯ ಕಲಾಕರ್ಮದಿಂ ಸಮೆದು,
ವರ್ಷಸಮಯದ ತಟಿದ್ಗಣದಿ ಸಿಂಗರವೆತ್ತಡಂ
ಕ್ಷೀರ ಫೇನೋಪಮ ಶರನ್ನೇಘದೋಲಿದರ್
ತನ್ನರಮನೆಯ ಭವ್ಯಮಾ ಪ್ರಾಸಾದಮಂ. ಜನಂ
ರಾಜತನುಜೆಯ ಸೋಜಿಗದ ಪರಿಯ ತಂತಮಗೆ
ಮಾತಾಡಿಕೊಳುತೆ ನಡೆದುದು, ವಿವಿಧ ಕಲ್ಪನೆಯ
ಬಿಂಡುಗಳನೀಸುತ್ತಿ ಸಂಶಯ ಶರಧಿಯಲ್ಲಿ.

೧೫೯೦

ಕಮಲವರಳಲು ಕುಮುದವರಳ್ವುದನೆ ಹಾರೈಸಿ,
ಕುಮುದಂ ವಿಕಾಸಿಸಲು ಕಮಲದ ಸೊಗವ ಬಯಸಿ,
ಪಗಲನಿರುಳಿಂದೆ ಮೇಣಿರುಳಂ ಪಗಲ್ಗಳಿಂ
ಮಾಂಟಿ ನೂಂಕುತೆ ಚಿತ್ರ ತಿಂಗಳಾರ್ಕಳೆವುದನೆ
ಕಾಯುತಿರ್ದಳ್ ಕಾತರದ ಹೃದಯವೇಧೆಯಲಿ.
ಮುನ್ನಿನ ಲಘುತ್ವವಳಿದುದು ; ಪೌರುಷತೆ ಮಾಸಿ
ಪಲ್ಲವಿಸಿತಬಲಾಸಹಜ ಲಜ್ಜೆ ತಾನೇಕಾಂತ
ಲೋಲುಪ್ತಿಯೊಡನೆ. ಮೇಣಂದಿನ ಬಹಿರ್ಮುಖತೆ
ಹಿಮ್ಮೆಟ್ಟಿ ಗೋಚರಿಸಿತಂತರ್ಮುಖತೆ. ಸಖೀ

೧೬೦೦

ಜನರೊಡನೆ ನುಡಿಯಲೊಲ್ಲಳು ; ಮಾತುಕತೆಗಳಲಿ
ಬಿನದಂಗಳಲಿ ನೆರೆಯಲೊಲ್ಲಳು ; ಮರೆತು ಮೆಯ್ಯಂ
ಜಾನಿಸುವಳನುದಿನಂ ನಿಂತಲ್ಲಿ ಕುಳಿತಲ್ಲಿ,
ತೆರೆದ ಕಣ್ಣು ಚ್ಚ ದೆಯೆ, ಮುಚ್ಚಿ ರಲ್ ತೆರೆಯದೆಯೆ !
ಕೆಳದಿಯರ್ಬಳಿಯೊಳಿರೆ ಲೆಕ್ಕಿಸದೆ ನುಡಿಸುವಳ
ಪೂಗಳಂ ಲತೆಗಳಂ ತರುಗಳಂ, ಚೇತನಕೆ
ಜಡಕೆ ಭೇದವನರಿಯಳೆಂಬಂತೆ. ಸುರಿಯುತ್ತಿರೆ ಜಡಿ,
ಕಾರ್ಮಬ್ಬು ಹಗಲಿರುಳು ಮಂಕು ಕವಿದಂತಿಳಿಯ
ತಬ್ಬಿರಲ್, ವರ್ಷರ್ತು ತೋಯಿಸಿರೆ ಧಾತ್ರಿಯಂ,
ಬೇಸರಿನ ಮಳೆಗಾಲದಂತಿದರ್ವಳಾ ಲಲನೆ
ನರನ ಪುನರಾಗಮನದ ಶರತ್ಪ್ರಸನ್ನತೆಗೆ
ತಪಮಿದರ್ ನೆಲವೆಣ್ಣಿ ನಂತೆ.

೧೬೧೦

ಇಂತಿರುತಿರಲ್,

ವಾರ್ತೆಯಂ ಕೇಳ್ದವಳ ತಾಯ್ತಂದೆಯರ್ಬಂದು
ಪುತ್ರಿಯಂ ನುಡಿಸಿ ಬೆದರಿದರವಳ ದುಃಸ್ಥಿತಿಗೆ.
ಜವ್ವನದ ಜಾಡ್ಯಕ್ಕೆ ಮದುವೆ ತಾಂ ಮದ್ದೆನುತೆ
ಬಗೆದು ಮಣಿಪುರದರಸು ತನ್ನ ರಸಿಯೊಡನುಸುರಿ
ಪೋದನೊಪ್ಪಿಸುವಂತೆ ಮಗಳಂ ಪರಿಣಯಕ್ಕೆ.
ತಾಯಿಯಕ್ಕರೆಯ ಒಳ್ಳು ಡಿಗಳುರೆ ಕಾಯಿಸಿದ
ಸರಳಾಗಿ ಕಿವಿಗೆ, ಚಿತ್ರಾಂಗದೆ ತನಗೆ ಮದುವೆ
ನಿರ್ಜನಾರಣ್ಯದೊಳ್ ಗಾಂಧರ್ವವಿಧಿಯಿಂದೆ
ಶಿವನ ಸಾಕ್ಷಿಯೊಳಾದ ವೃತ್ತಮಂ ಗೋಪ್ಯದಲಿ
ಪೇಳಿ ಗದ್ಗದೆಯಾಗಿ, ನಡುಗುತ್ತೊರೆದಳ್ ಜನನಿ:

೧೬೧೧

“ ಮಗಳೆ, ನೀನೇಂ ಗೆಯ್ದೆ ? ಹಾ ! ಕುಲದ ಕೀರ್ತಿಯಂ
ಮುಣುಗಿಸಿದೆ ! ಮೆರ್ಯಾದೆ ಮೀರ್ದೆ ! ಯಃಕಶ್ಚಿತ್ತಂ
ಬೈರಾಗಿಯಂ ವಿಪಿನಮಧ್ಯೆ ಕಳೊಡಗೂಡಿ
ನಮ್ಮಯ ಕುಲದ ಯಶಸ್ವಂದ್ರಿಕೆಯ ಪಾಳ್ಗೆಯ್ದೆ,
ಪಳಿಯ ಕರ್ದಿಂಗಳಂ ಮೆತ್ತಿ.” ಎನೆ ಕೇಳ್ದದಂ,
ತನ್ನಾ ಪ್ರಣಯದೇವತಾ ನಿಂದೆಗಳಲುತ್ತೆ.

೧೬೧೨

“ಕೈಮುಗಿವೆ ! ಹಳಿಯದಿರು, ತಾಯೆ, ಹೃದಯೇಶನಂ.

ನನ್ನ ನೊಲಿದಾ ನರಂ ನೆಲದರಿಕೆ ಬಳಿಯವಂ ;

ಕೀಳು ಕುಲದವನಲ್ಲ ; ಯುಕಶ್ಚಿ ತನುಮಲ್ಲ.

ತಂದಪಂ ಕುಲದ ಕೀರ್ತಿಗೆ ದಿವಾದೀಪ್ತಿಯಂ,

ಮೇಣೆನ್ನ ನೊಲ್ದು ಪೆತ್ತರ್ಗೆ ಸಂತ್ಯಪ್ತಿಯಂ !

೧೬೪೦

ತಿಂಗಳಾರಕೆ ಕರೆದು ತರ್ಪೆನಾನಾತನಂ

ಮಣಿಪುರಕೆ. ಪುಣ್ಯವಹುದೆಮ್ಮ ಧರೆ ವಲ್ಲಭನ

ಪದಧೂಳಿಯಿಂ. ಪಳಿಯದಿರು ಪುರುಷಸಿಂಹನಂ,

ಸರ್ವ ವಿಧದಿಂ ಲೋಕವಿಖ್ಯಾತ ಪಾರ್ಥಂಗೆ

ದೊರೆಯಾಗುವೆನ್ನ ಬಾಳ್ವೆಯ ಸಗ್ಗದಿಂದ್ರನಂ ! ”

ಕೆಚ್ಚೊರೆದ ಮಗಳ ಮುದ್ದಿಸುತಾ ಮಹಾರಾಣಿ

ತನ್ನಳಿಯನಾಖ್ಯ ಕುಲ ವಿಷಯ ಗೋತ್ರಂಗಳಂ

ಕೇಳಲದನೊರೆಯಲೊಪ್ಪದೆ ಕುವರಿ, ಸಿಂಗಮಂ

ಬಿಟ್ಟನ್ಯಮಂ ವರಿಸುವುದೆ ಸಿಂಗಿಣಿ ಎನುತ್ತಾಡಿ

ಕಳುಹಿದಳು ಮಾತೆಯಂ ಮೆಚ್ಚಿ ಸಿ ನೆಚ್ಚು ಗೊಟ್ಟು.

೧೬೪೦

ಪಗಲಿರುಳ್ಗಾಲಿಗಳ ಮೇಲೆ ಕಾಲದ ತೇರು

ತಾನುರುಳ್ತತ್ತನಂತಾಚ್ಚಿನ್ನ ಯಾತ್ರೆಯಲಿ.

ಶತಪತ್ರನೇತ್ರ ಚಿತ್ರಾಂಗದೆಯ ಜೀವನಂ

ಪ್ರೋದ್ವಿಗ್ನ ದೂರ ದೀರ್ಘ ನಿರೀಕ್ಷಣೆಯ ಕಠಿನ

ನಿಶಿತ ಶೂಲದ ಮೊನೆಯ ಕೊನೆಯೊಳು ತಪಂಗೈದು

ಪ್ರವಹಿಸಿರೆ, ಮುಟ್ಟಿಬಂದುದು ತೇಲಿ ಹತ್ತಿರಕೆ

ಷಣ್ಮಾಸದವಧಿ. ಜಡವೇಷದಿಂ ಮೇಘರತಿ

ತನ್ನ ತಾಯ್ತನೆಯಪ್ಪ ಕಡಲೊಡಲನೊಡಗೊಂಡು

ದೂರಾಂತರದ ಸಹ್ಯಗಿರಿ ಮನ್ಮಥನ ಸೆನೆದು

ನಮೆದಪಳು ; ಬಳಿಸಾರೆ ಕಾರ್ಪೊಳ್ಳು ಮೇಲೆಳ್ಳು

೧೬೬೦

ತಪನ ಕರಕೃಪೆಯಿಂ, ಪ್ರಭಂಜನನ ನೆರವಾಂತು

ನಡೆದು, ಸುರಚಾಪ ವರ್ಣಾಭರಣಗಳ ಧರಿಸಿ,

ಸಹ್ಯಸುಂದರ ವರನ ವರಿಸಿ, ಎದೆಯಿಂ ಸ್ಮರಿಸಿ

ಬರಬರುತೆ ಪಸುರ್ಸಿರಿಯ ಮಲೆಯನಾಡಂ ಕಂಡು

ರೋಮಾಂಚನಂಗೊಂಡು ಮೆರೆವಳ್ ಮುಗಿಲ ನಾರಿ.
ಮೆಯ್ಯೊಡವೆಗಳ ಕಾಂಚನದ ಹೊಳಹೊ ದನಿಯೊ ಎನೆ
ಮಿಂಚುಗೊಂಚಲ್ಗಳಿಂ ಮೊಳಗುಬಳಗಂಗಳಿಂ
ಹನಿಗಂಪು ತಂಪು ಮೇಣ್ ಬೀಸುಗಾಳಿಗಳಿಂದೆ
ರಂಜಿಸುವ ಕಾರ್ಮುಗಿಲ್ಪಾಂತೆಯಂ ಕಾಣುತ್ತೆ
ಗಿರಿಮದನನುರ್ಬಿದಪನೆರ್ದೆಯಿಂಪನನುಭವಿಸಿ.

೧೬೭೦

ನವಿಲುಗಳ್ ಕುಣಿಯೆ, ಅರಸಂಚೆಗಳ್ ಕೊಂಚೆಗಳ್
ತಣಿಯೆ, ಕೃಷಿಕರ್ ಕೃತಜ್ಞತೆಯಿಂ ನುತಿಸಿ ಮಣಿಯೆ,
ಬಿಸಿಲ ಬೇಗೆಗೆ ಬಿಂದ ಬುವಿಯು ಬಾಂಬೊಚ್ಚಮಂ
ಮೊಗೆದು ಮೊಗೆದೀಂಟುತೀಂಟುತೆ ದಣಿಯೆ, ತೃಣರಾಶಿ
ಮೈದೋರೆ ಪಚ್ಚೆಯ ಪುಲಕದಂತೆ, ಬಿತ್ತಗಳ
ಬಣಗಿದೆಯೊಳಾಶಾಂಕುರದ ಹರಣದಲೆಯಲೆಯೆ,
ಸಂಭ್ರಮದಿನಾಲಿಂಗಿಪಳ್ ಸಹ್ಯದೇವನಂ
ಮೇಘಾಂಗನೆ: ಆದರಾಹಾ ಮರಳಿ ಜಡವಾಗಿ
ಪರಿದಪಳ್ ಮತ್ತೆ ತಾಂ ಕಡಲೊಡಲಿಗೇಕಾಕಿ ನಿ!
ವರ್ಷ ಪ್ರಣಯ ಯಾತ್ರೆಯಾ ಮೇಘರಾಗಿಣಿಗೆ
ಪ್ರಸ್ಥಾನ ಪ್ರಸ್ಥಾವ ಮಾತ್ರದಿನುಪಮೆವೆತ್ತು
ಪೊರಮಟ್ಟಳಾ ಚಿತ್ರೆಯಾಪ್ತಸಖಿಯರ್ವರಸಿ,
ಪಾರ್ಥನನಿದಿರ್ಗೊಂಡು, ಅವನಂ ಬೆರಗುಗೊಳಿಸಿ,
ತನ್ನ ಪಿತೃಗಳ್ ಕೂಡಿ ಮಣಿಪುರದ ಜನರೆಲ್ಲ
ಬೆಕ್ಕುಸಂಬಡುವಂತೆ, ಹಿಗ್ಗಿ ನೆರೆ ನಲಿವಂತೆ,
ಕರೆದು ತಂದಪೆನೆಂಬ ಪೆರ್ಮೆಯಾನಂದದಿಂದೆ.

೧೬೮೦

ಕರಗಿ ದೂರಂ ದಿನದಿನಕೆ ಶಿವಗುಡಿಯ ಬನಂ
ಸನ್ನಿಹಿತವಾಗುತಿರೆ, ಸವಿನೆನಹಿನಿಂದೆ ಮೇಣ್
ಬರಲಿರುವ ಸಗ್ಗಸೊಗದಳುಪಿಂದೆ, ತುಂಬಿದುದು
ಚಿತ್ರಾಂಗದೆಯ ಮನಂ ತುಂಬಿದ ಪೊಡೆಯವೋಲೆ!
ಪೆರ್ಚಿದುದು ನಾರಿಯೆದೆ, ಮೂಡಿ ಪೊಂಬೆರೆ ತೋರೆ
ತೆರೆ ದಡಕ್ಕವ್ವಳಿಪ ಪೀಯೂಷ ವಾರಿಧಿಯ
ಸಂಭ್ರಮ ಜಲೋಚ್ಛ್ವಾಸದೋಲ್, ಗೋಚರಿಸೆ ಕಣ್ಗೆ

೧೬೯೦

ಮೊದಲ ಬೇಟದ ಮೊಳಕೆ ಪಣ್ಣೊಂಡ ಕಾನನಂ,
ಮೊದಲ ಮೋಹದ ಬಲೆಯ ನೆಯ್ತೆಡೆಯ ತಿಳಿಗೊಳಂ,
ಮೊದಲ ಮಿಲನದ ಮತ್ತೆ ವಿರಹದ ಶಿವಾಲಯಂ !

ತಾಣದಿಂ ತಾಣದೆಡೆಗೋಡಲಾರದೆ ಓಡಿ,
ಓಪನನೆ ಕಾಣ್ಬಂತುಟತ್ಯಾದರಂಬೆತ್ತು
ನೋಡಿ, ಬಿರಿವೂಗಳಂ ಚುಂಬಿಸುತೆ, ಪರ್ಣಮಂ
ಮುದ್ದಿಸುತೆ, ಮೋಹಿಸುತೆ ವಿವಿಧ ವರ್ಣಂಗಳಂ,
ತೀಡುತ್ತೈತಂದ ತಂಗಾಳಿಯಂ ಸಖಿಯೆಂದು
ಕ್ರೀಡಿಸುತೆ, ಪೀಡಿಸುತೆ ಮಣಿದಿದರ್ ಲತೆಗಳಂ
ಬಿನದಕ್ಕು, ತಾಂ ಮಿಂದ ತಾವರೆಯ ತಿಳಿಗೊಳನ
ನೀರ್ಗನ್ನ ಡಿಯೊಳಾನನಂಗಂಡು ಮೆಚ್ಚುತ್ತೆ
ಒಂದೊಂದು ತಾಣಂ ಮಹಾಕ್ಷೇತ್ರಮೆಂಬಂತೆ
ಕೆಳದಿಯರ್ಗವುಗಳಂ ಕರೆಕರೆದು ನುತಿಗೈದು
ತೋರುತುಂ, ನಂದನಕ್ಕಿರ್ಮಡಿಯ ಬನಮೆನುತೆ
ಸಾರುತುಂ, ತಾನರಿಯದಾವುದನೊ ಪಾರುತುಂ,
ಇರ್ದ ಸೌಂದರ್ಯಕೆ ವಿಶೇಷತೆಯನೀಯುತ್ತೆ,
ಸೌಂದರ್ಯಮಿಲ್ಲದೆಡೆಗದನು ವಿಕ್ಷೇಪಿಸುತೆ,
ಸಖಿಯರ್ಗಗೋಚರಸ್ವರ್ಗದಲಿ ಚಂದ್ರಮುಖಿ
ಮನದೊಳೆ ಮರಳಿ ಬಾಳಿದಳ್ ಕಳೆದ ಕಾಲಮಂ !

೧೭೦೦

೧೭೧೦

ಬೆಳಗಾದುದಾ ದಿನಂ, ಪುಲಕಿತ ಕುತೂಹಲದ
ಶುಭದಿನಂ, ಇನಿಯನೈತರುವ ಅವಧಿಯ ದಿನಂ,
ಷಣ್ಮಾಸದ ನಿರೀಕ್ಷಣಂ ಫಲಿಸುವಾ ದಿನಂ,
ಚಿತ್ರಾಂಗದೆಯ ಜೀವನೋದ್ವಿಗ್ನ ಜಿಹ್ವೆಯಲಿ
ಬೇವುಬೆಲ್ಲದ ದಿನಂ ; ಬೆಳಗಾದುದಾ ದಿನಂ !
ಪೂಜೆಗೈದಂಗಜಾರಿಗೆ, ಮಧುರ ಮಂಗಲದ
ಸಂಗೀತದಿಂ ಸ್ತುತಿಸಿ, ಶೃಂಗಾರಸದನೆ ತಾಂ
ಲಲಿತಾಂಗಿಯರ ಸಂಗದಲಿ ವಿಪಿನರಂಗಮಂ
ಪೊಕ್ಕಳ್ ಸಮುಲ್ಲಾಸದಿಂ ಪಾರ್ಥದೇವನಂ
ಸ್ವಾಗತಿಸುವುತ್ಸಾಹದಿಂದೆ. ದೆಸೆದೆಸೆಗಲೆದು,

೧೭೨೦

ಗಣಿಸದೆ ಬಳಲೈಯಂ ಶೃಂಗತುಂಗಕ್ಕಡರಿ
ಕಂದರಕ್ಕನ್ನೇಷಣಾದೃಷ್ಟಿಯಂ ಬೀರಿ,
ನರನಿರಲಿ, ನರರೊರ್ವರುಂ ಕಾಣಿಸದಿರಲೈ,
• ಬಿಸುಸುಯ್ದು, ತುದಿಯ ಕಲ್ಲೋಡಿಗೇರುತೆ ಕಾಯ್ದು,
ತೃಪಿತದೃಷ್ಟಿಯ ಬೀರುತಿರಲೊಯ್ಯನೊಯ್ಯನೆಯೆ
ಮರದಡಿಗೆ ನೆಳಲುರುಳಿ ಪೊಳ್ಳೀರುತಿರ್ದತ್ತು.
ಪಗಲೇರಿದಂತೆ ಚಿತ್ರಾಂಗದೆಯ ಹೃದಯಾಬ್ಧಿ
ಕದಡಿದುದು ಕಾತರತೆಯೆಂಬ ಪವನನ ಹತಿಗೆ.
ಠುಳುಕಿದುದು ನಯನಾಶ್ರು. ಕೆಳದಿಯರ ಸಂತೈಕೆ
ಮೂದಲಿಕೆಯಂತಾಗೆ, ತಂದೆತಾಯಂದಿರಿಗೆ
ಕೊಟ್ಟ ವಚನವ ನೆನೆದು, ಮರುಗಿದಳಬಲೆ ಕೊರಗಿ
ದೀನದುಃಖದಲಿ.

೧೭೩೦

ಇಂತಿರುತಿರಲ್ ಮುಳುಗಿದುದು
ಪಡುವಣೆಡೆ ಮುತ್ತಪೊಳ್ಳೊಲವಿನ ಕೊಲೆಯೊಳಾದ
ಕೆಮ್ಮುಗಿಲ ನೆತ್ತರ್ಗೊಸರಿನಲ್ಲಿ. ಗರ್ಭಿಣಿಯ
ಹೃದ್ಗರ್ಭದಿ ನಿರಾಶೆ ದಟ್ಟಯಿಸಿ ಕವಿವಂತೆ
ಕವಿತಂದುದಿರುಳು.

ಹೇ ಆಶಾವಿಲಾಸಿನಿಯೆ,
ನಿಶೆಗೆ ನಕ್ಕತ್ರದೊಲೆ ನೀಂ ಬಹೆ ನಿರಾಶೆ ಬರೆ.
ನಿನ್ನ ಮೃತಪಾಶದಿಂದಲೆ ಮೃತ್ಯುವಡಿಗಡಿಗೆ
ಹಿಮ್ಮೆಟ್ಟುತ್ತಿದೆ ಭುವನ ತಿಕ್ತ ಜೀವನದಿಂದೆ.
ಬಡತನದ ಕಣ್ಣೆ ಸಂಪತ್ತಿನ ಕನಸು ನೀನು ;
ರಾಮಗಿರ್ಯಾಶ್ರಮದ ವಿರಹಿ ಯಕ್ಷನ ಮುಂದೆ
ಮೇಘದೂತನು ನೀನು ; ಪ್ರಣಯಕ್ಕೆ ಪ್ರತ್ಯಾಶೆ ;
ಧರೆಯ ಸಂಕಟದೆದುರು ಪರದ ನಾಕವನೊಡ್ಡಿ
ಸಂತವಿಡುತಿಹೆ ಬೆಂದು ಕುದಿವೆದೆಯ ಮನುಜರಂ !
ಆಶಾವಿಲಾಸಿನಿಯ ಕೃಪೆಯಿಂದೆ ಚಿತ್ರಾಂಗಿ
ಕಳೆದಳಾ ರಾತ್ರಿಯಂ, ಕಣ್ಣು ಕುದಿನೀರಿನಲಿ
ಬೇಯಲೆದೆದಾವರೆ. ನಿರೀಕ್ಷಣೆಯ ಮೊನೆ ಮೇಲೆ

೧೭೪೦

ಮೈದೋರುತಾಶಾ ಖಮಧ್ಯಕೇರುತೆ ಮತ್ತೆ
 ಮರುದಿನವದುರುಳ್ಳು ದು ಹತಾಶಾಂಧತೆಯ ಬಿಲಕೆ.
 ಹಗಲೇರಿ ಹಗಲಿಳಿಯುತಿರುಳಾಗಿರುಳು ಹೋಗಿ
 ಕಾಲಜೀವನ ಸೋರಿದುದು, ಜೀವನಾಂಜಲಿಯ
 ಬರಿಗೈದು. ಇಂತ್ಯೈದು ಮೇಲೈದು ಸಗಲ್ಲಳಂ
 ನಿಂತ ತುದಿವೆರಳಿನೊಳಿನಲ್ಕೆ ಕಾಯ್ದಾ ಬಸುರಿ
 ರೋಷದುಃಖ ದ್ವಂದ್ವದಲಿ ಬೆಂದು ಮಣಿವುರಕೆ
 ಪಿಂತಿರುಗಿ ಬಂದಳತಿಭೀಷಣ ಮನಃಸ್ಥಿತಿಯಲಿ !

ಐದನೆಯ ಪರ್ವಂ

ಉರುಳುರುಳು, ಸಾಗರವೆ, ಮುನ್ನೀರಿನಾಗರವೆ,
ತೆರೆತೋಳ್ಳೆಂದೆಯಾಲಿಂಗಿಸಿ ಧರಿತ್ರಿಯಂ

ವರುಷ ಶತ ಗತವಾದರಳಿಯದನುರಾಗದಲಿ,
ಹರುಷ ಭೋಗದಲಿ ! ಸುರನೀಲ ಸುಂದರಮೂರ್ತಿ,
ಗಂಭೀರ ವಿಸ್ತಾರ ಸುಗಂಧೀರ ನೀರನಿಧಿ,

೧೭೬೦

ನೇಸರಿಂ ಕೆಲಸಿಡಿದು ನಮ್ಮಾ ಧರಾದೇವಿ
ಬೆಂಕಿ ಮಿಹದೊಳಂದು ಮಿಂದೆದ್ದ ಮೊದಲಲ್ಲಿ
ಹೆತ್ತ ಬಾಳ್ಗಿಂಬಿತ್ತ ದಾತ್ಯವೆ, ನಮೋ ನಮಃ !

ಗಡಿಮಾರಿ ನಿಡುಬೆಳೆದ ನಿನ್ನ ತಡಿಗುಂಟೆ ಗುಡಿ ?
ಅಲ್ಲಿಯಾತ್ಮದ ಬಯಕೆವಳ್ಳಿ ದಾಂಗುಡಿ ದಾಂಟಿ,
ಕಾಲದೇಶಾಂಡವನೊಡೆದು ಮಿಾಂಟಿ, ಬ್ರಹ್ಮಮಂ
ತಬ್ಬುವುದನಂತತೆಯನೀಂಟಿ. ಮಾನವನೆದೆಗೆ

ಧೀರತೆಯ ಕಿಡಿಗರೆದು ಸಾಹಸಕ್ಕೇಳಿದೊಯ್ವ
ಕರೆ ನಿನ್ನ ಮೊರೆ, ನಿರಂತರ ಚೇತಸದ ಜಲಧಿ.

೧೭೭೦

ನರನ ನಾಗರಿಕತೆಯ ತೀರ್ಥಯಾತ್ರೆಯ ಮಹಾ
ವಿಸ್ತೃತ ಸಲಿಲ ಪಥವೆ, ಮೊರೆದುರುಳು, ರತ್ನಧಿಯೆ,
ಉಲ್ಲೋಲ ಕಲ್ಲೋಲ ರುದ್ರಾಘ್ರಹಾಸದಿಂ
ಶಂಕರ ಭಯಂಕರದ ಮೋಹವನೆಂಚಿ ಬೀಸಿ !

ಮೊರೆದುದಂಬುಧಿಯಂತು ಮಣಿಪುರ ಸಮೀಪದಲಿ

ದೀರ್ಘ ಸೈಕತ ವೇಲೆಯನ್ನಪ್ಪಳಿಸಿ ಬಡಿದು
ಮಂಥನದಿ ಮುತ್ತಿದ್ದು ನೊರೆಗರೆವಲೆಗಳಿಂದೆ.

ನಿಂದುದು ಬೃಹನ್ನಿಶೆಯ ಜ್ಯೋತ್ಸಾ ತಪೋಮೂರ್ತಿ
ಮುಡಿಯುತೆ ಸುಧಾಕಿರಣನಂ ಜಟಾಜೂಟದಲಿ,

೧೭೮೦

ನಿಶ್ಚಲಧ್ಯಾನ ನಿದ್ರೆಯಲಿ, ವಿಶ್ವವ್ಯಾಪಿ
ತಾನಾಗಿ. ನಿರ್ಜನ ನಿಶಾ ವೇಳೆಯಲಿ ಚಿತ್ರೈ,

ಕ್ಷಾತ್ರಕುಲ ರಮಣಿ, ಬಾಳ್ಗೊಲೆಗುಜ್ಜುಗಂಗೈದು
ಕಡಲತಡಿಗೈತಂದು, ಮಣಿದು ದಿಕ್ಪಾಲರಿಗೆ,
ಗಗನದೇವರ್ಕ್ಕಳಿಗೆ, ಪವನಂಗಿ, ಸಾಗರಗೆ,

ಶಶಿತಾರೆಗಳಿಗೆ ಜಿನ್ನೈಸಿದಳ್ ಕೈಮುಗಿದು :

“ಲೋಕಸಾಕ್ಷಿಗಳಲ್ಲೆ, ಕರುಣ ದೇವರ್ಕಳಿರ,
ಕಾರ್ಯದವಿವೇಕಮಂ ಲೆಕ್ಕಿಸದೆ ಕಾರಣದ
ಪರಿತಾಪಮಂ ಗಣಿಸಿ ಕ್ಷಮಿಸಿಮಪರಾಧಮಂ,
ದುಃಖಾಗ್ನಿ ದಗ್ಧ ದುರ್ಬಲೆಯ ಈ ಪಾಪಮಂ !
ಒಲುಮೆಗಿಂತಲು ಬೇರೆ ಪರಮಾರ್ಥವಿನ್ನಿಲ್ಲ
ನರರ ಬದುಕಿನಲಿ ; ಮೇಣರ್ಥಹೀನಂ ಬಾಳೈ
ಒಲುಮೆಯಿಲ್ಲದಿರೆ. ಹೂವಿಂದೆ ಸಾರ್ಥಕವಹುದು
ಗಿಡದ ಬಾಳಂತೆ ಬಾಳಿ ಡಕೆ ಒಲುಮೆಯೆ ಹೂವು.
ಒಲಿದೊಲೈ ಮರಳಿಯೊಲಿಯದಿರೆ ಒಲುಮೆಗದೆ ಕೊಲೆ !
ಮೊದಲೆ ಕೊಲೆಯಾಗಿರುವ ನನ್ನ ದೆಯನಾನಿಂದು
ಮತ್ತೆ ಕೊಲೆಗೈವೆನೆ ? ಕಳೇಬರವನರ್ಪಿಸುವೆ
ಪಾವನ ಸರಿತ್ಪತಿಯ ವಿಸ್ತೃತೌದಾರ್ಯಕ್ಕೆ !”
ಪ್ರವಹಿಸೆ ಕವೋಲದಲಿ ಲವಣಾಶ್ರುಜಿಂದುತತಿ,
ನದಿ ಹರಿಯುವಂತೆ ಕಡಲಿಂಗಿ ಲಾವಣ್ಯವತಿ
ನಡೆದಳ್ ಲವಣಸಿಂಧುತಟಕೆ. ನಡೆದುದೆ ತಡಂ,
ಲಕ್ಷೋಪಲಕ್ಷ ಹೆಡೆಗಳನೆತ್ತಿ ಭುಸ್ಸೆಂಬ
ಸಾಸಿರ ಶಿರದ ಮಹಾಫಣಿಯಂತೆ ಸಾಗರಂ
ವಿಕ್ಟುಬ್ಧ ವೀಚಿಯುಚ್ಛ್ವಾಸದಿಂ ಮುನಿದೆದ್ದು
ಗರ್ಭಾತ್ಮಘಾತಿನಿಯ ನೂಂಕಿದುದೊಲಿದ ತಾಯ್
ತನೂಜಿಯಂ ತಡೆವವೋಲ್ ! ಒಡನೆ, ಮೈದೋರ್ದುದನೆ
ಸಾಗರದ ಸಾರವೆ ಸಲಿಲದಾಕೃತಿಯ ನೀಗಿ,
ಮೆರೆದುದು ಸಮುದ್ರ ಮೂರುತಿ ವಾರಿಧಿಯ ಮಧ್ಯೆ
ಸರ್ವ ಸೌಂದರ್ಯ ಸಾಕ್ಷಾತ್ಕಾರವಾದವೋಲ್ !
ನವ್ಯ ನವರತ್ನ ಮಯ ಕಾಂಚನ ಕಿರೀಟದಿಂ
ಪೊಣ್ಣುವ ಗಭಸ್ತಿಯಿಂ ಪರಿವೇಷ ಮಂಡಲಂ
ಬಣ್ಣ ಬಣ್ಣ ದ ಕದಿರ್ ಪೆಣೆದ ಹಿನ್ನೆಲೆಯಂತೆ
ಶೋಭಿಸುತ್ತಿರಲ್, ತರುಣಾರುಣ ಶರೀರ ರುಚಿ
ತೆರೆಯ ನೊರೆಮುತ್ತಿನಿಂ ಮೆರೆವ ನೀರಾಂಬರದಿ

೧೭೯೦

೧೮೦೦

೧೮೧೦

ಹೊರಸೋಸಿ ಎಸೆಯೆ, ಮೇಣ್ ಸುತ್ತಲೆತ್ತಿತ್ತಲುಂ
ನೀರಧಿಯಲೆಗಳೊಡನೆ ನೀರದಂಗಳ ರಾಜಿ
ಸ್ವರ್ಧೆಯಿಂ ನರ್ತನಂಗೆಯೆ, ತಾವರೆಮೊಗದ
ಮಾನನೇತ್ರದ ಕೂರ್ಮಸಮ ಕವೋಲದ ಚೆಲುವ
ಶೈವಾಲ ಶೃಂಗಾರದಂಬುಧಿಯ ಶ್ರೀಮೂರ್ತಿ
ಘೋಷಿಸಿತಿಂತು ಗಂಭೀರ ನೀರದ ನಿನಾದದಿಂ :

೧೮೨೦

“ಸಾಹಸಂಗೆಯದಿರ್ ; ನಡೆ, ಮಗಳೆ, ನಿನ್ನೆಡೆಗೆ.
ಕಡಲೊಡಲ ಕುಳಿರಿನಿಂ ಬೆಚ್ಚನೆಯ ಮನೆಮಡಿಲೆ
ಲೇಸು. ಕಣ್ಣೆದುರಿರ್ಪ ನೋವು ತಾನದೆ ಸೊಗಂ
ಕಾಣದಿಹ ಸಾವಿಗಿಂ. ಮೇಣ್, ಮರ್ದ್ವಲ್ಕು ಕೊಲೆ
ವಿರಹಕ್ಕೆ. ನಿನಗಹುದು ನಿನ್ನಿನಿಯ ದರ್ಶನಂ
ನೀನು ಕೊನೆಯುಸಿರೆಳೆವ ಘೋದಲ್. ನಿನ್ನೊಡಲಿನೊಳ್
ಬೆಳೆಯುತಿಡೆ, ಸ್ವಾತಿಹನಿ ಮುತ್ತಾಗಿ ಬೆಳೆವಂತೆವೋಲ್,
ನಿಮ್ಮ ಬೇಟದ ಸಾರಸರ್ವಸ್ವ ಶಿಶು ! ಒಲೈ ತಾಂ
ಬಾಳಿ ಡಕೆ ಪೂವೆಂದೆಯಲೈ ? ದಿಟಮಾದೊಡಂ,
ಮರಕೆ ಮಲರಲ್ಲದೆಯೆ ಹಣ್ಣು ಗುರಿಯಪ್ಪಂತೆ,
ಪ್ರಣಯ ಸಾಧನೆಗೆ ಶಿಶುವಾತ್ಸಲ್ಯ ತಾಂ ಸಿದ್ಧಿ !
ಮಿಡಿ ಬಂದ ಮಾವು ಹೂ ಹೋದುದೆಂದಳಲಹುದೆ ?
ಫಲದ ಸಾಫಲ್ಯಕ್ಕೆ ಸುಮದ ಪೌಂದರ್ಯ ಬಲಿ
ತಾನಂತೆ ಬಲಿಯಹುದು ನೀರನೀರೆಯರೊಲುಮೆ
ಕಂದನಾನಂದಕೆ. ಹಸುಳೆಯೊಲೈ ದಾಂಪತ್ಯ
ಮಂದಿರಕೆ ಗೋಪುರದ ಹೊಂಗಳಸಮಲ್ಲದೆಯೆ
ಗರ್ಭಗುಡಿಯಲಿ ಪುಣ್ಯವೇದಿಕೆಯ ದೇವಮೂರ್ತಿ :

೧೮೩೦

ವತ್ಸ ವಾತ್ಸಲ್ಯಮಿಲ್ಲದ ವಿವಾಹಂ ವ್ಯರ್ಥಮ್ !
ಮಗನಹಂ ನಿನ್ನ ಮಗನಾತನಂ ಮುದ್ದಿಪುದು,
ಲಾಲಿಪುದು, ಪಾಲಿಪುದು, ತಿದ್ದುವುದು ! ಗುರುವಾಗಿ
ನೀನವಗೆ ಕಲಿಸುವುದು ಪೃಥಿವೀಶ ಕಲೆಗಳಂ !
ಜೀವದ್ವಯಂಗಳಂ ಕೆರಳಿ ಕಗ್ಗೊಲೆಗೈವ
ಈ ಸಾಹಸಂ ಬೇಡವಾ ಸಾಹಸಂಗೆಯ್ದು

೧೮೪೦

ಬದುಕು, ನಡೆ, ಕೀರ್ತಿವೆತ್ತಿರು ತಪಸ್ವಿನಿಯಾಗಿ !”

ಇಂತೆಂದು ನಿಂತುದಾಶೀರ್ವಾದದಾ ವಾಣಿ ;
ಕಣ್ಣೊಳೆಯೆ ಕಾಣದಾದುದು ಸಮುದ್ರದ ಮೂರ್ತಿ !
ಕಣಸಿನಿಂದೆಚ್ಚ ತ್ತವೋಲ್ ಚಿತ್ರ ಮೈತಿಳಿದು
ನಡೆದಳೊಯ್ಯನೆ ತನ್ನ ಮಂದಿರಕೆ, ಬಹು ಬಹುಲ
ಭಾವ ಭಾರದಲಿ. ಅಂದು ಮೊದಲಾಗುತ್ತಾ ರಮಣಿ
ತಾಯಾಗಿ ಪೊತ್ತು ಪೊರೆದಳು ತನ್ನ ಸುಸವಿತ್ರ
ಭಾರಮಂ, ಪೂಜ್ಯ ಮನದಿಂ, ಪೂಜೆಯೆಂದರಿದು.
ತುಂಬಿ ಬರಲೊಂಬತ್ತು ತಿಂಗಳಾ ಪಸುಳಿ ತಾಂ
ತಿಂಗಳೊಗೆತರ್ಪಂತೆ ಕಳ್ತಲಾಕಾಶದಲಿ

೧೮೫೦

ಜನ್ಮ ಸಿತು, ಜನಮನ ಸಮುದ್ರವ್ರಲ್ಲಾಸದಿಂ
ಪಿಂತಣಾಶಂಕೆಯಂ ತೊರೆದುಚ್ಚ ಳಿಸುವಂತೆ :
ಪೇಳದಿದೊಡಮೇನ್, ತಾಯ್ ? ತಾಂ ಪೇಳ್ವತ್ತು
ಚಂದ್ರಸಮ ತೇಜಸ್ವಿ ಶಿಶು ತನ್ನ ವಂಶಮಂ !

ಕ್ಷತ್ರಿಯೋಚಿತಮಾಗಿ ರಾಜಸಂಭ್ರಮದಿಂದೆ
ಬಭ್ರುವಾಹನನೆಂದು ಪೆಸರಿಟ್ಟು, ಚಿತ್ರಾಂಗಿ
ಪಾರ್ಥನಂ ಮರೆದಳಿನಲರ್ಭಕನ ಮೋಹದಿಂ
ಪೆರ್ಮೆಯಿಂ ಮೊಲೆಯೂಡಿ ಪಾಲಿಸಿದಳಾತನಂ,
ಸಿಂಹಿಣಿ ಕಿಶೋರಕೇಸರಿಯಂ ಪೊರೆಯುವಂತೆ.
ಮತ್ತೊರ್ವನರ್ಜುನನೊ ಎನೆ ಬಭ್ರುವಾಹನಂ
ಬಳಿದನಾ ತನ್ನ ನಾಡಿಗೆ ಕೋಂಟಿ ತಾನಾಗಿ,
ನೆರೆಯ ನೆಲಗಳ ದೊರೆಗೊಡಂಕೆಗೆ ಕೊಡಲಿಯಾಗಿ !

೧೮೬೦

ಚಿತ್ರವಾಹನನಳಿಯೆ ಚಿತ್ರಾಂಗದೆಯೆ ರಾಜ್ಯ
ಸೂತ್ರಮಂ ಪಿಡಿದು, ದರ್ಪದಿ ನಡೆದು, ಕಿರುಮಗಂ
ಹರೆಯಕ್ಕೆವಂದಮೇಲದನವನ ಕೈಲಿಟ್ಟು,
ಹೊಳಲ ಹೊರವಳಯದೊಂದುದ್ಯಾನ ವನದಲ್ಲಿ
ನಿಚ್ಚಂ ತಪಂ ನಿಂದುಮೋರೊರ್ಮೆ ತನ್ನೆಡೆಗೆ
ತನಯಂ ಬರಲ್ಕೆ ಕಲಿಪಳ್ ರಾಜನೀತಿಯಂ
ಮೇಣ್ ಧರ್ಮಭೀತಿಯಂ. ಆ ಬಭ್ರುವಾಹನಂ

೧೮೭೦

ಬಲೈ ಯೆನಿತಿರ್ದೊಡಂ ಕಚ್ಚಿ ವಿಷಮಂ ಕಾರಿ
ಕೊಲ್ಲದೆಯೆ ಹೆಡೆಯೆತ್ತಿ ಹೆದರಿಸುವ ನಯಮನೆಯೆ
ಪಿಡಿದು, ನಿರ್ನಿಮಿತ್ತದಿ ವಿಜಯಲಾಂಪಟ್ಟದಿಂ
ನೇರ ನಾಡುಗಳ ಮುತ್ತಿ ನೆತ್ತರಂ ತೊರೆ ಹರಿಸಿ
ಕಪ್ಪ ಗಾಣಿಕೆ ಕೊಳ್ಳದೆಯೆ, ನೆರೆಯ ದೊರೆಗಳಂ
ಮಿತ್ರರಂಗೈದರಸುಗೆಯ್ಯುತ್ತಮಿರೆ ಭೂಮಿ
ವರ್ಧಿಸಿತು ಸ್ವರ್ಗಮಾಯ್ತೆಂಬಿನಂ. ಮಣಿಪುರಂ
ಬಿತ್ತರಿಸಿ ಶೋಭಿಸಿತು. ಸೌಂದರ್ಯ ಸ್ವಾತಂತ್ರ್ಯ
ಸಂಸ್ಕೃತಿಗಳಂವೆರಸಿ ಧೈರ್ಯ ಶೌರ್ಯಂಗಳಿಂ
ಶಾಂತಿಯಿಂ ನಲಿದತ್ತು ಜನಪದಂ ನಿಚ್ಚ ಮಾ !

೧೮೮೦

ಸಂವತ್ಸರಗಳುರುಳಿ ಹರಿದುದು ನಿರಂತರಂ
ಕಾಲನದಿ. ತಿಂಗಳಾರಕೆ ಮರಳಿಯೈತಂದು
ಕಾಂಬಿನೆಂದೊರೆದು ವಚನವನಿತ್ತ ಪಾರ್ಥಯತಿ
ಕಾರಣಾಂತರದಿಂದೆ ತಿಂಗಳೆರಡಂ ತಳುಹಿ
ಬನದ ಶಿವಗುಡಿಗೆ ಬಂದಿನಿಯಳಂ ಕಾಣದೆಯೆ
ಕಣ್ಣೀರು ಕರೆಗಣ್ಣೆ ಮನದಿ ಮಮ್ಮಲ ಮರುಗಿ,
ತಿಳಿಯದೆಯೆ ಕಾಂತೆಯೆಲ್ಲಿದ್ದಳಾರ್ಗೆಂಬುದಂ,
ಕಾದಲೆಗೆ ಕಾದಲ್ಲಿ ಕೆಲದಿನಂಗಳುಮಿದವಳ
ತೋರದಿರೆ, ಮುಂಬರಿದನುತ್ತರೋತ್ತರಮಕ್ಕೆ
ತನ್ನ ಕೈಯ ಪೆಣ್ಣೆ ನುತೆ ಭಾರತೋತ್ತರಕೆ.
ಮುಂದೆ ಸಂಭವಿಸಿತ್ತು ನಿಯತಿ ಕೃತ ನಿಯಮದಿಂ
ಕುರು ಪಾಂಡುಸಂಭವರ ಭೀಷಣ ರಣೋದ್ಯಮಂ,
ಮೈನವಿರನೊಡರಿಸ ಮಹದ್ಭವ್ಯಭಾರತಂ,
ಗಾಂಗೇಯ ದ್ರೋಣಾದಿ ಕರ್ಣ ದುರ್ರೋಧನರ
ಜೀವಕಾನನ ದಹನ ಪ್ರೋಜ್ವಲಂ, ಮುರವೈರಿ
ಪಾರ್ಥ ಧರ್ಮಜ ಭೀಮನಭಿಮನ್ಯು ಮೊದಲಾದ
ವೀರರ ಯಶೋಕೇತನಾಂಕಿತ ನಿಕೇತನಂ !

೧೮೯೦

ಆ ಮಹಾಘಟನೆಗಳ ಸಂಘಟ್ಟಣೆಯ ಮಧ್ಯೆ
ಕಿಡಿಮಳೆಯ ನಟ್ಟನಡು ಸಿಡಿಮದಿನಂತಿದ

೧೯೦೦

ಸಿತವಾಹನಂಗೆಲ್ಲಿ ಚಿತ್ರಾಂಗದೆಯ ನೆನಹು ?
 ಪೆಸರೆಂಬುವವಲಂಬಮಾದೊಡಂ ತಾನುಂಟೆ ಪೇಳ್
 ಸ್ಮೃತಿಗೆ ? ಪೆಸರಿಲ್ಲದಾ ವನಿತೆ ಬಗೆಯಿಂ ಜಗುಳಿ
 ಬಿಟ್ಟಳೊಯ್ಯನೆ ವಿಸ್ಮೃತಿಯ ತಿಮಿರ ವೈತರಣಿಗೆ !

ನರನು ಮರೆತೊಡಮೇನು ಮರೆಯುವುದೆ ತಾಂ ಋತಂ ?
 ಮರೆದಪಳಿ ಚಿತ್ರಾಂಗದೆ ? ಭಾರತಾರಂಭಮಂ
 ಕೇಳ್ದೆಂದು ಮೊದಲೊಂಡು 'ಪಾರ್ಥಂಗೆ ಗೆಲಮಕ್ಕೆ !
 ಅರ್ಜುನಗೆ ಸೊಗಮಕ್ಕೆ ! ಜಯವಧು ಸವತಿಯಕ್ಕೆ !
 ಧರ್ಮಸಂಸ್ಥಾಪಕಂ ದೇವಕೀನಂದನಗೆ
 ನಿತ್ಯಮಂಗಳಮಕ್ಕೆ ! ಲೋಕಕ್ಕೆ ಶಾಂತಿಯಕ್ಕೆ !'
 ಎಂದು ನೋಂತಭವನಂ ಪ್ರಾರ್ಥಿಸಿದಳನುದಿನಂ
 ಪಾಂಡವ ವಿಜಯವಾರ್ತೆ ಕಿವಿಗೆ ಬೀಳ್ವನ್ನೆ ಗಂ !
 ಅಂತು ನೋಂಪಿಯೊಳಿರುತ್ತಿರೆ ಬಭ್ರುವಾಹನಂ
 ತಾನೊರ್ಮೆ ತಾಯೆಡೆಗೆ ವಂದು, ಮಾತಿನ ನಡುವೆ
 ನೋಂಪಿಯುದ್ದೇಶಮಂ ಕೇಳಿ, ಬೆಸಸಿದಳಾಕೆ :
 “ಧರ್ಮದ ಜಯಕೆ ಬೇಡುತಿಹೆನೀಶನಂ. ಋತದ
 ಖಡ್ಗಕ್ಕೆ ಸುವ್ರತದ ಪ್ರಾರ್ಥನೆಯಹುದು ಸಾಣೆ.
 ಧರ್ಮದ ಮಹಾಭಾರತದ ಜಯಕೆ ಪಾರ್ಥನಾ
 ಪೌರುಷವೆನಿತೊ ಚಿತ್ರೆಯಾ ವ್ರತದ ಪ್ರಾರ್ಥನಾ
 ಪೌರುಷಂ ತಾನನಿತೆವೇಳ್ಕು ಮೆಂಬುದು ಶ್ರದ್ಧೆ
 ನನತು ! ಧರ್ಮದ ಮೇಲ್ಮೆ ಗಾಗಿ ಹೋರಾಡುವಾತಂ
 ಗೆಲ್ಲರದಕಾತನಾ ಬಿಲ್ವಲೈಯೊಂದಲ್ಲು
 ಕಾರಣಂ ; ಧರ್ಮಿಷ್ಠರಾದರಾಶೀರ್ವಾದ
 ಪೂರ್ಣಬಲಮಿಹುದಲ್ಲಿ ತಿಳಿ ದಿಟಂ. ಗಾಂಗೆಯ
 ದೇಹಮಾ ಕೌರವರ ಪಕ್ಷ ಮಾಡಿದೊಡಂ
 ಪರಕೆಯೆಲ್ಲಂ ಪಾಂಡವರ ಕಡೆಗೆ ! ಮುರವೈರಿ
 ಪಾಂಡವರ ಕಡೆಗೆ ; ಬಲವೆರಸಿ ಬಲರಾಮನಾ
 ಕೌರವರ ಕಡೆಗಲ್ತೆ ? ನಾನಂತೆ ಪಾರ್ಥನಾ
 ಗಾಂಡೀವಕಾಶೀರ್ವಚನಶಕ್ತಿಯಂ ನೀಡಿ

೧೯೧೦

೧೯೨೦

೧೯೩೦

ನೆರವಾದಪೆಂ ! ”

ತಾಯ ನುಡಿಯನಾಲಿಸಿ ಮಗಂ
ಹೇಳಿದನು ಕಣ್ಣಿ ನಲಿ ಹನಿ ತುಂಬಿ ತಾನುಮಾ
ಕುರುಭೂಮಿಗೈದಿ, ಧರ್ಮದ ಜಯಕೆ ನೆರವಾಗಿ,
ಮಣಿಪುರದ ಕೀರ್ತ್ತಿಗೆ ಕಲಶವಿಟ್ಟು ಬಹೆಸೆಂದು.
ಕರೆಯದೆಯೆ ತೆರಳುವುದು ನೆಲದೊಡೆಯರಿಗೆ ತಗುವ
ಮರಿಯಾದೆಯಲ್ಲೆಂದೊರೆಯೆ ಜನನಿ, ಮಗನದಕೆ
ಸುಯ್ಯು, ತಾನೆಂದಾದರೊಂದು ದಿನಮರ್ಜುನಗೆ
ಮಾರಾಂತು ಕದನಮುಖದಲ್ಲಿ ತನ್ನ ದಟುಮಂ
ತೇಜಮಂ ತೋರಿ, ಮುಂದಾವಗಂ ಮಣಿಪುರದ
ದೊರೆಗಳಂ ಮರೆಯದಂದದಿ ಮಾಳ್ವೆನೆಂದುರಿದು
ನುಡಿಯೆ, ಕಂಪಿಸಿ ತಾಯಿ ತಿಳಿಯದಾಶಂಕೆಯಿಂ,
ಸಂತೈಸಿ ಕಳುಹುತೆ ಕುಮಾರನಂ, ಕೈಮುಗಿದು
ಕಣ್ಮುಚ್ಚಿ ಬೇಡಿದಳ್ ಸುರರಂ ಪೊರೆಯಿಮೆಂದು !

೧೯೪೦

ಪೊಕ್ಕುಪೊಳೆಯಿಂತು ಪರಿದಿರೆ ಪರ್ವಿದುದು ವಾರ್ತೆ :

ಕ್ರತು ನಿಮಿತ್ತದಿ ಜನ್ಮ ಗುದುರೆ ಬೆಂಗಾವಲೆ
ಸೈನ್ಯನಾಗರ ಸಹಿತ ರಣಧೀರ ನೃಪರೊಡನೆ
ರಣವಧೂವಲ್ಲಭಂ ವಿಜಯಂ ವಿಜಯಕೆಂದು
ಪೊರಮಟ್ಟು, ದೇಶದೇಶಂ ಗೆಲ್ಲತದಟಿನಿಂ
ಬಾಯ್ಕೊಳಿಸುತೆ, ಚಂಡ ಜವದಿಂದಮಿತ್ತಣ್ಣೆ
ನುಗುಣಿತಹನೆಂದು. ಚಿತ್ರಾಂಗದಿಗೆ ಸಂತಸಂ
ಕೈಗಣ್ಣಿ ದತ್ತು, ಬಹುಕಾಲದಾನಂತರಂ
ಪ್ರತ್ಯಕ್ಷ ವಹುದೆಂದು ಪತಿಯ ಸಂದರ್ಶನಂ.
ಮೇಣಂತೆ ನಲಿದವಾಕೆಯ ಕುವರನುಂ, ತನಗೆ
ಮೂಜಗದ ಬೀರದ ಜಸಕೆ ತವರಿನಂತಿರ್ಪ
ಸವ್ಯಸಾಚಿಯ ಕೂಡೆ ಸಮರಂ ದೊರೆವುದೆನುತೆ.
ಇವರುಂ ತಾಮೋರ್ವರೋರ್ವರ್ಗೆ ಗುಹ್ಯಮಂ
ಪೇಳದಿರೆ, ವರ್ಷರ್ಷ ಹರ್ಷಮನೆರಚುವಂತೆ
ಕಾರ್ಮುಗಿಲ್ ಮುತ್ತಿ ಗಗನವಸ್ಥದೆ ಮಳೆಗರೆಯೆ,

೧೯೫೦

ಪಸುರುಗುವ ವೊಸವುಲ್ಲ ಸೊಂಪಿಡಿದೆಸೆವ ನೆಲದ
ಶಾಧ್ವಲ ಶ್ಯಾಮಲ ಸ್ಮಿತದ ಸುಂದರ ರೋಚಿ ತಾಂ
ಸುರಕಾರ್ಮುಕದ ವರ್ಣಗಳ ಮೆರೆದು ಮೋಹಿಸುವ
ನಾನಾ ಕುಸುಮತತಿಯ ಕೇಸರದ ಧೂಳಿಯಂ
ಕೆದರುತಿಹ ಗಾಳಿಯಂ ಕೆಳೆಗೊಂಡು ಕಳಕಳಿಸೆ,
ಪಕ್ಷಿ ಸುಸ್ವನಮಯ ಪುರೋದ್ಯಾನವೀಧಿಯೊಳ್
ಪಾಳೆಯಂ ಬಿಟ್ಟುದರ್ಜುನನ ಸೇನೆ! ಯಜ್ಞಹರಿ
ಪಟ್ಟಲಿಖಿತಂ ವೆರಸಿ ಕಟ್ಟುಗೊಂಡುದು ಕೂಡೆ
ಚಿತ್ರಾಂಗದಾ ತಸೂಜನ ದಿಟ್ಟ ಭಟರಿಂದೆ !

೧೯೬೦

ಬತ್ತಿಸಿ ನೃಪಾಲರಾಟೋಪಮಂ ಕೋಪದಿಂ,
ನೀಲಧ್ವಜನ ಮುರಿದು, ಹಂಸಧ್ವಜನ ಗೆಲ್ಲು,
ಸೋಲಿಸಿ ಪ್ರಮೀಲೆಯಂ, ಲಕ್ಷ್ಮಿಯ ನಿವಾಸಮೆನೆ
ಸ್ವರ್ಣ ಸಂಪತ್ತಿನಿಂ ಮೇರುವಿಂಗಣೆಯಾಗಿ
ಕಣ್ಣು ಕೋರೈಸೆ ರಾಜಿಪ ರಾಜಧಾನಿಗಳ
ಸುಲಿಸುಲಿದು ಸೂರೆಗೊಂಡಾ ಪಾರ್ಥನೆಯೆ ಕಂಡು
ಮಣಿಪುರದ ಸಿರಿಗೆ ಬೆರಗಾಗಿ ಕೇಳಿದನಂದು
ಹಂಸಧ್ವಜನ ಕುರಿತು ನಾಡಿನರಸಾರೆಂದು.

೧೯೭೦

“ ಎನನೆಂಬೆನು ಪಾರ್ಥ ? ಈ ಹೊಳಲಿನರಸನಿಗೆ
ಸಿದ್ಧಾಯಕಾಗಿ ನಾವನಿಬರುಂ ತಪ್ಪದೆಯೆ
ಪ್ರತಿವರ್ಷಕೊಂದು ಸಾಸಿರ ಬಂಡಿ ಚಿನ್ನಮಂ
ತೆತ್ತು ಬಹೆವಲ್ಲದಿರೆ ದಂಡನೆಯೆಂದು ಬೆದರಿ !
ಈತಂಗೆ ಸಚಿವಂ ಸುಬುದ್ಧಿ. ಮೇಣೀತನಾ
ವಾಹಿನಿಯ ವಾರ್ಧಿಯನ್ನೀಸಬಲ್ಲವರಿಲ್ಲ
ಲೋಕದಲಿ. ಪೆಸರಾತನಿಗೆ ಬಭ್ರುವಾಹನಂ !
ಕರುಣೆಯಲಿ ನಯವಿನಯಗಳಲಿ ಮೇಣದಟಿನಲಿ
ಸಂಸ್ಕೃತಿಯ ಸೌಜನ್ಯಭಕ್ತಿಯಲಿ ಸೊಬಗಿನಲಿ
ಸರ್ವಸಂಪನ್ನ ತೆಯೊಳಾತನಿಗೆ ಸಮನಿಲ್ಲ
ತ್ರಿಜಗದೊಳುಂ. ಪುಣ್ಯಪುರುಷನಾತನಿಗೆ ಗುರು
ಆತನ ಜನನಿಯಂತೆ ! ವರ ತಪಸ್ವಿನಿಯಾಗಿ,

೧೯೮೦

ದೇಶದಭ್ಯುದಯಕೊಂದಾಶೀರ್ವಚನಮಾಗಿ,
ನಗರೋಪನದೊಳೆಲೆವನೆಯೊಳಿರುತಿಹಳಂತೆ !
ಪೆಸರಾಕೆಗಾ ದೇವಿಗಿರ್ಪುದೈ ಚಿತ್ರಾಂಗದೆ !
ಚಿತ್ರಾಂಗದೆಯ ಕಥೆ ವಿಚಿತ್ರಮೆಂದಾಡುವರ್ :
ಚಿತ್ರವಾಹನಗಾಕೆಯೊಬ್ಬಳೆ ಕುವರಿಯಾಗಿ
ಜನಿಸೆ, ಮಗಳಂ ಮಗನೆಯೆಂದೊಲಿದು ಸಲಹಿದನು
ಆಣ್ಮಗ್ಗ ತಗುವ ಕಲ್ಪಿಯ ಕಲಿಸಿ. ಜವ್ವನದಿ
ಬೇಂಟೆಗೆನುತಾಕೆ ಕಾಡೊಳಗಲೆಯುತಿರಲೊರ್ವ
ಗೈರಿಕವಸನವೇಷಿ ಸುರವುರುಷನೈತರಳ್,
ಕಣ್ಣೀಟವಗ್ಗಲಿಸಿ, ಗಾಂಧರ್ವ ವಿಧಿಯಿಂದೆ
ಮದುವೆ ನಿಲೆ, ಬಭ್ರುವಾಹನ ಜನನಮಾಯ್ತೆಂದು
ಕರ್ಣಪ್ರತೀತಿಯಿದೆ. ದಿಟಮೆಂತೊ ನಾನರಿಯೆ !”

೧೯೯೦

ಹಂಸಧ್ವಜನ ನುಡಿಯ ಕೇಳುತರ್ಜುನನದೆಯ
ಗಹ್ವರ ಗಹನದಲಿ ಮೂಡಿತೊಂದತಿದೂರದಾ
ದೂರಸ್ಮೃತಿ. ಆದರದಕಿದಕೇನು ನಂಟೆನುತೆ
ತಳ್ಳುತಾಚೆಗೆ ನೆನಹನೊಡನೆ ಬಳಿ ಕುಳಿತಿರ್ದು
ಕಥೆಯ ಕೇಳುತಲಿದ್ ವೃಷಕೇತುವಂ ಕುರಿತು
‘ಯುವಕ ವೀರನೆ, ಬಭ್ರುವಾಹನಗೆ ಮಾರಾಂತು
ಜಯಿಸುವೆಯ ನೀನೆಂದು ಮೊದಲಾಗಿ ನುಡಿಗಳಂ
ತೊಡಗಿದನ್. ಆದರೇನ್ ? ಬಿದಿಯ ವಂಚಿಸಲಹುದೆ ?
ಕಣ್ಮಾಚ್ಚ ಲೇನರ್ಜುನಂ ? ನೋಡು ಅದೊ ಛಾಯೆ
ರಾಹುವಂದದಿ ಬರುತ್ತಿದೆ ಬಳಿಗೆ ಬಳಿಸಾರ್ದು !

೨೦೦೦

ಒಯ್ಯನೊಯ್ಯನೆ ತನ್ನೆಡೆಗೆ ಪಾರಿ ಬರುತಿರ್ಪ
ವಿಧಿ ವಿಹಂಗಮ ಪಕ್ಷ ಛಾಯೆಯೆನೆ, ಕಳ್ತಲೆಯ
ಕರ್ಗಪ್ಪು, ಪಗಲಳಿಯೆ, ತೀವಿತು ಧರಿತ್ರಿಯಂ.
ಏನ ನೆನೆದನೊ ಮನದೊಳಿಂದ್ರಜಂ ? ಮೂಡುವಾ
ತಾರಾಳಿಯೊಡನೆ ತಾನಾರುಮರಿಯದ ರೀತಿ
ಮಾರುವೇಷವ ಧರಿಸಿ, ಮೆಲ್ಲಮೆಲ್ಲನೆ ಹೊಳಲ
ಬೀದಿಗಳನಲೆದಲೆಯುತರಸಿ ಚಿತ್ರಾಂಗದೆಯ

೨೦೧೦

ಪರ್ಣಶಾಲೆಯ ಬಳಿಗೆ ವಂದು, ಬೆರಗಾದನಾ
ನಿರ್ಜನತೆ ನೀರವತೆ ನಿರ್ಭೀತಿಯನು ನೋಡಿ
ಪೂಜೆಯೊಳ್ ತೊಡಗಿದ ಚಿತ್ರಾಂಗಿಯಾ ! ಒಡನೆ

ಹೊಮ್ಮಿ ಗೌರವಭಾವವಾತನೆದೆಯಲಿ ನರಂ
ಹೊರದೂಡಿದನು ತನ್ನ ತೋರಿದಾಶಂಕೆಯಂ.

೨೦೨೦

ಹಂಸಧ್ವಜಂ ಪೇಳ್ ಕಥೆಯನಾಕರ್ಣಿಸುತೆ
ಮುನ್ನ ಬಹುವತ್ಸರಗಳಾಚೆ ಕಾನನ ಮಧ್ಯೆ
ಯತಿವೇಷಿಯಾಗಿ ಬರೆ ತಾನು ಕಂಡೊಲ್ವಾಕೆ
ಮೇಲೆ ಕಣ್ಮರೆಯಾಗಿ ಪೋದಾಕೆಯಿರಬಹುದೆ
ರಾಣಿ ಚಿತ್ರಾಂಗಿಯೆಂದೆಂಬ ಸಂದೆಯದಿಂದೆ
ಬಂದು ಕಂಡರ್ಜುನಂಗಳಿದುದು ಮನದ ಶಂಕೆ.

ಚಿತ್ತದಲಿ ಚಿತ್ರಿಸುತ್ತಾ ಭುವನ ರಮಣೀಯ
ರಮಣಿಯಂ ಹೋಲಿಸಿದನಲ್ಲಿ ತನ್ನೆ ದುರಿದ
ರಾಜ್ಞೇ ತಪಸ್ವಿನಿಯ ರೂಪಿಗೆ ! ಹೋಲಿಕೆಯೆ ?

೨೦೩೦

ತೆಗೆ ತೆಗೆ ಅದೆಲ್ಲಿಯದು ? ಅವಳೆಲ್ಲಿ ಇವಳೆಲ್ಲಿ ?
ಸರ್ವ ಸೌಂದರ್ಯಸಾರವದು ! ನಿಸ್ಸಾರವಿದು !
ತಾಯ್ತನದ ಗಾಂಭೀರ್ಯವನು ಹೋಲಿಸುವುದುಂಟೆ
ತರಳ ತರುಣತೆಯ ಮೋಹನ ಚಂಚಲತೆಯೊಡನೆ ?

ಪುಷ್ಪ ಗರ್ಭಿತ ನವ ವಸಂತದ ಲಸಲ್ಲತೆಗೆ
ಪಣ್ ಬೀತುವೋದ ಮಾಗಿಯ ಮರದ ಸಾಮ್ಯಮೇಂ ?

ಅಂತಿಂತುಮಿವಳಲ್ಲಮವಳೆಂದು ತರಿಸಂದು
ಮರಳಿದನ್ ಪಾಳೆಯಕೆ ಮರುಳಾಗುತ್ತಾ ನರಂ
ಸಂದೇಹಮಂ ತವಿಸಿ, ತನ್ನೆ ದೆಯ ಸಂತ್ಪ್ರಸುತೆ.

ಅತ್ತ ಕಾಹಿನ ಭಟರ್ ತನಗೆ ತಂದಿತ್ತು ಆ

೨೦೪೦

ಜನ್ನ ಗುದುರೆಯ ಹಣೆಯ ಉರವಣೆಯ ಒಕ್ಕಣೆಯ
ಪಟ್ಟಲಿಖಿತದ ಕನಕದೋಲೆಯಂ ತಾನೋದಿ,
ಸಾಹಸಂ ಲಭಿಸಿತೆಂದುರ್ಕೆಹದಿಸುರಿದೆದ್ದು,
ಕಾಳೆಗಂಗೊಡೆ ಮನಂಮಾಡಿ, ಮಂತ್ರಿಗೆ ಬೆಸಸಿ,
ಹಗೆಗೊಲೆಗೆ ತಾಯಿಯಾಶೀರ್ವಾದಮಂ ಪಡೆಯೆ

ಪುರವನದ ನಡುವಿದ್ ಪರ್ಣಶಾಲೆಗೆ ಜವದಿ
ರಯಗತಿಯಿನ್ನೆತಂದನಾ ಇಂದ್ರಜ ತನೂಜಂ.
ಬರೆ ಕುಮಾರಂ, ಜನನಿ ಸಂಭ್ರಮದಿನಿದಿದ್ದು,
ಮಣಿದಾ ಮಣಿಪುರೇಶಮಣಿಯಂ ಮಣಿಯುತ್ತೆತ್ತಿ,
ಬೆಸಗೊಳಲ್ ಮುದದಿಂದೆ ಬಂದ ಹದನೇನೆಂದು,
ಧವಳ ಧೌತಾಂಬರದ ವರ ಜಪಮಣಿಯ ಕರದ
ಧ್ಯಾನಸ್ತಿಮಿತ ಶಾಂತಿಮಂಡಿತ ಮುಖಾಂಬುಜದ
ತಾಯಂ ತಪಸ್ವಿನಿಯನಕ್ಕರುಳ್ಳುವ ತೆರದಿ
ವೀಕ್ಷಿಸುತೆ ಪಾರ್ಥಜಂ ರಾಜಕಾರ್ಯವನರುಹಿ
ಪರಕೆ ಬೇಡುತ್ತಿರೆ, ಹಮ್ಮಿಸಿ ಕುಳಿತಾ ಮಾತೆ
ಕಂಬನಿಯ ಕರೆದು ಮಾತಿಲಿಯಾಗಿ ರೋದಿಸಿರೆ,
ಬೆರಗು ಹೊಡೆದಂತಿದನಾ ಬಭ್ರುವಾಹನಂ :

೨೦೫೦

“ ಮಗನೇ, ಮನ್ನಿಸು ನಿನ್ನ ಮಾತೆಯ ಅಧೈರ್ಯಮಂ.
ನಾಣ್ಣು ತಿಹಳ್ಳೆ ನಿನ್ನ ಕಲಿತನಕ್ಕೆನ್ನ ದೇಯ
ಹೆದರಿಕೆಯ ಹೆಣ್ಣು. ಸಾಹಸಿ, ವೀರ, ಧುರಧೀರ
ಕಲಿ ನಿನಗೆ ರುಚಿಸದಿದೊಡಮೆನ್ನ ಸಾತ್ವಿಕತೆ,
ದೀನ ವಾಣಿಯನಾಲಿಸೈ : ಧರ್ಮನಂದನಂ
ಪೂಜ್ಯನಾತನ ತುರಗಮೇಧಮುಂ ಧರ್ಮಕೃತಿ.
ಧರ್ಮಸಂಸ್ಥಾಪಕಂ ಶ್ರೀ ಕೃಷ್ಣನೀ ಕ್ರತುಗೆ
ಜೀವಾತುವಾಗಿಹಂ. ಧರ್ಮಾನುಜಾರ್ಜನಂ
ಬಂದಿಹನು ಪುಣ್ಯಕೃತಿ ಹಯಮೇಧಕೋಸುಗಮೆ
ಕುದುರೆ ಬೆಂಗಾವಲೈ. ಪುಣ್ಯಮಂ ಪ್ರತಿಭಟಿಸಿ
ನಿಲ್ಲುದು ಧರ್ಮಮಲ್ಲು. ಧರ್ಮ ರಕ್ಷಕರೆಲ್ಲರುಂ
ನೆರಪಿ ನೆರವಾಗಬೇಕಾದುದಿದಕೇಕೆ ನೀಂ

೨೦೬೦

ನಿಲ್ಲುವೈ ಎಡರಾಗಿ ?—ಬೇರೊಂದು ತೆರದಿಂದೆ
ನಿನಗೆ ಗುರು ಪೃಥಿಯಾತ್ಮಜಂ. ಬಾಲ್ಯ ಕಾಲದಲಿ
ಕಲಿಯಾದೆನಾನರ್ಜುನನ ನಾಮ ಜಪದಿಂದೆ
ಬಿಲ್ವಜ್ಜಿಯಂ ಕಲಿತು ! ನಾನಲ್ಲೆ ಗುರು ನಿನಗೆ ?
ಗುರುಗೆ ಗುರುವಾದವಗೆ ಗೌರವಮೆ ಗುರುಗಾಣೆ !

೨೦೭೦

ಗುರು ಪಿತೃಗೆ ಸಮನಲ್ಲೆ ? ವೈರಿಸಂಹೃತಿಯಿಂದೆ
ಪಿತೃವಧಾ ಪಾತಕಂ ಬಿಡದೆ ಬರ್ಪುದೆ ದಿಟಂ
ನೀನಿಂದಳವಿಗೊಟ್ಟು ಮಲೆಯಲ್ಲೆ : ಮುನಿಯದಿರ್,
ಕಂದ, ಕೇಳ್ತು ನನ್ನೀ ನನ್ನಿಯಂ ! ” ಪಾರ್ಥಜಂ
ಮಾತೆಯ ನುಡಿಗೆ ನಡುಗಿ ಭೀತಿಯಿಂದಡೆಗೆರಗಿ

“ ಕ್ಷತ್ರಿಯರ ಪಂಥದಿಂದಾತನ ತುರಂಗಮಂ
ಕಟ್ಟಿದೆನ್. ನಿಮ್ಮ ಚಿತ್ತಕ್ಕೆ ಬಾರದಿದೊಡದು,
ನಿಮ್ಮ ಡಿಗೆ ಸಂಪ್ರೀತಿಯೇನದಂ ಬೆಸಸಿದೊಡೆ
ಕೈಕೊಂಬಿನದಕೇತಕಳುವುದೆ ”ಂದಮ್ಮನಂ
ಸಂತವಿಡುತಿರೆ ನುಡಿದಳಾ ಮಾತೆ : “ ವಹಿಲದಿಂ
ನಡೆ, ನಿನ್ನ ಖಿಳ ರಾಜ್ಯಸಂಪತ್ತುಮಂ ಗುರುಗೆ,
ಧರ್ಮಜಾನುಜಗೆ, ಮಧುಸೂದನ ಪ್ರಿಯಸಖಗೆ,
ಮದ್ಗುರುವಿನಡಿದಾವರೆಗಳಿಗೆ ನಿವೇದಿಸೈ.

ಸನ್ಮಾನದಿಂದಾತನಂ ಪುರಕೆ ಕರೆದು ತಾ ;
ಸಂತುಷ್ಟಳಾದಪೆಂ ನಾಂ ಭಟವರೇಣ್ಯನಾ
ನರವೀರವರನ ಸಂದರ್ಶನ ಸುಕೃತದಿಂದೆ.”

ಎಂದು ಸೊನುಗೆ ಬುದ್ಧಿವೇಳ್ತು ಕಳುಹುತೆ, ಮತ್ತೆ
ಸಂಕಲ್ಪ ಸಂಪ್ರಾಪ್ತಿಗಾಗಿ ಪರಮೇಶನಂ
ಪೂಜಿಸುತೆ, ಪಾರ್ಥನ ಬರವಿಗುಬ್ಬಿದಳ್ ಚಿತ್ರ !

ಮರುದಿನಂ ಮೂಡಣೆಡೆ ಬೆಳ್ಳಿದಾರಗೆ ಬಾಡೆ,
ಬೆಟ್ಟಗೋಡಂ ಮೆಟ್ಟಿ ಕನಕ ದಿನಮಣಿ ಮೂಡೆ,
ಹಕ್ಕಿಯಿಂಚರ ಹಾಡೆ, ದೇಗುಲದ ವಾದ್ಯತತಿ
ಮಂಗಳ ರವಂ ಗೆಯ್ಯೆ, ಸುಪ್ರಭಾತಂ ನೆಯ್ಯೆ
ಸ್ವರ್ಗೀಯ ರಮ್ಯತೆಯನಾ ಬಭ್ರುವಾಹನಂ
ಜನನಿಯ ನಿರೂಪದಂತಾಜಿ ನಿಂದತ್ತೆಂದು
ಪುರದೊಳಗೆ ಡಂಗುರಂಬೊಯ್ದಿದಂ ; ತೆಗೆಸಿದಂ
ಕೋಶದ ಸುವಸ್ತುಗಳನೆಲ್ಲಮಂ ನರನಡಿಗೆ
ಸೈವೇದ್ಯಮಂ ನೀಡೆ. ಗುಡಿ ತೋರಣಂಗಳಂ
ಕಟ್ಟಿಸುತೆ ನಗರವನಲಂಕರಿಸಿ, ಸೇನೆಯಂ

೨೦೮೦

೨೦೯೦

೨೧೦೦

ಶಾಂತಿಕೇತನದಿಂದೆ ಸಿಂಗರಿಸಿ, ಮನ್ನೆಯರ
ನಾಗರಿಕ ಜನರೆಲ್ಲರಂ ಕರೆಸಿ, ನೆರವುತ್ತೆ
ಶೃಂಗಾರ ಸಾಗರ ತರಂಗಾಂಗಿಯರೆನಲ್ತೆ
ಕನ್ನಡಿ ಕಳಶವಿಡಿದ ಕನ್ನೆಯರ ಗಡಣಮಂ,
ಸಾತ್ವಿಕ ಸುಮಂಗಳದ ಸಂಗೀತ ಶೈಲಿಯಿಂ
ಪೊರಮಟ್ಟನೊಂದು ಮೆರವಣಿಗೆ ವೈಖರಿಯಿಂದೆ
ಪಾರ್ಥನ ಶಿಬಿರಕಾಗಿ.

ಇತ್ತ ಪಾರ್ಥನ ಸೇನೆ

೨೧೧೦

ಪ್ರದ್ಯುಮ್ನ ನನುಸಾಲ್ವನಿಸುತನ ಸೂನು ಮೇಣ್
ಯೌವನಾಶ್ವಂ ಹಂಸಕೇತು ನೀಲಧ್ವಜಂ
ಮೊದಲಾದ ರಣಕಲಾ ಕೋವಿದರ ಸನ್ನೆಯಲಿ
ಪೈರಿದಳದಾಗಮನವನೆ ನಿರೀಕ್ಷಿಸುತುಮಿರೆ
ವಿವಿಧ ವ್ಯೂಹಂಗಳಂ ರಚಿಸಿ, ಗೋಚರಮಾಯ್ತು
ಸಮರವೀವ ಸುಭಟರ ಮೋಹರಕೆ ಬದಲಾಗಿ
ಬೀಗರನ್ನೆ ದುರುಗೊಳಲೆಂಬಂತೆ ತನ್ನೆಡೆಗೆ
ಮೋಹನಾಂಗಿಯರೊಡನೆ ಮೋಹದಿಂ ಬರುತಿರ್ದ
ಮದುವೆ ದಿಬ್ಬಣದೊಸಗೆ ಮೆರವಣಿಗೆ! ಗೊಳ್ಳೆಂದು
ನಗೆಯ ತೆರೆ ನೊರೆಯುಕ್ಕೆ ಮಸಗಿತುತ್ಸಾಹದಿಂ
ಪಾಂಡವ ದಳದ ಜಳಧಿ ; ಸಿಡಿಲು ಕೋಲಾಡಿದುದು

೨೧೨೦

ಸಂಖ್ಯೆಯಿಲ್ಲದ ಕೈಗಳಂಕೆಯಿಲ್ಲದ ಜನರ
ಚಪ್ಪಾಳೆ; 'ನಿನಗೊಸಗೆ!' 'ತನಗೊಸಗೆ!' 'ಪೆಣ್ ಚೆಲ್ವು!' 'ಸವಿಗೆಲ್ವು!' ಎಂದು ಜವ್ವನಿಗ ಸೈನಿಕರೆಲ್ಲ
ತಮತಮಗೆ ನುಡಿದರ್ ಕುಚೋದ್ಯ ಚೋದ್ಯಂಗಳಂ!
'ಹೊಳಲನಾಳುವರೇನು ಗಂಡಸರೊ?' 'ಗಂಡಸರ
ಕಂಡೊಡನೆ ಗಂಡರೆಮಗಿಂದೆಂಬ ಹೆಂಗಸರೊ?'
'ಅಂದಾ ಪ್ರವೀಳೆಯಾದೊಡಮೆಮಗೆ ಮಾರಾಂತು
ಗಂಡಂ ಮೆರೆದಳಲ್ತಿ?' 'ಬಭ್ರುವಾಹನ ಎಂಬ
ಹೆಸರು ಸ್ತ್ರೀಲಿಂಗವೋ ಪುಲ್ಲಿಂಗವೋ ತಿಳಿಯೆ!'
ಇಂತಿಂತು ಬೀರಾಳ್ಗಳಿಲ್ಲಲ್ಲಿ ನಗೆ ನುಡಿಯುತಿರೆ

೨೧೩೦

ಬೆಕ್ಕು ಸಂಗೊಂಡಿದ್ದ್ರ ಜಂ ಪಕ್ಕದಲ್ಲಿದ್ದ
 ಪ್ರದ್ಯುಮ್ನನಂ ಕುರಿತು “ ದನುಜಾರಿ ನಂದನನೆ,
 ಕರವಾಳ್ಗಳಂ ಪಿಡಿದು ರೋಷದಿಂ ಮೇಲ್ವಾಯ್ವ
 ಕೂರಾಳ್ಗಳಂ ನೆರಪಿ ಬರ್ಪ ಬದಲೀ ನೃಪಂ
 ನಾರಿಯರ ಗಡಣದೊಡನೈತರ್ಪನೇಕಿಂತು ?
 ಹೆತ್ತ ತಾಯಿಯೆ ಬಿಜ್ಜೆಯೋಜಳಾದೀತಂಗೆ
 ಬದುಕಿನಲಿ ರಾಣಿಯರೊ, ಕದನ ಸಮ್ಮುಖದಲ್ಲಿ
 ಬದುಕಿಪ ಗುರಾಣಿಯರೊ ಸ್ತ್ರೀದಳಂ ? ಸೋಜಿಗಂ ! ”
 ಎಂದಣಕವಾಡುತಿರೆಯಿರೆ ಬಳಿಗೆ ಬಂದುದಾ
 ಬಭ್ರುವಾಹನ ನಾಗರಕ ಸೇನೆ. ತೇರಿದೆ
 ಭೂಮಿಗವತರಿಸಿ, ಗುರುವೆಂಬ ಗೌರವದಿಂದೆ
 ಪಾರ್ಥನ ಬಳಿಗೆ ನಡೆದು ಚಿತ್ರಾಂಗದೆಯ ಮಗಂ
 ಮಣಿಯೆ ಸಾಷ್ಟಾಂಗದಿಂ, ವೀರಪಾನೋನ್ಮತ್ತ
 ಮತಿಯಾ ಕಿರೀಟೆ ಮೋರೆಯ ತಿರುಹಿ ಕಿರುನಗೆಯ
 ಮದದಿಂದಹಂಕೃತಿಯ ಬಿಂಕದಿಂದಿತರರಂ,
 ಕಾಳೆಗಕೆ ಬೆದರಿ ತನ್ನ ಡಿ ಶರಣ್ಣೊಕ್ಕರಂ,
 ತಾಂ ಪಿಂದೆ ಕಂಡಂತೆ ಕಂಡುದಾಸೀನದಿಂ
 ವರಿಸೆ, ಕಿರೀಟೆಯ ಸುತಂ ಕನಲ್ದ ಸೊಳಗೊಳಗೆ
 ಮುನಿಸು ಹೊಗೆ ಹೊತ್ತಿ. ಬಯ್ದನು ಮನದೊಳಬೈಯಂ
 ತನ್ನ ನೀ ದುರವಸ್ಥೆ ಗಪಮಾನ ಕೂಪಕ್ಕೆ
 ನೂಂಕಿ ನಗೆಗೀಡುಮಾಡಿದಳೆಂದು ! ಕುಲುಮೆಯೊಳ್
 ಕಾಯ್ದ ಕಬ್ಬುನದಂತೆ ಕೆಂಪಾದ ಮೊಗದಿಂದೆ
 ಕೇಸುರಿಯ ಕಾರುವಕ್ಕಿಗಳಿಂದೆ ದುರುದುರನೆ
 ವೈರಿಯಾ ಮೋರೆಯನಿರಿದು ನೋಡಿ “ ಎಲವೆಲವೊ
 ನಯರುಚಿ ವಿಹೀನ, ಸಂಸ್ಕೃತಿ ಬಾಹಿರ, ಕಿರಾತ,
 ಜಯಮದಾಂಧನೆ, ಪಾರ್ಥ, ಗೌರವವರಿಯೆಯೆಲಾ !
 ಧರ್ಮಜನ ಧರ್ಮಕಾರ್ಯದೊಳಿರ್ಪೆ ನೀನೆಂದು
 ಮೇಣ್ ಗುರುವೆಂದೊರೆದ ಜನನಿಯಾಣತಿಯಂತೆ
 ಬಂದು ನಾನೆರಗಿದೊಡೆ ಮೋರೆ ತಿರುಗಿದೆಯೆಲಾ

೨೧೪೦

೨೧೫೦

೨೧೬೦

ನೆಣಗೊಬ್ಬಿನಿಂ ಸೂರ್ಕಿ ! ಸಮರೋತ್ತವಕೆ ಸುಗಿದು
ನಿನ್ನ ಬಲೈಯ ಜಸದ ಹುಸಿವೆಳಗಿಗುರೆ ಸೋಲ್ತು
ಸೋಲೈಯಪಕೀರ್ತಿಯಿಂ ನುಸುಳಿಕೊಳಲೆಂದೆಳಸಿ
ಬಂದೆನೆಂದರಿಯದಿರೊ ! ಜನನಿಯುಪದೇಶದಾ

ವಿನಯಕೆ ವಿಧೇಯನಾಗವಿವೇಕಿಯಾದೆನಾಂ !

ನಿನ್ನ ಕೀರ್ತಿಗೆ ಚಿತೆಯನೊಡ್ಡೈಸಲೆಂದಿದೆ ;
ಮೇಣೆನ್ನ ಭುಜಪರಾಕ್ರಮ ತೀರ್ಥದಲಿ ನಿನ್ನ
ಭಸ್ಮಾವಶೇಷಮಂ ತೊಳೆಯಲೆಂದಿದೆನ್ನ ನಾ
ಬೋಳೈಸಿದಳ್ ತಾಯಿ ! ನಿನ್ನ ಸೂಡಿಗೆ ನೀನೆ
ಕೆರಳಿಸೆನ್ನಂ ಕಿಚ್ಚ ನುರಿಯಿಟ್ಟೆಯೆಂದು ತಿಳಿ !

೨೧೭೦

ನಿನ್ನ ವಿಕ್ರಮ ಸಿಂಹದಾ ಕೇಸರವನೆಲ್ಲ
ಕತ್ತರಿಸದಿರೆ, ಪೆರ್ಚುಗೆಯ ದಂಷ್ಟ್ರನಖಗಳಂ
ಕಸಿಮಾಡದಿರೆ, ನಿನ್ನ ನೀ ನಿನ್ನ ಪಡೆವೆರಸಿ
ಬಿರುಗಾಳಿ ತರಗೆಲೆಯನೊದೆದಟ್ಟುವಂತೆಬ್ಬಿ
ನಾಡಿನಾಚೆಯ ನರಿಯ ಮಾಡದಿರೆ, ಹೆತ್ತಬ್ಬಿ
ಮೇಣಯ್ಯನಾಣೆ ! ಬಾಳಿದು ಸುಡಲಿ !” ಎಂದುರಿದು

ನುಡಿಯುರಿಯ ದಳ್ಳಿಸುವ ಬಭ್ರುವಾಹನಗಾ ನರಂ
ಹುಬ್ಬುಗಂಟೆಕ್ಕಿ ನೋಡುತ್ತುಗ್ರ ವ್ಯಗ್ರದಿಂ :

“ ಬಾಯ್ಕು ದುರೆವಾಯ್ಕು ಕಡಿವಾಣವನ್ನಿ ಕೈಲವೊ
ಹೆಂಬೇಡಿ ! ಬಳ್ಳಿಕ್ಕುತ್ತಿದೆ ವೊಳ್ಳು ಜಂಬುಕಂ

೨೧೮೦

ಸಿಂಗದಿದಿರಿಸಲಿ ! ನಿನ್ನ ನ್ನರಂ ಬಾಯ್ಕು ಡಿಯ
ಬೀರರನ್ನೆ ನಿತೊ ಕಂಡಿಹೆನೊ ನಾಂ. ಭೀರುವಿಗೆ

ವೀರಗುಚಿತಮಾದ ಗೌರವ ದೊರೆಯದೆಮ್ಮ
ಸಾನ್ನಿಧ್ಯದೊಳ್. -ಸೆಣಸಿ ಶೂರ ಸಂಗ್ರಾಮದಲಿ

ಬಿಳ್ೊಡಂ ಬಿಳ್ೊಡಂ ಸನ್ಮಾನ್ಯನಾ ಕಲಿಯೆ ;
ಮೇಣುಳಿದ ಪಂದೆಗಳಿಗಾ ಪೂಜೆ ಸಲ್ಲದೈ.

ಕಾದಲಾವೊಡೆ ಕಾದಿ ಗೆಲಿ. ಹೋರಿ ಸೋತೊಡಂ
ಸಯ್ತೊಡಂ ವಿಖ್ಯಾತನಹೆ. ಕಳಕ್ಕಾರದಿರೆ

ಕಪ್ಪ ಕಾಣಿಕೆಯೊಡನೆ ಕಾಲ್ಗೆರಗಿ ಕಟ್ಟಿದಾ

ಕ್ರತು ತೇಜಿಯನ್ನೊಡನೆ ತಂದಿತ್ತು, ಕೊಟ್ಟುದಕ್ಕೆ
 ಗಳಪದೆ ಹಸಾದವೆಂದಿರು. ನವುಂಸಕರುಂಟು
 ಕೆಲರವರ್ ಸತ್ತದ ಪೆಸರ್ ನುಡಿದು ಸಮತೆಯಂ
 ನಟಿಸಿ ಸಾಧಿಸಲೆಳಸುವರ್ ಪೌರುಷತೆಯೊಡನೆ.
 ಮುಂ ಕುದುರೆಯಂ ಕಟ್ಟಿ ಹುಡುಗಾಟವೆಂದರಿತೆ
 ನೀನೀಗಳೇಂ? ಸಂಸ್ಕೃತಿಗೆ ವಂದಿಯಾದೊಡೇಂ
 ನೀನದಕ್ಕೊಡೆಯನಲ್ತೆಂಬುದಂ ತೋರುತಿದೆ
 ನಿನ್ನ ನಾಲಗೆಯ ನಡೆ! ತಂದೆಯಿಲ್ಲದೆ ಹುಟ್ಟಿ
 ಪಂದೆಯಾದೆಲವೊ ನಿನ್ನ ಯ್ಯನೇಂ ಬಳಿತೊಟ್ಟ
 ನಟ್ಟುವನೊ? ದಿಟ್ಟನಿಂದೆಂದಾದೊಡಂ ಪಂದೆ
 ಪುಟ್ಟುವದೆ? ”

೨೧೯೦

ಬಿರುನುಡಿಗಳಂ ತನ್ನ ಮೊಗಕಿರಿದು

೨೨೦೦

ಜರೆದೇಡಿಪರ್ಜುನನ ಮುಖಕೆ ದಿಟ್ಟಿಯೊಡ್ಡ
 ಪಿಂತಿರುಗಿದಂ ಬಭ್ರುವಾಹನಂ, ಮುಖಹಯಂ
 ಪುರಜನಸ್ತ್ರೀಯರಂ ಚತುರಂಗ ಸೇನೆಯಂ
 ಬೆರಸಿ, ಭೀಷಣ ಯುದ್ಧ ಸನ್ನದ್ಧನಾಗಲ್ವೆ !
 ಫಲ್ಗುಣನ ತಾರುಣ್ಯದಪರಾವತಾರಮೆನೆ
 ವೀರವಲ್ಲ ತೆವೆತ್ತಿಸೆದ ಬಭ್ರುವಾಹನನ
 ಕಂಡು, ಪೊಲ್ವೆಗೆ ಬೆರಗುಗೊಂಡರಾ ಸೇನೆಯಲಿ
 ಪಳಬರಾದವರೆಲ್ಲರುಂ. ಮತ್ತೆ ಕೆಲಬರ್ಗಿ
 ಮೂಡಿದುದು ಗೌರವದೊಡನೆ ಭೀತಿ. ಇಂದ್ರಜನ
 ಕೆಚ್ಚೆ ದೆಯೊಳುಂ ತೋರಿದುದಧೀರತೆಯ ಛಾಯೆ !
 ವೀರಪುಂಗವರರ್ಥಮಯ ಮೌನ ಸೇತ್ರದಿಂ
 ನೋಡಿದರ್ ತಾವೊಬ್ಬರೊಬ್ಬರಂ. ವರ್ಷರ್ತು
 ಗಗನದಲಿ ಕಾಳಮೇಘಗಳೊತ್ತಿ ಮುತ್ತಿಬರೆ
 ಜಡಿಯ ಸೋನೆಯನಿರದೆ ಸೂಸಿ, ದುರ್ದಿಸಂ
 ಕರ್ಕಶವಾಯ್ತು ವಿಧಿಯ ಬದ್ಧ ಭ್ರಮೆಯಂತೆ.
 ಚೀರಿದತ್ತೊಂದು ರಣಶಕುನಿ, ಕಿವಿಗೊಟ್ಟು ಕೇಳ್,
 ದುಶ್ಯಕುನ ಗರ್ಭಿತ ವಿಕೃತ ವಿಕಟ ರವದಿಂದೆ !

೨೨೧೦

ಆರನೆಯ ಪರ್ವಂ

ಪ್ರಲಯ ರೌದ್ರಾಭೀಲ ಶೂಲಧರ ಧೂರ್ಜಟಿಯ
ತಾಂಡವ ಸಮಯ ಚಂಡ ಡಮರು ಡಿಂಡಿಮದಂತೆ
ಮೊಳಗಿದುದು ರಣಭೇರಿ, ಮೇರು ಮಾರ್ಧನಿ ಬೀರಿ
ಬಿರಿದುದೆನೆ ದಿಗ್ವಿತ್ತಿ ! ಧಿಮ್ಮಿ ಧಿಮಿಧಿಮಿ ಧಿಮ್ಮಿ
ಗಡೆಯ ಘಾತಸ್ಥೂಲ ಭೀಮ ಏನ್ಯಾಸದಿಂ,
ಕುಣಿಕುಣಿಯೆ ನರಮುಂಡಮಾಲೆ ಕಟಿಬಂಧನದಿ,
ಪಸಿಯ ಬಿಸಿ ಬಿಸಿ ನೆತ್ತರುಗುವ ರುಂಡದ ಸರಂ
ಕಂಠದಲಿ ರಿಂಗಣಗುಣಿಯುತಾಡಿ, ಕತ್ತಲಲಿ
ಮೆಳೆಹೊತ್ತಿ ಕಾಳ್ಗಿಚ್ಚು ದಳ್ಳುರಿಯುರಿವವೋಲೆ
ಕರ್‌ಮೊಗದ ಕೆನ್ನೀರ್ ಬಸಿವ ನಾಲಗೆ ಮೇಲೆ-
ಕೆಳಗೆ ಬಳ್ಳುತ್ತೆ ದಿಕ್ಕುದೆನೆ ನೆಕ್ಕಿತೆನೆ ಜೋಲೆ,
ಪದಹತಿಗೆ ರಣರಂಗವೆಡಬಲಕೆ ತೂಗಿತೆನೆ
ತೊಡಗಿದಳ್ ನರ್ತನಕೆ ಕರ್ಕಶ ಕದನಕಾಳಿ :

೨೨೨೦

೨೨೩೦

ರುಂದ್ರ ಚಾಮುಂಡಿಯ ಚಲಚ್ಚಂಡ ಛಂದಸಿಗೆ
ಚಲಿಸಿತು ಚಮೂದ್ವಯಜಳಧಿ ಲಯವಿನೋದದಲಿ !

ಬಭ್ರುವಾಹನ ಸೇನೆಯೊಂದು ಕಡೆ ; ಸಮ್ಮುಖದಿ
ಫಲ್ಲುಣ ವರೂಢಿನಿಯ ಪಂಕ್ತಿ : ಮುಂಗಾರಿನಲಿ
ಸಿಡಿಲು ಮಿಂಚಿನ ಗಬ್ಬದೆರಡು ಕೂರ್ಮಗಿಲೋಳಿ
ಬಾನ್ಸಾಳಿಯುರುಬಿಂಗೆ ಸಂಘಟ್ಟನಂಗೈದು
ತಟೆದಗ್ನಿ ಯುಳ್ಳೆಯನಿರಮ್ಮ ದಾರಾವಮಂ
ಕಾರುವ ಮೊದಲ್ ದಿಟ್ಟಿಗಾಳೆಗಂ ಗೆಯ್ವಂತೆ
ನಿಂದುವಾಯೋಜನಂಗೊಂಡು ರಣಕಣುವಾಗಿ.
ತೀರಾನೆ ಕುದುರೆ ಕಾಲಾಳುಗಳ್ ತಿರೆಯೆಲ್ಲಮಂ
ತೀವಿ ಜೃಂಭಿಸಿದತ್ತು, ಶೀರ್ಷಕ ತನುತ್ರಾದಿ
ಭರ್ಮಕರ್ಮದ ವರ್ಮ ಚಾರ್ಮಾಸಿ ತೂಣೀರ

೨೨೪೦

ಖಡ್ಗ ಕೋದಂಡ ಮುದ್ಗರ ಗದಾ ಕೇತನಂ
ಭಿಂಡಿವಾಲಂ ಚಕ್ರ ಪರಿಘಚಯಮಿತ್ಯಾದಿ
ನಾನಾಯುಧಂಗಳ ಕನತ್ಕನಕ ಕಾಂತಿಯಿಂ,
ದಿವಿಜ ದೃಷ್ಟಿಗುಮೊಂದು ಪರ್ವಮಾದುದೆನಲ್ಕೆ !

ಸಂಗರ ಪ್ರಾರಂಭ ಸಮಯ ತೂರೈ ಧ್ವನಿಗೆ
ವೇಗದುದ್ವೇಗದಿಂ ರೋಷದಿಂ ಘೋಷದಿಂ
ಸಂಧಿಸಿತುಭಯ ಬಲಂ, ಭೂಕಂಪ ಕಾಲದಲಿ
ಸಮ್ಮುಖ ಶಿಖರ ಸೀಮೆಯಿಂದೆ ಬಂಡೆಗಳುರುಳಿ
ಕಂದರ ತಲದಿ ಢಿಕ್ಕಿಹೊಡೆದು ಹುಡಿಹುಡಿ ಹಾರಿ
ಕಿಡಿಕಿಡಿ ಸಿಡಿಯುವಂತೆ. ಕರಿಘಟೆಯ ಬೃಂಹಿತಂ,
ಹಯದ ಹೇಷಾರವಂ, ಚಕ್ರಚೀತ್ಕೃತಿ ರವಂ,
ಸಿಂಜಿನಿಯ ಚಾಪಟಂಕೃತಿ, ಕಲಿಯ ಪೌರುಷದ
ರುಷಿತರಾವಂ, ಖಡ್ಗ ಖಡ್ಗದ ಖಣಿಲ್, ಕವಚ
ಶೀರ್ಷಕ ರಣಾರವಂ, ಬಹುಲ ನಾನಾರವಂ
ಕೀಲಿಸಿತು ಕಿವಿಗತಿ ಕಠೋರವಂ ! ಚಿಮ್ಮಿದುದು
ಕೆನ್ನೆತ್ತರಿಸ ಚಿಲುಮೆ ಗಾಯಗಾಯಂಗಳಿಂ ;
ಧುಮುಕಿತ್ತು ಶೋಣಿತದ ರಕ್ತಧುನಿ ; ರಣಕಾಳಿ
ರುಂಡ ಮುಂಡಗಳ ಚೆಂಡಾಟವಾಡಿದಳಲ್ಲಿ ;
ಯಮ ಭಯಂಕರವಾದುದಾ ಕಳಂ. ಅಭ್ರದೊಳ್
ನೆರೆದಿದರ್ಮರಗಣಂ ಬೆರ್ಚಿದುದು. ಕರಯುಗದಿ
ವಿಜಯಮಾಲೆಯನಾಂತು, ಗಜಪುರದ ಕಡೆಗೊರೈ
ಮಣಿಪುರದ ಕಡೆಗೊರೈ ಬಗೆಯನಿರ್ಕಡೆ ಮಾಡಿ,
ಕೇಸೋಲವಿನುಯ್ಯಾಲೆಯಲಿ ನಲಿದಳ್ ವಿಜಯಲಕ್ಷ್ಮಿ !

ಇಂತುಟಾ ದಿನವೆಲ್ಲ ರಣದ ಕೋಲಾಹಲಂ
ಕೊಲೆಯ ಹಾಲಾಹಲಂ ಹರಿದುದೆಡೆಬಿಡದಲ್ಲಿ
ಮಣಿಪುರ ಧರಣಿಯಲ್ಲಿ. ಬಭ್ರುವಾಹನ ಜನನಿ
ತಿಳಿಯದೇನೊಂದುಮಂ ತೃಣ ಕುಟೀರದ ಮಧ್ಯೆ
ಬೀಡುತಿರ್ದಳ್ ಬಿಡದೆ ಘನಿಧರ ಪಿನಾಕಿಯಂ
ತನ್ನ ಭೀಷ್ಮಂ ಸಫಲಮುಕ್ಕೊಂದು. ಪೊತ್ತಿಳಿದು

೨೨೫೦

೨೨೬೦

೨೨೭೦

ಕತ್ತಲಾದುದು. ಮತ್ತೆ ಕತ್ತಲಳಿದುದಯದೆಡೆ
ಮುಂಬೆಳಕು ಮೈದೋರಿದುದು ಮಳೆಯ ಮರ್ಬಿನಲಿ.
ಖಿನ್ನತೆ ವಿಷಣ್ಣತೆಗಳೆತ್ತಲುಂ ಮುತ್ತಿಬರೆ
ಹಾರೈಸಿದಾ ವಾರ್ತೆ ಬರದೆ ಚಿತ್ರೆಯ ಮನಕೆ
ಭವಿಸಿತೊಂದತಿ ಚಿತ್ರಹಿಂಸೆ. ಮೇಣಾ ದಿನಂ
ಕಳಿದುದು ನಿರೀಕ್ಷಣೆಯ ನಿಶಿತಧಾರೆಯ ಮೇಲಿ.
ಪತಿಸುತಹಿತದಿ ಕುತೂಹಲಿತ ಮಾನಸೆಯಾಕೆ
ಪೂಜಿಸಿದಳಾ ರಾತ್ರಿ, ತಮದ ನಿದ್ರೆಯನುಳಿದು
ಸೌತ್ವಿಕ ತುರಿಯ ನಿದ್ರಾಭಕ್ತಿರಸದಿಂದೆ.

೨೨೮೦

ಇರುತಿರಲೆ, ಧ್ಯಾನ ನಿದ್ರಾಸ್ವಪ್ನ ದರ್ಶನದಿ
ಕಾಣಿಸಿತ್ತೊಂದು ದಿವ್ಯಾಕೃತಿ ರುಚಿರ ಮೂರ್ತಿ !

“ ಸಾಧ್ವಿಯೆ, ತಪಸ್ವಿನಿಯೆ, ಪಿಂಗಲ ಚಟಾಧಾರಿ
ಮಂಗಲ. ವಿಭೂತಿಯಾ ತ್ರಿಶೂಲಿಯಾಣತಿಯಂತೆ
ಬಂದಿಹೆನೆಡೆಗೆ ನಿನ್ನ. ಮಣಿಪುರದ ಕಣದಲ್ಲಿ
ಮಡಿದುದೌ ನಿನ್ನ ರಣಕಲಿ ಕುಮಾರನ ಕೈಲಿ
ಕದನ ಮುಖದಲಿ ಫಲ್ಗುಣನ ಸೇನೆಯಲಿ ಜನಂ
ವಿವುಲ ಸಂಖ್ಯೆಯಲಿ. ಚಣಚಣಕೆ ವೈರಿಯ ದಳಂ
ಬಲಗುಂದುತಳಿದುಳಿದು ಹಿಂಜರಿಯುತೋಡುತಿದೆ
ಲೆಕ್ಕಿಸದೆ ವೀರ ಪಾರ್ಥನ ವೀರವಾಣಿಯಂ.

೨೨೯೦

ಗಾಯಗೊಂಡರ್ ಕೆಲರ್ ಸೇನಾನಿಗಳ ; ಕೆಲರ್
ತೊರೆದರಸುವಂ. ಮೇಣುಳಿದವರ್ಗೆ ಮಿಡುಕುತಿದೆ
ಹರಣಂ ಕೊರಳಿನಲ್ಲಿ. ಸೂರ್ಯನ ಮಗನ ಮಗಂ,
ಹಂಸಧ್ವಜಂ, ನೀಲಕೇತು, ಮೇಣನುಸಾಲ್ವ
ಪ್ರದ್ಯುಮ್ನ ಯೌವನಾಶ್ವಾದಿ ರಣವೀರರುಂ
ಬಳಲಿದರಳವಿಗೊಟ್ಟು. ಕಟ್ಟಕಡೆಗೇನೆಂಬೆ ?

ಕೈಗೂಡಿತಾಹವಂ ನಿನ್ನ ಕಂದಗೆ ನರಗೆ : ಮೇಣ
ಹಬ್ಬಿತು ಪ್ರಳಯ ಭೀತಿ ಲೋಕಕ್ಕೆ ; ಕಂಪಿಸಿತು
ರೌಪ್ಯಗಿರಿ ; ಸುಗಿದರಮರರ್ ಬೆದರಿ ಬಿರುವುರಿಗೆ !
ದೇವಪತಿ ಪರಿದೋಡಿ ಕೈಲಾಸಕಭವನಂ

೨೩೦೦

ಬೇಡಿದನ್ ಕ್ಷೇಮವಂ ತನ್ನ ನಂದನ ಸರಗೆ.
 ನನ್ನ ನಿಲ್ಲಿಗೆ ಕಳುಹಿದನ್ ಸುಧಾಕರ ಮೌಳಿ
 ನಿನ್ನ ಭಕ್ತಿಗೆ ಮೆಚ್ಚಿ : ಹೋಗು ನಡೆ ಬೇಗದಲಿ ;
 ತಳುವಿದರೆ ಬೀಳುವುದು ಪಾರ್ಥನ ಕಳೇಬರಂ
 ರಣಧರೆಗೆ ; ತೊಡಗಿದೆ ನಿಶಾಯುದ್ಧವಾ ರಾತ್ರಿ ;
 ನಿನ್ನ ಹೃದಯದ ಬಲಿಯನಿತ್ತು ರಣದೇವತೆಗೆ,
 ಕೆರಳ್ದ ಬಿದಿಯಂ ತಣಿಸಿ, ಪತಿಸುತರ್ಗಿರ್ವರ್ಗೆ
 ನೀಂ ಶುಭಂಕರಿಯಾಗು, ನಡೆ, ಹೋಗು ಬೇಗದಲಿ ! ”

ನಡುಗಿ, ಬೆದರುತೆ, ಬೆವರಿ, ಕಣಸಿನಿಂದೆಳ್ಳತ್ತು,
 ಹಾ ಎನುತ್ತಾ ಜನನಿಯಾ ಸತಿಯುಮಾ ಚಿತ್ರ
 ‘ಹಾ ಮಗನೆ ! ಹಾ ಪತಿಯೆ !’ ಎಂದೊರಲಿ ಕಂಗೆಟ್ಟು,
 ಕುದಿವೆದೆಯಳೋ ಎಂದು ರೋದಿಸಲೆವನೆಯಿಂದೆ
 ಪೊರಮಟ್ಟು, ಕರ್ಗತ್ತಲೊಳ್ ಮುಗ್ಗು ರಿಸಿ ನಡೆದು
 ಬಂದಳರಮನೆಗೆ, ಪಗಲೆನೆ ದೀಪರಾಜಿಯಿಂ
 ತೊಳಪ ಬೀದಿಗಳ ನಡುನಡು ಮಂದಿ ಕಿಕ್ಕಿರಿದು
 ನುಡಿಯ ಡಂಗುರ ಹೊಯ್ಯುತಿರೆ ವಿಜಯವಾರ್ತೆಯಂ,
 ಕೇಳಿ, ಹವ್ವನೆ ಹಾರಿ ಹಮ್ಮಿಸಿ. ಮುತ್ತಿದರ್
 ಕೆಳದಿಯರವಳ ಸುತ್ತಿ, ನಿರ್ಜನತೆ ನಿಶ್ಚಿಂತೆ
 ನಿರ್ಮಲತೆಗಳ ತಪಸ್ವಿನಿ, ರಾಣಿ, ಅರಮನೆಗೆ
 ಇರುಳೊಳೊರ್ವಳೆ ಬಂದುದಕ್ಕಕ್ಕಜಂ ತಾಳ್ದು.
 ಹೇಳಿದರು ಧೈರ್ಯಮಂ : ರಣವಾರ್ತೆ ಶುಭವೆಂದು :
 ದೇವಿ, ನೀಂ ಧನ್ಯೆ ಮಗನಂ ಪಡೆದು ; ಪಾರ್ಥನಂ
 ಹಿಮ್ಮೆಟ್ಟಿಸಿದನೆಂದು ; ವೈರಿಯನುರಿಪನೆಂದು.
 ಮಣಿಪುರದ ಕೀರ್ತಿಗೆ ಕಳಶವಿಕ್ಕಿಬಹನೆಂದು :
 ಹಜ್ಜಿ ಹಜ್ಜಿ ಗೆ ವೈರಿವಾಹಿನಿ, ವಿಹಂಗಮಂ
 ನಾರಾಚದೇರಿಗೆ ಗರಿಗಳನುದುರಿಸುತ್ತೆ
 ಹೋಹಂತೆ, ದಿಂಡುರುಳಿ ಬೀಳುತಿರುವಾಳ್ಗಳಂ
 ಪತ್ತು ಸಾಸಿರ ಲಕ್ಕದಂತುದುರ್ಚುತೆ ಕೆದರಿ
 ಕೆಟ್ಟೋಡುತಿದೆ ಎಂದು ಭೀತಿ ಬೇಡಣಮೆಂದು !

೨೩೧೦

೨೩೨೦

೨೩೩೦

ಕಿವಿಗೆ ನುಡಿಯಲಗಿಕ್ಕಿ ತಿರುಪಿದವೊಲಾಗಲಾ
ವೀರಸತಿ ತಡವ ಮಾಡದೆ ಬೇಗ ತನ್ನಿ ಮನೆ
ತಂದರಾಳೊಡೊಂದು ಧವಳ ರಣತೇಜಿಯಂ.
ಶಾಂತಿಯಂ ಸೂಚಿಸೆ ಶರತ್ಸಮಯ ತೋಯದಂ
ಬೋಲಿಸೆನ ಧೌತಧವಳಾಂಬರ ಪತಾಕೆಯಂ
ಸರ್ವರುಂ ಕಾಣ್ಬಂತುಟಿತ್ತಿ, ಮೇಣೂದುತ್ತೆ
ಸಂಧಿ ಸೂಚಕ ಸುಸ್ವರದ ವೀರ ತೂರ್ಯಮಂ,
ನೆಗೆದು ಕುದುರೆಯ ಬೆನ್ನೆ ನಡೆದಳಾಹವದೆಡೆಗೆ
ಕವಚಗಿವಚಂ ಕತ್ತಿಗಿತ್ತಿಗಳನೊಂದುಮಂ
ಕ್ರೈಕೊಳದೆ, ಕೊರಳ ಜಪಮಣಿಮಾಲೆ ಮೇಣುಟ್ಟ
ನಾರು ಬೆಳ್ಳನೆ ಸೀರೆಯಲಿ! ಕೆಳದಿಯರ್ಕೆಲರ್
ಹಿಂಬಾಲಿಸಲ್ ಯತ್ತಿ ಸಿದರೇನು? ನಿಮಿಷದಲಿ
ಮಿಂಚಿ ಕಣ್ಮರೆಯಾಗಿ ಹೊಕ್ಕಳು ಕಳನ ನಡುವೆ
ಬಭ್ರುವಾಹನ ಜನನಿ, ಸಿತವಾಹನನ ಪತ್ನಿ,
ಮಣಿಪುರದ ರಾಣಿ ಚಿತ್ರಾಂಗದೆ.

೨೩೪೦

ಯಮಾಲಯಂ

ತಾನೆನೆಲ್ಲೆ ಸೆದುದಾ ರಣಭೂಮಿ! ಅಸ್ತ್ರಾಗ್ನಿ
ಪೊತ್ತಿದ ಸಹಸ್ರಾರು ದೀವಿಗೆ ಸೊಡರ್ಮಾಲೆಗಳ್
ನರ್ದಿಸುವ ತಿಮಿರ ಕಾಳಿಯ ರಸನೆಗಳ ಹೋಲಿ
ರಂಜಿಸಿದುವಲ್ಲಿ. ನೆತ್ತರರುಷ್ಟಿ ತೊಪ್ಪನೆಯೆ
ತೊಯ್ದ ಕೆಂಗೆಸರಿಸಲಿ ಕಿವಿಗೆ ಕರ್ಕಶಮಾದ
ರಣದ ಭೀಷಣ ರುದ್ರ ಕಠಿನ ಕೋಲಾಹಲಂ
ಮಾಸಿದತ್ತು. ರೋಷದುನ್ಮಾದ ಶಿಖರಿಯನೇರಿ
ಚ್ವಾಲಾಮುಖಿಯೆನಲ್ಲೆ ಧುಮುಕುತಿರ್ದು ರಣಂ!

೨೩೫೦

ಕೂರ್ಮೋನೆಯ ಬಾಣಾಳಿ ಹಾಸುಹೊಕ್ಕಡಹಾಯ್ದು
ಸಂಚಳಿಸಿ, ನೆರೆಯಗುವಾರ್ಗಿದುರ್ಗ, ಮೃತ್ಯುವಿನ
ಭೋಜನ ಸಮಯ ವದನ ರದನ ಪಂಜರದಂತೆ
ದುರ್ದಮ್ಯ ದುರ್ವಾರವಾಗಿ, ಕೊನೆಯಿಲ್ಲವೆನೆ
ಕಣ್ಣಿಟ್ಟ ಹೋಹನ್ನೆ ಗಂ ಹಸರಿ ಹಬ್ಬಿದರ್

ರುಂದ್ರ ರಣರಂಗದಲಿ, ನುಗ್ಗಿ ನಡೆದಳು ಚಿತ್ರೈ,
ಬಿಳಿಯ ಬಾವುಟವಿಡಿದು, ತುತ್ತುರಿಯ ದನಿಗೈದು,
ಶಾಂತಿಯುಂ ತೋರಿ ಮೇಣ್ ಸಂಧಿಯನಿರದೆ ಸಾರಿ !

೨೩೬೦

ಚುಚ್ಚಿ ದುವು ಬಾಣಗಳಲಗು ತೇಜಿಯಂ ಮತ್ತೆ
ರಾಜ್ಞಿಯಂ. ಬಿಳಿಯ ಮೈ ಕೆಂಪಾದುದಶ್ವಕ್ಕೆ.
ಸಾಧ್ವಿಯಾ ಶ್ವೇತಾಂಬರಂ ರಕ್ತ ರಂಗಾಗಿ
ಚಿಮ್ಮಿತ್ತರುಣಜಲಂ ಧವಳಿಮ ಸತಾಕೇಗುಂ.

ಯುದ್ಧ ಶಬ್ದದ ಮಧ್ಯೆ, ಪೊಂಜುಗಳುರಿವ ಕಾಂತಿ
ಕತ್ತಲಲಿ ಕಣ್ಮಾಯೆಗೈಯುವಾ ಗಲಿಬಿಲಿಯ
ಹೋರಟೆಯ ಹೋರಾಟದಟಮಟದ ಹುಚ್ಚಿ ಸಲಿ
ಮೊದಲು ಲೆಕ್ಕಿಸಲಿಲ್ಲವಾರುಮಾ ತೇಜಿಯಂ
ಮೇಣದರ ಮೇಲಿರ್ದ ಶಾಂತಿಯ ಸತಾಕೇಯಂ
ಪಿಡಿದು ಸಂಧಿಯ ತುತ್ತುರಿಯನೊದುತ್ತಿರ್ದಳಂ.

೨೩೭೦

ಆದರೇನೊಂದಿನಿತು ಹೊತ್ತಿನೊಳೆ ಕೆಲರಾಳುಗಳ್
ಕೇಳಿ ತೂರ್ಮವನೊಡನೆ ಕಂಡರಾ ಧ್ವಜಮುಮಂ.
ವೈರಿಯ ಕುಹಕವೇನು ? ಅಲ್ಲಲ್ಲು ! ನೋಡು ಅದೊ !
ಶುಭದೇವತಾ ಮೂರ್ತಿ, ಬಭ್ರುವಾಹನ ಜನನಿ,
ವೀರ ವೀರರ ವೀರಮಾತೆ ! ಹೋ ಹೋ ಎಂದು
ಗುಲ್ಲೆದ್ದುದೊಡನೆ. ಭಟರಲಿ ಕೆಲವರದೊ ಮುಂದೆ
ನುಗ್ಗುತಿಹರಾಕೆಯ ಸಹಾಯಕೆ !

ಅಲೆಕ್ಕಿಸುತೆ

ತನಗಾದ ನಾರಾಚದೇರ್ಗಳಂ, ಚಿತ್ರಾಂಗಿ
ಬಭ್ರುವಾಹನ ರಥದ ಕೇತನವನರಸುತ್ತೆ
ಧಾವಿಸುತ್ತಿರೆ, ಕಾಣಿಸಿತು ಮುಂದೆ ದೂರದಲಿ
ಸಮರ ಭೈರವ ಭೀಷ್ಮ ಲೀಲೆಯಲಿ ತೊಡಗಿರ್ದ
ತಂದೆ ಮಕ್ಕಳ ಕಾಹುರದ ಕಾಳೆಗದ ರಾಹು !
ಕಾಣಿಸಿತು ನೆತ್ತಿಯೆಡೆ ರಣಚಂಡಿಯೊಡಗೂಡಿ
ರಕ್ತದಾಹಾತುರದಿ ಕುಣಿಯುತ್ತಿದಾ ಮೃತ್ಯು !
' ಕೊಳ್ಳೆನ್ನ, ಕೊಳ್ಳೆನ್ನ ! ಕಾಪಾಡು, ಕಾಪಾಡು,

೨೩೮೦

ಪತಿಸುತರನೋ ಮೃತ್ಯು ! ' ಎಂದೆನುತ್ತಾ ರಾಣಿ
ಹೊತ್ತ ಬಾವುಟದೊಡನೆ ತೂರ್ಯದ ಮಹಾರವಂ
ಪೊರಪೊಣ್ಣಿ ಕರೆಗಣ್ಣಿ ಕಳಕೆಲ್ಲ ಕೇಳ್ವಂತೆ

ದನಿಗೈದು, ಹಯದಿಂ ಕೆಳಕ್ಕೆ ಧುಮ್ಮಿಕ್ಕಿ ' ಹಾ !

ಹಾ ! ಮಗನೆ ! ಹಾ ಮಗನೆ ! ಕೈಯ ತಡೆ ! ಕೈಯ ತಡೆ !

೨೩೯೦

ದಮ್ಮಯ್ಯ ! ದಮ್ಮಯ್ಯ ! ' ಎನುತ್ತಾದುರ್, ಬಸವಳಿದು,

ಧೊಪ್ಪೆಂದು ಕೆಡೆದಳಾ ತಂದೆ ಮಕ್ಕಳ ನಡುವೆ,

ಸೇತುವೆನೆ ಪಿಣಿಲು ಹೆಣೆದಾ ಕಣೆಯ ರುಧಿರಮಯ

ಶಯ್ಯೆಯಲಿ ! ಧುಮುಕಿದರು ಹಾ ಎನುತ್ತಿವರುಂ

ಬಭ್ರುವಾಹನ ನರರ್ ತಂತಮ್ಮ ತೇರ್ಗಲಿಂ !

ನಡೆದೋಡಿದರ್ ನಾರಿ ಬಿದ್ದೆ ಡೆಗೆ : ಬಳಿಯೊಳೆಯ

ಬಾಣಂಗಳಿಡಿದಾ ಪತಾಕೆಯಿದೆ ! ಹೊನಲಿಡುತೆ

ಹರಿಯುತಿದೆ ನೆತ್ತರಾ ಮೆಯ್ಯಾಯಗಳ ಮುಖದಿ !

ತಾನುಟ್ಟ ಬಟ್ಟೆ ತೊಪ್ಪನೆ ತೊಯ್ದು ಸೋರುತಿದೆ !

ಮೈಮರೆತ ತಾಯಿಯಂ ಚಿತ್ರಾಂಗದೆಯ ಸೊನು

೨೪೦೦

ಕಂಡೊಡನೆ, ಹಾ ಎನುತ್ತಡಿಗಿ ಮುಡಿಯಂ ಚಾಚಿ

ಕಂಗೆಟ್ಟು ರೋದಿಸುತ್ತಿರಲರ್ಜುನಂ ತನ್ನ

ಸೆರಗಿನೆಲರಂ ಬೀಸಿ, ತರಿಸಿ ನೀರಂ, ನೀಡಿ,

ಮಾಡಿದನು ಶುಶ್ರೂಷೆಯಂ. ಕಣ್ ತೆರೆಯುತಾ ಚಿತ್ರೈ

ಹುಯ್ಯಲಿಡುವಾ ತನ್ನ ಕಂದನಂ, ಪಕ್ಕದೊಳೆ

ಖಿನ್ನ ಮುಖಿಯಾಗಿದ್ ಪತಿದೇವನಂ ನೋಡಿ,

ಕರುಣೆಯಿಂ ದುಃಖದಿಂ ಹರ್ಷದಿಂ ರಾಗದಿಂ

ನೋಡಿ, ನೆರೆನೋಡಿ, ನಿಡುಸುಯ್ಯುತೆ ನುಡಿದಳಿಂತು :

“ ದುಗುಡಮೇಕೆಲೆ ಮಗನೆ ? ಸಂತಸಕೆ ಸಮಯಮಿದು !

ನಾನಳಿವೆನಾದರೇಂ ? ಮಂಗಳ ಮುಹೂರ್ತಕ್ಕೆ

೨೪೧೦

ನಾನಿಲ್ಲಿಗೈತಂದೆನಲ್ಲದಿದೊಡೆ ನಿನ್ನ ಈ

ತಂದೆಯಂ ಕೊಲುತಿದೆ ನೀಂ ! ಮಹಾ ಪಾತಕಕೆ

ಪಕ್ಕಾಗುತ್ತಿದೆ. ನಾನಿನ್ನೆಗಂ ನಿನ್ನೊಡನೆ

ಪೇಳದ ರಹಸ್ಯವೊಂದಿವುರ್ದದನಿಂದೊರೆವೆನ್

ಆಲಿಸೈ. ನೀನುಮಂತೆಯೆ ಕೇಳ್ವುದೈ, ನರನೆ :
ನೀನೆನ್ನ ಹೃದಯೇಶನೆನ್ನ ಪತಿ ! ಬೆಚ್ಚದಿರ್,
ಬೆರಗಾಗದಿರ್, ಕೆಚ್ಚು ನುಡಿಯೆನ್ನದಿರ್.”

ಚಿತ್ರೈ

ಹೇಳಿದಳು ತನ್ನ ಕಥೆಯಾದ್ಯಂತಮಂ, ಬಹುಲ
ಸಂಕ್ಷೇಪದಿಂದೆ. ನರನಾಮಾಂಕಿತದ ಮುದ್ರೆಯಂ
ಶ್ರೀಯುಂಗುರವನಿತ್ತಳಾತನ ಕೈಗೆ ಸಾಕ್ಷಿಯಂ.
ಕೈಯೊಂದರೊಳ್ ಮಗನ ಮತ್ತೊಂದರೊಳ್ ಪತಿಯ
ಪಾಣಿಯಂ ಪಿಡಿದು, ಸಂಧಿಯನೊರೆದು, ಶಾಂತಿಯಂ
ನುಡಿದು, ಶಾಂತಾತ್ಮದಿಂ ಶಿವನಾಮವಂ ಸ್ಮರಿಸಿ
ಕಣ್ಣು ಮುಚ್ಚಿ ದಳಮೃತಮಯ ಚಿರಸಮಾಧಿಯಲಿ !
ಪ್ಲವಿಸಿತ್ತಸೀಮರೋದನಮೆತ್ತಲುಂ ! ರಣಂ
ಮಿಂದತ್ತು ಕರೆವ ಕಂಬನಿ ಮಳೆಯ ತೀರ್ಥದಲಿ !

೨೪೨೦

ಕಳೆದುದಾ ವಿಷಮ ವಿಷಮಯ ರಾತ್ರಿ. ಮರುದಿನಂ
ಮೂಡಿದುದು. ಕವಿದು ಮೋಡಂ ಸೋನೆಮಳೆ ಸೂಸಿ
ಖಿನ್ನವಾಗಿತ್ತಾ ಜಗತ್ತು ಮೌನದೊಳತ್ತು.

ಬೆಚ್ಚಿ ಬಿದ್ದತ್ತಿದ್ದಕ್ಕಿದ್ದಂತೆ ಮಣಿಪುರಂ
ಧರೆ ಬಿರಿಯಲಳ್ಳಿರಿಯೆ ಶೋಕ ಭೇರೀರವಂ,
ಕಹಳೆ ನಿಸ್ಸಾಳತತಿ ! ಮೃದುವಾದ್ಯ ಸುಸ್ವನಂ
ವೈದಿಕ ಪುರೋಹಿತರ ಮಂತ್ರಘೋಷಂ ಬೆರಸಿ
ಮೇಲೆದ್ದುದೊಯ್ಯನೊಯ್ಯನೆ ಜನರ ರೋದನದ
ಕೂಡಿ. ಮಣಿಪುರದರಮನೆಯ ಕನಕ ವಸ್ತ್ರದಿಂ
ಪೊರಮಟ್ಟು ನಡೆದುದು ಮಸಣಯಾತ್ರೆ ವಾರಿಧಿಯ
ಏಸ್ಮೃತ ಹರಿದ್ರಾಭ ಸೈಕತ ವೇಲೆಯೆಡೆಗೆ.
ದಂತಿಗಳ ಪಂತಿಗಳ, ವಾಜಿಗಳ ರಾಜಿಗಳ,
ಕಾಲಾಳುಗಳ ಸಾಲುಗಳ, ರಥ ಸಮೂಹಗಳ,
ದೃಷ್ಟಿ ದೂರಂಬರಂ ನದಿಯಂತೆ ಪರಿದಿದರ್
ನಾಗರಿಕ ನರನಾರಿಯರ ದಳದ ಮೆರವಣಿಗೆ
ಚಲಿಸಿತು ಕಡಲತಡಿಗೆ, ದುಃಖಭಾರಾಕ್ರಾಂತ

೨೪೩೦

೨೪೪೦

ಮಂದಗತಿಯಿಂದೆ. ಚಾಮರ ಭತ್ತಗಳ ಮಧ್ಯೆ
ವುಷ್ಟ ನವಪರಿಮಳಗಳಿಂದೆ ಸಿಂಗರಗೈದ
ಚಿತ್ರಾಂಗದೆಯ ಕಳೇಬರವರ್ಧ ಶಿಬಿಕೆಯೆಡೆ
ಪಾರ್ಥ ಪಾರ್ಥಜರಿವರುಂ ಕಾಲ್ನುಡಿಗೆಯಿಂದೆ
ಸಾಗಿದರಿತರ ಮಿತ್ರ ಸಾಮಂತ ಗೋಷ್ಠಿಯಲಿ.
ಕಟಿಯೊಳಸಿಕೋಶಮಿರೆ ಕನಕ ಖಚಿತಂ ಚಾರು,
ಝಗಝಗಿಸೆ ಕೌಕ್ಷೇಯಕಂ ರಾಜಗೌರವಕೆ
ಮುಷ್ಟಿಯಲಿ, ಛಂದೋ ಗಮನದಿಂದೆ ಮನದಿಂದೆ
ನಡೆದರಾ ಉಭಯ ಸೈನ್ಯಗಳೈಕಮತ್ಯದಲಿ.

೨೪೫೦

ಚಂದನ ಶ್ರೀಗಂಧ ಕಾಷ್ಠದಿಂಧನದಿಂದೆ,
ಕಸ್ತೂರಿ ಕರ್ಪೂರ ಸಜ್ಜರಸ ಲೋಬಾನ
ಯಕ್ಷ ಕರ್ಧಮದಿಂದೆ, ಬಕುಳ ಮಲ್ಲಿಗೆ ಜಾಜಿ
ವೊಲ್ಲೆ ಸಂಪಗೆ ಕಮಳ ದೇವಕುಸುಮಗಳಿಂದೆ
ಕಂಪಿಡಿದು, ಸೊಂಪಿಡಿದು, ಮರ್ತ್ಯದಿಂ ಸ್ವರ್ಗಕ್ಕೆ
ಕೊಂಡೊಯ್ಯುವೊಂದು ಬೃಂದಾರಕ ವಿಮಾನವೆನೆ,
ಚಿತೆ ಹೂಡಿ ನಿಂದುದು ವನ್ಸಧಿ ವೇಲೆಯಲಿ. ಮಂದಿ
ಸಂದಣಿಸಿ ಬಂದು ನೆರೆದುದು ಕಡಲಿನಂಚಿನಲಿ
ಮತ್ತೊಂದು ಮಾನವ ಸಮುದ್ರವೆಂಬಂತೆ. ಘನ
ಘನಸಾರ ಕಾಶ್ಮೀರಜನ್ಮಾದಿ ಲೇಪನದ,
ಧಾತ ಕೌಶೀಯ ಪರಿಧಾನ ಪರಿಶೋಭಿತದ,
ನವರತ್ನಮಯ ಹೇಮದಾಭರಣ ಭೂಷಿತದ,
ಉಚಿತ ಪರಿಕರ್ಮಾಂಗ ಸಂಸ್ಕಾರ ಕೃತ ಶವಂ
ಚಿತೆಗಡರ್ಪತ್ತು. ಮೃದುವಾದ್ಯ ವೀಣಾರವಂ
ಪೊರಪೊಣ್ಣಿ ತಾಕ್ರಂದನಂವೆರಸಿ. ಮಾರುತಂ
ಗಂಧಭಾರಕೆ ಕುಸಿದು ಸುಯ್ದಿರೆ, ಸಮುದ್ರಪತಿ
ನೊರೆದಿರೆ ತರಂಗ ಸಂಕುಲ ನಾದದಿಂ, ಸಭಂ
ಸೋನೆಮಳೆ ನೆವದಿಂದೆ ಬಿಡದೆ ಕಂಬನಿ ಸೂಸೆ,
ಸರ್ವಶುಚಿ ಸಪ್ತಾರ್ಚಿ ಸೊಡನದೊ ಪೊತ್ತಿದಂ
ಪೊಗೆ ಸೂಸಿ, ಕಿಡಿಗಿದರಿ, ನೆತ್ತರುರಿನಾಲಗೆಯು

೨೪೬೦

೨೪೭೦

ತಾಂಡವದಿನಿಂಧನ ಸುಗಂಧ ಚಿತೆಯಂ ನೋಣೆದು
ನೆಕ್ಕಿ : ಧಗಧಗಧಗಿಸುತಾಪೋಶನಂಗೈದು !

ಕಂಡರೆಲ್ಲರು ಚಿತಾ ಚಿತ್ರಭಾಸುವ ಮಧ್ಯೆ,
ಕಣಸು ಕಂಡಂತೆ, ಚಿತ್ರಾಂಗದೆಯ ಸುಪ್ರಭಾ
ಸುರಧನು ದುಕೂಲ ಸುಂದರ ದೇವಮೂರ್ತಿಯಂ,
ಪುಷ್ಪಕ ವಿಮಾನ ಪೀಠಸ್ಥೆಯಂ ! ನಂದನದ
ಸುರಕುಜದಲರ ಹಾರಮಂ ಪಿಡಿದು ಗೀರ್ವಾಣ
ಘಣಿವೇಣಿಯರುಮಿದರ್ಲ್ಲಿ, ಸುರಗಾನಮಂ
ವಾಡಿ. ನೋಡುತಿರೆ ಪುಷ್ಪಕಮೇರ್ದುರ್ದಂಬರಕೆ
ಜನತೆಯುತ್ಕಂಠೆಯಲಿ !

೨೪೮೦

ಜ್ಞಾನಮಜ್ಞಾನಮಂ
ದಹಿಸುವಂತಗ್ನಿ ಸುಡೆ ಸುಡೆ ಕಾಯ ಮಾಯೆಯಂ
ತವಿಸಿದರದಂ ಪ್ರೇಮದಮೃತತ್ವದಂತಿದುರ್
ಕುಂಭ ಕುಂಭಗಳಲಿ ತುಂಬಮೆನೆ ತುಂಬೆರೆದ
ಫೇನ ಧವಳಿಮ ಧೇನುದುಗ್ಧಾ ಭುಷೇಕದಿಂದೆ !

ಹಗಲಿರುಳು ಏಳುದಿನಮಲ್ಲಿ ಜೈತ್ಯಾಲಯಂ
ಚಿತ್ರಾಂಗದೆಯ ಯಶಶ್ಚೈತ್ರ ಸುರತರುವಂತೆ
ಬೆಳೆದುದೊಯ್ಯನೆ ಹಾಲುಗಲ್ಲಿನಲಿ. ಕುಳಿರಿಂದೆ
ಹೆವ್ವಾದ ಹಾಲ್ಗಡಲಿನ್ನೆಕಿಲೊಳ್ಗಡ್ಡೆಯಂ
ಕಡಿಕಡಿಯುತಿಟ್ಟೆಗೆಯನೊಟ್ಟೆ, ಕಲ್ಪನೆಯಲ್ಲಿ
ಸವಿಯ ನೆನಹಿನ ಮನೆಯನೊಲಿದು ನಿರ್ಮಿಸುವಂತೆ,
ಕಟ್ಟಿದರಜಸ್ತ್ರಂ ಸಹಸ್ತ್ರ ಶಿಲ್ಪಿಗಳಲ್ಲಿ
ಸ್ಮಾರಕ ನಿಕ್ಷೇತನ ಸ್ತೂಪಮಂ ! ತಿರೆಯೊಲೈ
ಸಿರವೆತ್ತಿ ಸಗ್ಗನೀಲಿಗೆ ಮುತ್ತುಕೊಡುವಂತೆವೋಲ್
ಮಣಿಪುರ ಮನದ ಮಹಾ ಸ್ಮೃತಿಸುಧಾಶಿವರೂಪಿ ತಾಂ
ಮೆರೆದುದಾ ಮೂಕಶೋಕದ ಶಿಲೆಯ ಸಂಗೀತೆ !

೨೪೯೦

ಕುವೆಂಪು ಅವರ ಕೃತಿಗಳು

೧. ಶ್ರೀ ರಾಮಾಯಣ ದರ್ಶನಂ (ಮಹಾಕಾವ್ಯ) ಸಂಪುಟ ೧	೧೨	೦
೨. " " " ೨	೧೩	೦
೩. ವಿಭೂತಿ ಪೂಜೆ (ದರ್ಶನಾತ್ಮಕ ಪ್ರಬಂಧಗಳು)	೩	೪
೪. ರಕ್ತಾಕ್ಷಿ (ನಾಟಕ)	೨	೮
೫. ಬೆರಳ್ ಗೆ ಕೊರಳ್ (ನಾಟಕ)	೧	೮
೬. ಕಾವ್ಯವಿಹಾರ (ವಿಮರ್ಶೆ)	೨	೪
೭. ಚಂದ್ರಮಂಚಕೆ ಬಾ, ಚಕೋರಿ! (ಪ್ರೇಮಗೀತೆಗಳು)	೨	೧೨
೮. ಪ್ರೇಮಕಾಶ್ಮೀರ (ಪ್ರೇಮಗೀತೆಗಳು)	೨	೪
೯. ಸಂನ್ಯಾಸಿ ಮತ್ತು ಇತರ ಕಥೆಗಳು	೧	೮
೧೦. ಕೋಗಿಲೆ ಮತ್ತು ಸೋವಿಯಟ್ ರಷ್ಯಾ ಸಾದಾ ಪ್ರತಿ	೧	೮
	ಉತ್ತಮ ಪ್ರತಿ	೨ ೧೨
೧೧. ಕಾನೂರು ಹೆಗ್ಗಡಿತಿ ಸಾದಾ ಪ್ರತಿ	೬	೮
	ಉತ್ತಮ ಪ್ರತಿ	೮ ೦
೧೨. ಪಕ್ಷಿ ಕಾಶಿ (ಕವನಗಳು)	೧	೧೨
೧೩. ಅಗ್ನಿ ಹಂಸ (ಕವನಗಳು) ಸಾದಾ ಪ್ರತಿ	೨	೦
	ಉತ್ತಮ ಪ್ರತಿ	೩ ೮
೧೪. ಬಿರುಗಾಳಿ ಸಾದಾ ಪ್ರತಿ	೨	೦
	ಉತ್ತಮ ಪ್ರತಿ	೩ ೦
೧೫. ಇಕ್ಕು ಗಂಗೋತ್ರಿ (ಕವನಗಳು)		ಬರಲಿದೆ
೧೬. ಅನುತ್ತರಾ (ಕವನಗಳು)		"

ಈ ಪುಸ್ತಕಗಳು ಮಾರಾಟಕ್ಕೆ ಸಿದ್ಧವಾಗಿವೆ

ವಿಳಾಸ :-

ಉದಯರವಿ

నాణ్యవిలాసపురం అంజే

ಮೈಸೂರು

ಶ್ರೀ ಶಂಕರ ಕರ್ನಾಟಕ ಮುಸ್ತುಕ

ಭಾಂಡಾರ

प्रा. ५५००